

«ئىنجىل 27-قىسىم»

«ۋەھىي»

© مۇقەددەس كىتاب 2012

CC BY-SA 4.0

[www.mukeddeskalam.com](http://www.mukeddeskalam.com)

«ئۇيغۇرچە كالام تەرجىمىسى»

## ئىنجىل 27-قىسىم

### «ۋەھىي»

#### كىرىش سۆز

مىلادىيە 95-96-يىللار. روسۇل يۇھاننانىڭ ئۆمرىنىڭ ئاخىرقى يىللىرى، بەلكىم توقسان نەچچە ياشقا كىرگەن ۋاقتى بولسا كېرەك (ئوقۇرمەنلەر ئاللىقاچان ئۇنىڭ ئىنجىلدىكى ئەيسانىڭ تەرجىمىھالى بولغان «يۇھاننا» دېگەن بايانىنى ۋە «يۇھاننا يازغان خەتلەر» دېگەن قىسىملارنى ئوقۇغان بولسا كېرەك). يۇھاننا شۇنچە ياشانغان بولسىمۇ، يەنىلا زور كۈچ بىلەن ھەر يەردە، بولۇپمۇ ئەفەسسۇس شەھىرى ۋە ئۇنىڭ ئەتراپىدىكى يۇرتلاردا مەسىھنى جاكارلىماقتا ئىدى. رىم ئىمپېرىيەسىدە تۇرۇۋاتقان جامائەتلەرگە نىسبەتەن بۇ زامانلار زۇلمەتلىك ۋە قىيىن ئىدى. ئۇ ۋاقىتتا دومىتىيان ئىمپېراتور («قەيسەر») بولۇپ خۇدانىڭ خەلقىگە زىيانكەشلىك يەتكۈزۈۋاتاتتى؛ پۈتۈن ئىمپېرىيەدە مەسىھكە ئېتىقاد باغلىغانلار ئېتىقادى تۈپەيلىدىن زىندانغا تاشلىنىپ ياكى ئۆلۈم جازاسىغا مەھكۇم قىلىنىپلا قالماي، بەلكى رىملىقلارنىڭ «سىرك» لىرىدە رەسۋا قىلىنىپ، تىرىك ھالدا كۆيدۈرۈپ ئۆلتۈرۈلۈۋاتاتتى، شىر-يولۇس قاتارلىق يىرتقۇچ ھايۋانلار ياكى گىلادىئاتور-چېلىشچىلەر بىلەن ئېلىشىشقا سېلىنىپ، ياكى باشقا ھەرخىل ئەشەددىي يوللار بىلەن ئۆلۈمگە تۇتۇپ بېرىلىۋاتاتتى. ئىمپېراتور ئۆزى ھەر يىلى ««رەبىنىڭ كۈنى» دەپ ئاتىلىدىغان ئالاھىدە بىر كۈننى بېكىتىپ، شۇ كۈنىدە بارلىق پۇقرالارنى ئۆزى توغرىلۇق: «قەيسەر رەبىتۇر!» دەپ ئېتىراپ قىلىپ، ئىسرىق سېلىشقا مەجبۇر قىلاتتى. مەسىھكە سادىق بولغانلار ئەلۋەتتە ئۇنداق قىلمىغاچقا، تۈرلۈك رەھىمسىزلىكلەرگە ئۇچرىماقتا ئىدى.

روسۇل يۇھاننا پاتموس دېگەن كىچىك ئارالغا قامالغانىدى (ئۇ يەر بەلكىم بىرخىل «ئەمگەك لاگېرى» بولسا كېرەك). ئىمپېراتور پۇقرالارنىڭ سەجدە قىلىشىنى قوبۇل قىلماقچى بولغان دەل ئاشۇ «رەبىنىڭ كۈنى»دە، رەب ئەيسا مەسىھ يۇھانناغا كۆرۈنۈپ ئۇنىڭغا ھازىر ئالدىمىزدا تۇرغان بۇ ۋەھىينى تاپشۇردى ۋە بۇ كىتاب «ۋەھىي» دەپ ئاتالدى. تاپشۇرۇلغان ۋەھىينىڭ كۆپىنچىسى «بېشارەتلىك»، يەنى كەلگۈسىدىكى

ئىشلار، بولۇپمۇ مەسىھ دۇنياغا قايتىپ كېلىشتىن ئاۋۋالقى زامانلار توغرىلىقتۇر. ھالبۇكى، كىتابنىڭ بىرىنچى قىسمى ئەيسا مەسىھ يۇھاننا ئارقىلىق «كىچىك ئاسىيا» (ھازىرقى تۈركىيە)دىكى يەتتە جامائەتكە يازغان يەتتە پارچە خەتتىن تەركىب تاپىدۇ. يۇھاننا ئۆزى بۇ يەتتە جامائەت بىلەن زىچ مۇناسىۋەتتە بولۇپ كەلگەن. يۇھاننانىڭ بۇ خەتلەردە، شۇنداقلا كىتابنىڭ كۆپ قىسمىدا بولغان رولى پەقەت ئاڭلىغانلىرى ۋە كۆرگەنلىرىنى خاتىرىلەش ئىدى، خالاس. مۇمكىنچىلىكى باركى، ئۇ «ۋەھىي»نى تاپشۇرۇۋالغان ياكى يازغان چاغدا، بۇ يەتتە جامائەت ئۇنىڭدىن ھال سوراڭ ئۈچۈن يەتتە «ئەلچى» (بەلكىم ئۇلار ئارىسىدىكى يېتەكچى ياكى ئاقساقاللار)نى ئەۋەتكەن بولۇشى مۇمكىن.

كىتابنىڭ كۆپ قىسمى بېشارەتلەر بولغىنى بىلەن، بەزى بېشارەتلەر تارىختىكى روھىي جەھەتتىن مۇھىم بولغان ۋەقەلەرنىمۇ چۈشەندۈرۈپ بېرىدۇ. بۇ ۋەھىي «ئۇنىڭ قۇل-خىزمەتكارلىرى» — شۇ ۋاقىتتىكى مۆمىن بەندىلىرى ئۈچۈن، شۇنداقلا بىز لەرنىمۇ قىيىن كۈنلىرىمىزدە رىغبەتلەندۈرۈش ئۈچۈن بېرىلگەندۇر.

ئومۇمىي جەھەتتىن كىتابنىڭ مەزمۇنىنى يىغىنچاڭلىغاندا: «مەسىھگە ئىشەنگەنلەر ئۈچۈن ئەھۋاللار دەسلەپتە بارغانسېرى بەتتەرىلىشىدۇ، ئاندىن مەسىھ دۇنياغا كەلگەندە تەسەۋۋۇر قىلغىلى بولمايدىغان دەرىجىدە ياخشى بولۇپ كېتىدۇ؛ مەسىھگە ئىشەنمىگەنلەرنىڭ ئىشلىرى بەلكىم ۋاقىتلىق ياخشى بولۇشى مۇمكىن، لېكىن مەسىھ كېلىشىنىڭ ئالدى-كەينىدە تەسەۋۋۇر قىلغىلى بولمايدىغان دەرىجىدە خارابىلىشىپ، پاجىئەلىك بولىدۇ» دېيىشكە بولىدۇ.

ئەمەلىيەتتە «ۋەھىي» پۈتكۈل مۇقەددەس يازمىلارغا تولۇق ماسلاشقان، زۆرۈر بولغان خاتىمىدۇر. ئۇشۇ كىتابتا، خۇدانىڭ تەۋراتتىكى بارلىق بېشارەتلەردە ئايان قىلىنغان ياكى پەقەت پۇرىتىلغان مەقسەت-مۇددىئالىرىنىڭ تەنتەنىلىك ۋە شان-شەرەپلىك ھالدا تولۇق ئەمەلگە ئاشۇرۇلۇشلىرى كۆرسىتىلىدۇ؛ چۆمۈلدۈرگۈچى يەھىيا ۋە مەسىھنىڭ ئۆزى بېشارەت قىلغان «خۇدانىڭ پادىشاھلىقى» نىڭ يەر يۈزىدە نامايان قىلىنىشى كۆرۈلىدۇ؛ شۇنىڭدىن كېيىن بولغان يېڭى ئاسمان-زېمىن كۆرۈلىدۇ ۋە بارلىق گۇناھ-رەزىللىكنىڭ ئاخىرقى تېگىشلىك جازاغا تارتىلىشلىرىمۇ كۆرۈنىدۇ.

پۈتكۈل مۇقەددەس يازمىلارنىڭ ئاخىرقى قىسمى بولغان ئىنجىلنىڭ ئاخىرقى ۋەھىيىدىكى مۇنۇ ئاخىرقى ئايەتلەردە بىز مۇنداق قورقۇنچلۇق سۆزلەرنى ئوقۇيمىز: —

18:22-19 «مەنكى بۇ كىتابتىكى بېشارەتنىڭ سۆزلىرىنى ئاڭلىغانلارغا گۇۋاھلىق بېرىپ ئاگاھلاندۇرىمەنكى: كىمدىكىم بۇ سۆزلەرگە بىرىنچى قوشسا، خۇدا ئۇنىڭغا بۇ كىتابتا يېزىلغان بالايىئاپەتلەرنى قوشىدۇ. كىمدىكىم بۇ بېشارەتلىك كىتابنىڭ سۆزلىرىدىن بىرەر سۆزنى ئېلىپ تاشلىسا، خۇدامۇ ئۇنىڭدىن بۇ كىتابتا يېزىلغان ھاياتلىق دەرىخىدىن ۋە مۇقەددەس شەھەردىن بولىدىغان نېسۋىسىنى ئېلىپ تاشلايدۇ».

خۇدانىڭ ھەممىنى باشقۇرىدىغان، بارلىق ئىنسانلارنىڭ پىلانلىرىنىڭ ئۈستىدە تۇرىدىغان پىلاندا بۇ سۆزلەر پۈتكۈل مۇقەددەس يازمىلار (تەۋرات، زەبۇر، ئىنجىل) نىڭ ئاخىرىدا كېلىدۇ، شۇڭا بۇ سۆزلەرنى پەقەت ۋەھىي كىتابىغا باغلىق بولۇپلا قالماي، بەلكى پۈتكۈل ئىنجىل، شۇنداقلا پۈتكۈل مۇقەددەس كىتابقا باغلىق دەپ قارايمىز. شۇڭا «ۋەھىي» نى خۇدانىڭ ئاخىرقى مەنزىل كىتابى، يەنى ئىنسانلارغا نازىل قىلىنغان ئاخىرقى يازما كىتاب، دەپ ئىشىنىمىز. دەرۋەقە، كىتابنى ئوقۇپ چىققاندىن كېيىن، ئۇنىڭدىكى ئادەمنى ھەيران قالدۇرۇش مەزمۇنىغا، يەنى ئاخىرقى زاماندىكى ئىشلار ۋە خۇدانىڭ تۈپ مەقسەت-مۇددىئالىرىنىڭ ئەمەلگە ئاشۇرۇلۇشىغا قاراپ، ئۇنىڭغا يەنە باشقا مەزمۇنلارنى قوشۇشقىمۇ لايىق بولارمۇ، دەيمىز.

«ۋەھىي» گە شەرھ بەرمەكچى بولغانلارنىڭ بەزىلىرى ئۇشبۇ كىتابنى چۈشىنىش ئىنتايىن تەس دەپ ئاغرىغان. بىز ئۇنداق قارىمايمىز. كىتابتىكى نۇرغۇن بېشارەتلەر «سىمۋوللۇق شەكىل» دە بولغان. بۇ سىمۋوللارنى چۈشىنىشنىڭ ئاچقۇچلىرى ئاساسەن تەۋراتتا ۋە شۇنىڭدەك مەسىھنىڭ ئىنجىلدىكى «تۆت بايان» دا خاتىرىلەنگەن، ئاخىرقى زامانلار توغرىلىق تەلىملىرىدە تېپىلىدۇ. خۇدا تەۋراتتا ئۆز بەندىلىرىگە ئاللىقاچان يەتكۈزگەن، شۇنداقلا رەب ئۆزى بەرگەن، «تۆت بايان» دا خاتىرىلەنگەن بۇ قىممەتلىك بېشارەت-تەلىملىرىنى ئىستىقامەت قىلىپ چۈشىنىشكە ۋاقىت ئاجرىتىشنى ئېغىر كۆرگەنلەرگە نىسبەتەن «ۋەھىي» نى ئوقۇش دەرۋەقە تېخىمۇ باش قاتۇرىدىغان ئىش بولىدۇ. لېكىن خۇدا ئاللىقاچان نازىل قىلغان بېشارەتلەرنى چۈشىنىشكە بېرىلگەنلەر ئۈچۈن «ۋەھىي» نىڭ ئۆزىمۇ ئۆز مەنىسىنى ئېچىپ بېرىدۇ، دېگەن ئىشەنچىمىز بار. ئەيسانىڭ مۇنۇ سىرلىق سۆزلىرى بۇنىڭ بىر مىسالدۇر: «كىمدە بار بولسا، ئۇنىڭغا تېخىمۇ كۆپ بېرىلىدۇ، ئۇنىڭدا مولچىلىق بولىدۇ؛ ئەمما كىمدە يوق بولسا،

ھەتتا ئۇنىڭدا بار بولغانلىرىمۇ ئۇنىڭدىن مەھرۇم قىلىنىدۇ.» («مات. 12:13»)

شۇنداقتىمۇ، ئىشەنگەنلەردىن ئەڭ سەبىلىرىمۇ گەرچە كىتابتىكى تەپسىلاتلارنى ئانچە چۈشەنمىسىمۇ، كىتابنى ئوقۇغىنىدا بەخت تاپىدۇ، دەپ ئىشىنىمىز (3:1). بىرىنچىدىن، مەسىھنىڭ ۋە بەندىلىرىنىڭ ئاخىرقى غەلىبىسى كىتابتا ئېنىق ئاشكارىلىنىدۇ؛ ئىككىنچىدىن، ئوقۇرمەنلەرگە بېشارەت قىلىنغان ۋەقەلەردىن (گەرچە تەپسىلاتلىرىنى دەسلەپتە ئېنىق چۈشەنمىسىمۇ) كۆپ قىممەتلىك روھىي پرىنسىپلار يورۇتۇلىدۇ ۋە ئۈچىنچىدىن، بېشارەت قىلىنغان ۋەقەلەردىن ئوقۇرمەنلەر ئۆز زامانىدىكى بەزى خەتەرلىك ۋە زىيەتلىرىنى بايقىيالايدۇ، شۇنداقلا بۇلار توغرىلۇق ئاگاھلاندۇرۇلىدۇ. گەرچە قارىشىمىزچە بېشارەتلىرىنىڭ كۆپىنچىسى ئاخىرقى كۈنلەرنى كۆرسەتسىمۇ، ھەر دەۋردىكى ئېتىقادچىلار بۇ بېشارەتلىرىنىڭ تارىختا «قىسمەن ئەمەلگە ئاشۇرۇلۇش» لىرىنى بايقاپ كېلىۋاتىدۇ. مۇشۇنداق «قىسمەن ئەمەلگە ئاشۇرۇلۇش» لىرىنى ئاخىرقى زامانلاردىكى بېشارەت قىلىنغان ۋەقەلەرنىڭ «ئالدىن كۆرسىتىلگەن كۆلەڭگۈسى» دېگىلى بولىدۇ. خۇدا بۇيرۇسا «قوشۇمچە سۆز» بىزدە بۇنىڭغا بەزى مىساللارنى كەلتۈرىمىز. شۇنىڭدەك ئوقۇرمەنلەرگە كىتابتا يەتكۈزۈلگەن ئومۇمىي ئۇقۇملار ۋە ئۇنىڭدىكى ئاجايىپ قۇرۇلما توغرىلۇق توختىلىمىز، شۇنداقلا بېشارەتلىرىنى يېشىپ ئېچىشى ئۈچۈن تەۋراتتىكى بېشارەتلىرىدىن بەزى ئاچقۇچلار بىلەن تەمىنلەيمىز. بۇ مۇناسىۋەت بىلەن بەزى ئايەتلىرىنىڭ يېنىغا شۇ ئايەتلىرىنى ئايدىڭلاشتۇرۇۋېلىش ئۈچۈن تەۋراتتىكى مۇناسىۋەتلىك بېشارەتلەر ياكى تەلىملىرىنىڭ ئورنىنى كىچىك ھەرپلەر بىلەن ئىزاھلاپ كۆرسىتىمىز. ئەلۋەتتە، بۇ ئىزاھاتلىرىمىزنى تولۇق دەپ كەتكىلى بولمايدۇ. «ۋەھىي» نى تەتقىق قىلغان بىر ئالىم: «ۋەھىي» نىڭ تېكىستىدە تەۋراتتىكى سۆزلەرنى ئوچۇق نەقىل كەلتۈرگەن ياكى تېكىستنىڭ ئىچىگە ماس ھالدا قىستۇرغان مىڭدىن ئارتۇق جاي بار» دەپ ھېسابلايدۇ.

## مەزمۇن:

1. مۇقەددىمە - دەسلەپكى بېشارەت (1-باب 1 - 8-ئايەتلەر)
2. يۇھاننا رەب ئەيسا مەسىھنى كۆرىدۇ (1-باب 9 - 20-ئايەتلەر)
3. يەتتە جامائەتكە يېزىلغان يەتتە پارچە خەت (2-، 3-بابلار)
4. يەتتە مۆھۈر بىلەن پېچەتلەنگەن ئورام يازما  
(4-بابتىن 8-باب 1-ئايەتكىچە)
5. يەتتە كاناي (8-باب 2-ئايەتتىن 11-بابقىچە)
6. ئالامەت بولغان ئايال، يەتتە باشلىق ئەجدىھا ۋە ئىككى دىۋە (12-، 13-بابلار)
7. 144000 سادىق قۇل-خىزمەتكار؛ «ئورما» ۋاقتى كەلدى (14-باب)
8. «يەتتە چىنە»، يەتتە «ئاخىرقى بالايىئاپەت» (15-16-بابلار)
9. بابلىنىڭ گۇمران بولۇشى (17-بابتىن 19:4)
10. ساختا پەيغەمبەر، دىۋە ۋە ئىبلىسنىڭ تارتقان جازاسى؛ (19:5-21)
11. مەسىھنىڭ يەر يۈزىدە مىڭ يىللىق ھۆكۈم سۈرۈشى (20:1-6)
12. ئاخىرقى سىناق ۋە ئاخىرقى ھۆكۈم (20:7-15)
13. يېڭى ئاسمان، يېڭى زېمىن (21:1 - 22:5)
14. خاتىمە (22:6 - 21)

مۇشۇ مەزمۇنلارنى باشقا بىر شەكىلگە كەلتۈرسەك، ئاساسىي قۇرۇلما پەيدا بولىدۇ: —

- (1) (1-باب) مۇقەددىمە - يۇھاننانىڭ رەبىنى كۆرۈشى  
 (2) (2-، 3-باب) يۇھاننانا «يەتتە جامائەت»كە بېغىشلانغان «يەتتە خەت» تاپشۇرۇلىدۇ  
 (3) (4-، 5-باب) «دەھشەتلىك ئازاب-ئوقۇبەت» تىن كېيىنكى ۋاقىت — ئەرشتىكى بىر كۆرۈنۈش  
 (4) (6-باب) يەتتە پېچەتتىن ئالتە پېچەت ئېچىلىدۇ  
«ئاخىرەت» بولىدۇ.

- (5) (7-باب) «قىستۇرما» ۋەھىي — 144000 ۋە «زور بىر توپ ئادەملەر».  
 (6) (8:1) يەتتىنچى پېچەت ئېچىلىدۇ

- (7) (8:1-21) يەتتە كانايىدىن ئالتە كاناي چېلىنىدۇ  
 (8) (10-باب) «قىستۇرما» ۋەھىي — يۇھاننانىڭ كۆپرەك بېشارەت بېرىشى ئۈچۈن  
 يەنە بىر ئورام يازما تاپشۇرۇلىدۇ  
 (9) (11-باب) يېرۇسالېم، ئاخىرقى 1260 كۈن، «ئىككى گۇۋاھچى»  
 يەتتىنچى كاناي چېلىنىدۇ؛  
«ئاخىرەت» بولىدۇ.

- (10) (12-باب) كەينىگە قاراش ارخ؛ ئىبلىس ۋە ئىسرائىل؛  
 «دەھشەتلىك ئازاب-ئوقۇبەت» نىڭ ئالدىنقى يېرىمى  
 (11) (13-باب) دېۋە ۋە ساختا پەيغەمبەر؛  
 «دەھشەتلىك ئازاب-ئوقۇبەت» نىڭ كېيىنكى يېرىمى  
 (12) (14-باب) 144000: 3 پەرىشتىنىڭ خەۋىرى؛ ئاخىرقى ئىككى ئورما ئورۇلۇش؛  
«ئاخىرەت» بولىدۇ.

- (13) (15-باب) «يەتتە چىنە» دىكى يەتتە بالايىئاپەت تونۇشتۇرۇلىدۇ.  
 (14) (16-باب) «يەتتە چىنە» تۈكۈلىدۇ؛ رەب بوسۇغىغا كېلىپ قالدى؛  
«ئاخىرەت» بولىدۇ.

- (15) (17-، 18-باب) كەينىگە قاراش - بابىل، پاهىشە ئايال  
 (16) (19-باب) رەبىنىڭ قايتىپ كېلىشىنىڭ تەپسىلاتلىرى؛  
«ئاخىرەت» بولىدۇ.

- (17) (20-باب) شەيتاننىڭ باغلىنىشى؛ مىڭ يىللىق سەلتەنەت؛  
 ئاخىرقى سىناق، ئاخىرقى سوراق  
 (18) (21-22-باب) يېڭى ئاسمان، يېڭى زېمىن



## «ۋەھىي»

**1** <sup>1</sup> بۇ كىتاب ئەيسا مەسىھنىڭ ۋەھىيسى<sup>(1)</sup>، يەنى خۇدا ئۇنىڭغا ئۆز قۇل-خىزمەتكارلىرىغا<sup>(2)</sup> يېقىن كەلگۈسىدە يۈز يېرىشى مۇقەررەر بولغان ئىشلارنى كۆرسىتىشى ئۈچۈن تاپشۇرغان ۋەھىيدۇر. مەسىھ يۇنى ئۆز پەرىشتىسىنى ئەۋەتىپ قۇلى يۇھانناغا ئالامەتلەر بىلەن ئايان قىلدى. <sup>2</sup> يۇھاننا بولسا خۇدانىڭ سۆز-كلامى ھەمدە ئەيسا مەسىھ توغرىسىدىكى گۇۋاھلىققا كۆرگەنلىرىنىڭ ھەممىسىگە گۇۋاھلىق بەردى. <sup>3</sup> بۇ بېشارەتنى ئوقۇپ بەرگۈچى ۋە ئۇنىڭ سۆزلىرىنى ئاڭلاپ، ئۇنىڭدا يېزىلغانلارغا ئىتائەت قىلغۇچى بەختلىكتۇر! چۈنكى ۋەھىينىڭ ۋاقتى<sup>(3)</sup> يېقىندۇر.

### روسۇل يۇھاننانىڭ «كىچىك ئاسىيا»دىكى يەتتە جامائەتكە يوللىغان سالاملىرى ۋە خەتلىرى

<sup>4</sup> مەنكى يۇھاننادىن ئاسىيا ئۆلكىسىدىكى يەتتە جامائەتكە سالام! ھازىر بار بولغان، ئۆتكەندىمۇ بولغان ھەم كەلگۈسىدە كەلگۈچىدىن، ئۇنىڭ تەختىنىڭ ئالدىدىكى يەتتە روھتىن<sup>(4)</sup> <sup>5</sup> ۋە سادىق گۇۋاھچى، ئۆلۈمدىن تۇنجى تىرىلگۈچى<sup>(5)</sup>، جاھاندىكى پادىشاھلارنىڭ ھۆكۈمرانى بولغان ئەيسا مەسىھتىن سىلەرگە مېھىر-شەپقەت ۋە خاتىرجەملىك بولغاي.

<sup>1</sup> «ئەيسا مەسىھنىڭ ۋەھىيسى» ھەم ئەيسا مەسىھ توغرىسىدا ھەم ئۇنىڭدىن كەلگەن ۋەھىيدۇر. <sup>2</sup> «قۇل-خىزمەتكارلىرى» ئىنجىلدا خۇدانىڭ «قۇللۇق»ىدا بولغانلار، يەنى مەجبۇرىي ھالدا ئەمەس، بەلكى مۇھەببەتنىڭ تۈرتكىسىدە چىن كۆڭلىدىن شۇنداق تاللىۋالغانلارنى كۆرسىتىدۇ، ئەلۋەتتە.

<sup>3</sup> «ۋەھىينىڭ ۋاقتى» بۇ ئىشلارنىڭ ئەمەلگە ئاشىدىغان ۋاقتى.

<sup>4</sup> «يەتتە» دېگەن ساننىڭ كامالەتكە يەتكەن، مۇكەممەل دېگەن مەنىسى بولۇپ، بەزى ئالىملار بۇ «يەتتە روھ» خۇدانىڭ مۇقەددەس روھىنىڭ يەتتە تەرىپىنى كۆرسىتىدۇ، دەپ قارايدۇ (6:5) ۋە «يەش.» (2:11 نى كۆرۈڭ). باشقىلار ئۇلارنى يەتتە پەرىشتىنى كۆرسىتىدۇ، دەپ قارايدۇ. بەزىلەر: «يەتتە تەرەپلىك روھ» ياكى «يەتتە تەرەپلىملىك روھ» دەپ تەرجىمە قىلىدۇ.

<sup>5</sup> گرېك تىلىدا مۇشۇ يەردىكى «تۇنجى» ئادەتتە «بىرىنچى بولۇپ تۇغۇلغان»نى كۆرسىتىدۇ. سۆزنىڭ تولۇق مەنىسى توغرىلىق «كول» 16:1-17 ۋە 18-ئاپتەنكى ئىزاھاتلارنى كۆرۈڭ.

ئەمدى بىزنى سۆيگۈچى، يەنى ئۆز قېنى بىلەن بىزنى گۇناھلىرىمىزدىن يۇغان<sup>(6)</sup> ۋە بىزنى بىر پادىشاھلىققا ئۇيۇشتۇرۇپ، ئۆز ئاتىسى خۇداغا كاھىنلار قىلغانغا بارلىق شان-شەرەپ ۋە كۈچ-قۇدرەت ئەبەدىل-ئەبەكچە بولغاي، ئامىن! («مىس.» 6:19)

<sup>7</sup> مانا، ئۇ بۇلۇتلار بىلەن كېلىدۇ، شۇنداقلا ھەر بىر كۆز، ھەتتا ئۇنى سانجىغانلارمۇ ئۇنى كۆرىدۇ<sup>(7)</sup>. يەر يۈزىدىكى پۈتكۈل قەبىلە-خەلق ئۇ سەۋەبلىك ئاھ-زار كۆتۈرىدۇ. شۇنداق بولىدۇ، ئامىن! («دان.» 13:7، «زەك.» 10:12)

<sup>8</sup> — مەن «ئالفا» ۋە «ئومېگا»، مۇقەددىمە ۋە خاتىمە ئۆزۈمدۈرمەن<sup>(8)</sup>، ھازىر بار بولغان، بۇرۇنمۇ بار بولغان ھەم كەلگۈسىدىمۇ بار بولغۇچىدۇرمەن، شۇنداقلا ھەممىگە قادىردۇرمەن، دەيدۇ پەرۋەردىگار خۇدا.

## تىرىلگەن مەسىھنىڭ يۇھانناغا كۆرۈنۈشى

<sup>9</sup> سىلەرنىڭ قېرىندىشىڭلار ھەم سىلەر بىلەن بىرگە ئەيسادا بولغان ئازاب-ئوقۇبەت، پادىشاھلىق ۋە سەۋر-تاقەتتىن ئورتاق نېسىپىدىشىڭلار<sup>(9)</sup> بولغان مەنكى يۇھاننا خۇدانىڭ سۆز-كلامى ۋە ئەيسانىڭ گۇۋاھلىقى<sup>(10)</sup> ۋە جىدىن پاتموس دېگەن ئارالدا مەھبۇس بولۇپ تۇرۇپ قالغاندىم<sup>(11)</sup>. <sup>10</sup> «رەبىنىڭ

<sup>6</sup> ياكى «ئازاد قىلغان».

<sup>7</sup> ياكى «يەنى ئۇنى سانجىغانلارمۇ ئۇنى كۆرىدۇ».

<sup>8</sup> «مەن «ئالفا» ۋە «ئومېگا»...دۈرمەن» — گرېك تىلىدا «ئالفا» بىرىنچى ھەرپ، «ئومېگا» ئاخىرقى ھەرپتۇر. دېمەك، خۇدا باش ۋە ئاخىردۇر. بەزى كونا كۆچۈرۈلمىلەردە «مۇقەددىمە ۋە خاتىمە ئۆزۈمدۈرمەن» دېگەن سۆزلەر تېپىلمايدۇ.

<sup>9</sup> «ئەيسادا بولغان ئازاب-ئوقۇبەت، پادىشاھلىق ۋە سەۋر-تاقەتتىن ئورتاق نېسىپىدىشىڭلار» — دېمەك، ئەيسا مەسىھدە بولغانلار چوقۇم ھەم ئۇنىڭ نامى ۋە جىدىن ئازاب-ئوقۇبەت تارتىدۇ، شۇنداقلا ئۇنىڭ سەۋر-تاقەتتىن كۈچ ئېلىشى كېرەك بولىدۇ، ھەم ئۇنىڭدا بولغان پادىشاھلىقتىن بەھرىمەن بولىدۇ.

<sup>10</sup> «ئەيسا توغرىسىدىكى گۇۋاھلىق» — باشقا مەنىسى «ئەيسا (ئۆزى) بەرگەن گۇۋاھلىق».

<sup>11</sup> پاتموس رىملىقلارنىڭ دەھشەتلىك «ئەمگەك لاگىرى» بولغان تۈرمە ئىدى. يۇھاننا مەزكۇر كىتابنى يېزىۋاتقاندا پاتموس ئارىلىدىن ئازاد قىلىنغان بولۇشى مۇمكىن.

كۈنى» دە<sup>(12)</sup> مەن روھنىڭ<sup>(13)</sup> ئىلىكىگە ئېلىنىشىم بىلەن، كەينىمدىن كاناي ئاۋازىدەك كۈچلۈك بىر ئاۋازنى ئاڭلىدىم.<sup>11</sup> بۇ ئاۋاز: «كۆرىدىغانلىرىڭنى كىتاب قىلىپ ياز ۋە ئۇنى يەتتە جامائەتكە، يەنى ئەفەسسۇس، سىمونا<sup>(14)</sup>، پەرگامۇم، تىياتىرا، ساردىس، فىلادېلفىيە ۋە لاۋدىكىيادىكى جامائەتلەرگە ئەۋەت»<sup>(15)</sup> دېدى.

<sup>12</sup> ماڭا سۆز قىلغان ئاۋازنىڭ كىمىنىڭ ئىكەنلىكىنى كۆرۈش ئۈچۈن كەينىمگە بۇرۇلدۇم. بۇرۇلغىنىمدا، كۆزۈمگە يەتتە ئالتۇن چىراغدان («مىس»، 40-31:25) <sup>13</sup> ۋە ئۇلارنىڭ ئوتتۇرىسىدا ئۇچىسىغا پۇتلىرىغىچە چۈشۈپ تۇرىدىغان تون كىيگەن، كۆكسىگە ئالتۇن كەمەر باغلىغان ئىنسانئوغلغا<sup>(16)</sup> ئوخشايدىغان بىرى كۆرۈندى. <sup>14</sup> ئۇنىڭ باش-چېچى ئاق يۈڭدەك، ھەتتا قاردەك ئاپئاق ئىدى ۋە كۆزلىرى گۈيا يالقۇنلاپ تۇرغان ئوتتەك ئىدى. <sup>15</sup> پۇتلىرى خۇمداندا تاۋلىنىپ پارقىرىغان تۇچقا ئوخشايتتى، ئاۋازى شارقىراپ ئېقىۋاتقان نۇرغۇن سۇلارنىڭ ئاۋازىدەك ئىدى. <sup>16</sup> ئۇ ئوڭ قولىدا يەتتە يۇلتۇز تۇتقان بولۇپ، ئاغزىدىن ئىككى بىسلىق ئۆتكۈر قىلىچ چىقىپ تۇراتتى. چىرايى خۇددى قۇياشنىڭ تولۇق

<sup>12</sup> ياكى «رەبلىك كۈن». ئالىملار بۇ توغرىلۇق ئۈچ پىكىردە بولىدۇ: (1) رەبلىك كۈنى يەكشەنبە كۈنى (رەب ئۆلۈمىدىن تىرىلگەن كۈن)نى كۆرسىتىدۇ؛ (2) تەۋراتتا كۆپ تىلغا ئېلىنغان، قىيامەت كۈنىنى ئۆز ئىچىگە ئالغان ئاخىرقى زامانلاردىكى ئاخىرقى دەھشەتلىك ئازاب-ئوقۇبەتلىك كۈنلەرنى، يەنى «پەرۋەردىگارنىڭ كۈنى»نى كۆرسىتىدۇ، مۇشۇ كۆزقاراش بويىچە بولغاندا يۇھاننا روھتا كۆتۈرۈلۈپ كەلگۈسىدىكى زامانلارغا يۆتكىلىپ «پەرۋەردىگارنىڭ كۈنى»نى كۆرىدۇ؛ (3) شۇ ۋاقىتلاردا ھەر يىلنىڭ بىر كۈنىدە رىم ئىمپېراتورى (شۇ ۋاقىتتا دومىتىيان ئىدى) بارلىق پۇقرالىرىنى ئۆزىگە سەجدە قىلدۇرۇپ: «قەيسەر رەببۇر!» دەپ ئېتىراپ قىلىپ، خۇشبۇي سېلىشقا مەجبۇر قىلاتتى. شۇڭا شۇ كۈنى «رەبلىك كۈنى» دەپ ئاتالغان. بىزنىڭچە «رەبلىك كۈنى» دەل شۇ كۈننى كۆرسىتىدۇ؛ لېكىن كىنايلىك ھەم ھەجۋىيلىك ئىش شۇكى، رەب دەل شۇ كۈنىدە (2-كۆزقاراشتىكىدەك) ئۆزىنىڭ، يەنى «پەرۋەردىگارنىڭ كۈنى»نى ئايان قىلىشنى لايىق كۆردى.

<sup>13</sup> «روھ» — خۇدانىڭ روھى، مۇقەددەس روھنى كۆرسىتىدۇ.

<sup>14</sup> «سىمونا»، ھازىرقى «ئىزمىر».

<sup>15</sup> بۇ يەتتە شەھەرنىڭ ھەممىسى بىر دۈگىلەكتە بىر-بىرىگە يانداش جايلاشقاندى. روسۇل يۇھاننا ياشانغاندا ئەفەسسۇس شەھرىدە ماكانلاشقاندى. «قوشۇمە سۆز» ۋە خەرىتىنى كۆرۈڭ.

<sup>16</sup> ياكى «ئىنساننىڭ بىر ئوغلى». «دان»، 13:7 نى ۋە ئىزاھاتىنى كۆرۈڭ.

كۈچىدە پارلىغاندەك يارقىن ئىدى. («دان» 13:7) <sup>17</sup> ئۇنى كۆرگىنىدە، ئايىغىغا ئۆلۈكتەك يىقىلدىم. ئۇ ئوڭ قولىنى ئۈستۈمگە تەگكۈزۈپ مۇنداق دېدى:

— قورقما، ئاۋۋالقىسى ۋە ئاخىرقىسى <sup>18</sup> ھەمدە ھايات بولغۇچى ئۆزۈمدۈرمەن. مەن ئۆلگەندىم، ئەمما مانا، مەن ئەبەدىل-ئەبەدىگىچە ھاياتتۇرمەن، ئۆلۈم ۋە تەھتىساراننىڭ ئاچقۇچلىرى قولىمىدىدۇر! <sup>19</sup> شۇنىڭ ئۈچۈن، كۆرگەن ئىشلارنى، ھازىر بولۇۋاتقان ئىشلارنى ۋە بۇلاردىن كېيىن بولىدىغان ئىشلارنى يېزىپ قالدۇر. <sup>20</sup> سەن ئوڭ قولىمدا كۆرگەن يەتتە يۇلتۇزنىڭ ۋە يەتتە ئالتۇن چىراغدىننىڭ سىرى مانا مۇنداق — يەتتە يۇلتۇز يەتتە جامائەتنىڭ ئەلچىلىرى <sup>(17)</sup> ۋە يەتتە چىراغدىن بولسا يەتتە جامائەتتۇر.

## ئەفەسۇستىكى جامائەتكە يېزىلغان خەت

**2** <sup>1</sup> — ئەفەسۇستىكى جامائەتنىڭ ئەلچىسىگە مۇنداق يازغىن:

«ئوڭ قولىدا يەتتە يۇلتۇزنى تۇتۇپ، يەتتە ئالتۇن چىراغدىننىڭ ئوتتۇرىسىدا ماڭغۇچى مۇنداق دەيدۇ:

<sup>2</sup> — سېنىڭ ئەجىر-ئەمەللىرىڭنى، تارتقان جاپالىرىڭنى ھەم سەۋر-تاقىتىڭنى، رەزىل ئادەملەرنىڭ قىلمىشلىرىغا چىداپ تۇرالمىدىغانلىقىڭنى، شۇنداقلا روسۇل بولمىسىمۇ ئۆزلىرىنى روسۇل دەپ ئاتىۋالغانلارنى سىناپ، ئۇلارنىڭ يالغانچى بولغانلىقىنى تونۇغانلىقىڭنىمۇ بىلىمەن <sup>(18)</sup>. <sup>3</sup> شۇنداق، سېنىڭ سەۋر-تاقەت قىلىۋاتقانلىقىڭنى، مېنىڭ نامىم ۋە جىدىدىن جاپا-مۇشەققەتكە بەرداشلىق

<sup>17</sup> ياكى «پەرىشتىلىرى». گرېك تىلىدا ھەم ئىبرانىي تىلىدا «پەرىشتە» ۋە «ئەلچى» بىر سۆز بىلەن ئىپادىلىنىدۇ (پەرىشتىلەر خۇدانىڭ ئەلچىلىرى بولغاچ). بىزنىڭچە مۇشۇ يەردە جامائەتلەر ئەۋەتكەن ئەلچىلەرنى كۆرسەتسە كېرەك، چۈنكى پەرىشتىلەرگە خەت يېزىش ھاجەتسىز ئىدى. يەتتە ئەلچى پاتموس ئارىلىغا بېرىپ يۇھاننادىن ھال سوراشقا كەلگەن بولۇشى مۇمكىن.

<sup>18</sup> بۇ سۆز ئەلچىگە ئېيتىلغىنى بىلەن شۈبھىسىزكى، پۈتكۈل جامائەتكە (بىر ئادەم سۈپىتىدە) ئېيتىلىدۇ.

بەرگەنلىكىنى ئەمما ئېرىنىمگەنلىكىنى بىلىمەن. <sup>4</sup> لېكىن ساڭا شۇ بىر ئېتىرازم باركى، سەن ئۆزۈڭدىكى دەسلەپكى مېھىر-مۇھەببەتتىن ۋازكەچتىڭ. <sup>5</sup> شۇڭا قايسى ھالەتتىن يىقىلىپ چۈشكەنلىكىنى ئېسىڭگە ئېلىپ توۋا قىلغىن، ئاۋۋالقى ئەمەللەرنى قايتا قىلغىن. بولمىسا يېنىڭغا كېلىمەن ۋە توۋا قىلىمىساڭ چىراغدىنىڭنى جايىدىن يۆتكۈپتەمەن <sup>(19)</sup>. <sup>6</sup> بىراق، سېنىڭ شۇ ئارتۇقچىلىقنىڭ باركى، مەن ئۆزۈم نەپرەتلىنىدىغان نىكولاس تەرەپدارلىرىنىڭ <sup>(20)</sup> قىلمىشلىرىدىن سەنمۇ نەپرەتلىنىسەن.

<sup>7</sup> قۇلقى بارلار روھنىڭ جامائەتلەرگە دېگەنلىرىنى ئاڭلىسۇن! غەلىبە قىلغۇچىلارنى خۇدانىڭ جەننىتىنىڭ ئوتتۇرىسىدىكى ھاياتلىق دەرىخىنىڭ مېۋىلىرىدىن يېيىشكە مۇيەسسەر قىلىمەن».

## ئىزمىر (سىمىرنى)دىكى جامائەتكە يېزىلغان خەت

<sup>8</sup> – ئىزمىردىكى جامائەتنىڭ ئەلچىسىگە مۇنداق يازغىن: –  
 «ئاۋۋالقىسى ۋە ئاخىرقىسى، ئۆلگەن ۋە تىرىلگۈچى مۇنداق دەيدۇ:  
<sup>9</sup> – سېنىڭ ئازاب-ئوقۇبەتلىرىڭنى ۋە نامراتلىقىڭنى بىلىمەن (لېكىن سەن باي!)، يەھۇدىي ئەمەس تۇرۇپ ئۆزلىرىنى يەھۇدىي دەۋالغان، شەيتاننىڭ بىر سىناگۇگى بولغانلارنىڭ تۆھمەتلىرىنىمۇ بىلىمەن <sup>(21)</sup>.  
<sup>10</sup> ئالدىڭدا چېكىدىغان ئازاب-ئوقۇبەتلەردىن قورقما. مانا، ئىبلىس ئاراڭلاردىن بەزىلىرىڭلارنى سىنىلىشىڭلار ئۈچۈن يېقىندا زىندانغا تاشلىتىدۇ.

<sup>19</sup> ئەفەسسۇستا ھازىر جامائەت بولمايلا قالماي، ھەتتا شەھەر ئۆزى خارابىلىك بولىدۇ.  
<sup>20</sup> «نىكولاس تەرەپدارلىرى» نىڭ كىم ئىكەنلىكى ھازىر ئېنىق ئەمەس. بەزىلەر ئۇلارنى «روس»، 5:6-ئايەتتىكى «نىكولاس» ئىسىملىك جامائەت خىزمەتكارى بىلەن مۇناسىۋەتلىك دەپ قارايدۇ؛ لېكىن بىزنىڭچە بۇنىڭغا ئېنىق ئىسپات تېپىلمىدى. ھېچبولمىغاندا ئۇلار ئېتىقادچىلارنى جىنسىي بۇزۇقلۇققا ئازدۇرماقچى بولغانىدى (14-15-ئايەتنى كۆرۈڭ).  
<sup>21</sup> ئىمپېراتور دومىتيان ھۆكۈم سۈرگەن بەزى ۋاقىتلاردا بىرسى ئۆزىنىڭ يەھۇدىي ئىكەنلىكىنى ئىسپاتلىيالسا، زىيانكەشلىككە ئۇچرىماسلىقى كېرەك دېگەن بىر قانۇن كۈچكە ئىگە ئىدى؛ شۇبھىسىزكى، بەزى «ئېتىقادچىلار» ۋە باشقىلار بۇ قانۇندىن قالايمىقان پايدىلىنىپ زىيانكەشلىكتىن قېچىپ، شۇنداقلا باشقىلارغىمۇ زىيان يەتكۈزگەنىدى.

سەلەر ئون كۈن قىيىنلىسىلەر. تاكى ئۆلگۈچە سادىق بولغىن، مەن ساڭا ھاياتلىق تاجىنى كىيىدۈرىمەن.

<sup>11</sup> قۇلىقى بارلار روھنىڭ جامائەتلەرگە دېگەنلىرىنى ئاڭلىسۇن! غەلىبە قىلغۇچىلار ئىككىنچى ئۆلۈمنىڭ زىيىنىغا ھەرگىز ئۇچرىمايدۇ!».

## پەرگامۇمدىكى جامائەتكە يېزىلغان خەت

<sup>12</sup> – پەرگامۇمدىكى جامائەتنىڭ ئەلچىسىگە مۇنداق يازغىن: –

«ئىككى بىسلىق ئۆتكۈر قىلىچى بار بولغۇچى مۇنداق دەيدۇ:

<sup>13</sup> – مەن سەن ئولتۇرغان يەرنى، يەنى شەيتاننىڭ تەختى بولغان جاينى بىلىمەن. شۇنداقسىمۇ، سەن مېنىڭ نامىمنى چىڭ تۇتۇپ، ھەتتا سادىق گۇۋاھچىم ئانتىپاس ماكانىڭدا، يەنى شەيتان تۇرغان جايدا قەتل قىلىنغان كۈنلەردىمۇ، ماڭا قىلغان ئېتىقادىڭدىن تېنىپ كەتمىدىڭ. <sup>14</sup> لېكىن ساڭا شۇ بىرنەچچە ئېتىرازىم باركى، ئاراڭلاردا بالا ئانىنىڭ تەلىمىگە ئەگەشكەنلەردىن بەزىلەر بولماقتا – بالا ئام بولسا بالا قىقا ئىسرائىللارنى بۇتقا ئاتاپ قۇربانلىق قىلىنغان گۆشنى يېيىش ۋە جىنسىي بۇزۇقلۇق قىلىشقا ئازدۇرۇشنى ئۆگەتكەندى. («چۆل»، 22-24-باب، 16:31) <sup>15</sup> شۇنىڭغا ئوخشاش، سەلەرنىڭ ئاراڭلاردا نىكولاس تەرەپدارلىرىنىڭ تەلىمىنى تۇتقانلارمۇ بار. <sup>16</sup> شۇنىڭ ئۈچۈن، توۋا قىل! ئۇنداق قىلمىساڭ، يېنىڭغا تېز ئارىدا بېرىپ، ئاغزىمدىكى قىلىچىم بىلەن شۇلارغا ھۇجۇم قىلىمەن.

<sup>17</sup> قۇلىقى بارلار روھنىڭ جامائەتلەرگە دېگەنلىرىنى ئاڭلىسۇن! غەلىبە قىلغۇچىلار بولسا يوشۇرۇپ قويغان مانئادىن <sup>(22)</sup> بېرىمەن ۋە ھەربىرىگە بىردىن ئاق تاش بېرىمەن. تاش ئۈستىدە يېڭى بىر ئىسىم پۈتۈكلۈك بولىدۇ، شۇ ئىسىمنى ئۇنى قوبۇل قىلغان كىشىدىن باشقا ھېچكىم بىلمەيدۇ».

<sup>22</sup> «مانئا» – ئىسرائىللار چۆل-باياۋاندا يۈرگەن ۋاقىتتا خۇدا ئۇلارغا ئاسماندىن چۈشۈرگەن كۈندۈلۈك ئۇزۇقلۇق ئىدى («مىس»، 32:16-36-ئايەتلەرگە ۋە «يۇھا»، 58-48:6-ئايەتلەرگە قارالسۇن).

## تىياتىرادىكى جامائەتكە يېزىلغان خەت

18 - تىياتىرادىكى جامائەتنىڭ ئەلچىسىگە مۇنداق يازغىن: -

«كۆزلىرى يالقۇنلىغان ئوتقا ۋە پۇتلىرى پارقراق تۇچقا ئوخشايدىغان خۇدانىڭ ئوغلى مۇنداق دەيدۇ:

19 - سېنىڭ ئەمەللىرىڭنى، مېھىر-مۇھەببىتىڭنى، ئېتىقادىڭنى، ئەجىر-خىزمىتىڭنى ۋە سەۋر-تاقىتىڭنى، شۇنداقلا ھازىرقى ئەمەللىرىڭنىڭ ئاۋۋالقىدىن ئېشىپ چۈشۈۋاتقانلىقىنىمۇ بىلىمەن. 20 لېكىن، ساڭا شۇ بىر ئېتىرازىم باركى، ئۆزىنى پەيغەمبەر دەپ ئاتىۋالغان ئاشۇ خوتۇن يىزەلگە يول قويۇۋاتىسەن. ئۇ خوتۇن قۇل-خىزمەتكارلىرىغا تەلىم بېرىپ، ئۇلارنى جىنسىي بۇزۇقلۇق قىلىشقا ۋە بۇتقا ئاتاپ نەزىر قىلىنغان گۆشنى يېيىشكە ئازدۇرماقتا. («1 پاد» 16، 18، 19، 21-باب) 21 مەن ئۇنىڭغا توۋا قىلغۇدەك ۋاقىت بەرگەندىم، لېكىن ئۇ ئۆز بۇزۇقلۇقىغا توۋا قىلىشنى خالىمايدۇ. 22 ئەمدى مانا، مەن ئۇنى ئېغىر كېسەل ئورنىغا تاشلاپ ياتقۇزىمەن (23) ۋە ئۇنىڭ بىلەن زىنا قىلغانلار قىلمىشلىرىغا توۋا قىلمىسا، ئۇلارنىمۇ ئېغىر ئازابقا چۆمدۈرىمەن. 23 ئۇنىڭ پەرزەنتلىرىنىمۇ (24) ئەجەللىك كېسەل بىلەن ئۆرىمەن. شۇ چاغدا، بارلىق جامائەتلەر نىيەت-نشانلارنى (25) ۋە قەلبىلەرنى كۆزىتىپ تەكشۈرگۈچىنىڭ ئۆزۈم ئىكەنلىكىمنى، شۇنداقلا مېنىڭ ھەرىكەتلىرىمگە قىلغان ئەمەلىيىتىڭلارغا يارىشا ياندۇرىدىغانلىقىمنى بىلىدۇ. («يەر» 10:17)

25-24 لېكىن، تىياتىرادىكى قالغانلارغا، يەنى بۇ تەلىمنى قوبۇل قىلمىغانلار (ئۇلارنىڭ پىكرى بويىچە، شەيتاننىڭ ئاتالمىش «چوڭقۇر سىرلىرى» نى ئۆگەنمىگەنلەر)، يەنى سىلەرگە شۇنى ئېيتىمەنكى: ئۆزۈڭلاردا بار بولغانى مەن كەلگۈچە چىڭ تۇتۇڭلار. ئۈستۈڭلارغا بۇنىڭدىن باشقا يۈكنى ئارتمايمەن. 26 غەلىبە قىلغۇچىلارغا، يەنى ئەمەللىرىمنى ئاخىرغىچە چىڭ تۇتقان كىشىلەرگە بولسا، ئۇلارغا پۈتكۈل ئەللەرگە ھاكىم بولۇش ھوقۇقىنى بېرىمەن.

23 گرېك تىلىدا: «مەن ئۇنى كارىۋاتقا تاشلايمەن».

24 «پەرزەنتلىرى» - جىسمانىي ياكى روھىي جەھەتتىنمۇ بولۇشى مۇمكىن.

25 «نىيەت-نشانلار» - گرېك تىلىدا «بۆرەكلەر» بىلەن ئىپادىلىنىدۇ.

<sup>27</sup> مانا بۇ ئاتام ماڭا بەرگەن ھوقۇققا ئوخشاش ھوقۇقتۇر: — «ئۇ ئۇلارنى تۆمۈر كالتەك<sup>(26)</sup> بىلەن پادىچىدەك باشقۇرۇپ، ساپال قاچىلارنى ئۇرۇپ چاققاندا تارمار قىلىدۇ<sup>(27)</sup>».

(«زەب»، 9:2، «ۋەھى»، 5:12، 15:19)

<sup>28</sup> مەن ئۇنىڭغا تاڭ يۇلتۇزىنىمۇ ئاتا قىلىمەن. <sup>29</sup> قۇلىقى بارلار روھنىڭ جامائەتلەرگە دېگەنلىرىنى ئاڭلىسۇن!

## ساردىستىكى جامائەتكە يېزىلغان خەت

**3** <sup>1</sup> — ساردىستىكى جامائەتنىڭ ئەلچىسىگە مۇنداق يازغىن: — «خۇدانىڭ يەتتە روھى ۋە يەتتە يۇلتۇزنىڭ ئىگىسى بولغۇچى مۇنداق دەيدۇ:

— سېنىڭ ئەمەللىرىڭنى ۋە شۇنداقلا «ھايات» دېگەن نام-ئابىرۇيۇڭنىڭ بارلىقىنى، لېكىن ئەمەلىيەتتە ئۆلۈك ئىكەنلىكىڭنى بىلىمەن. <sup>2</sup> شۇڭا، ئويغان، سېنىڭدە بار بولغان، ئەمما ئۆلەي دەپ قالغان خىسلەتلىرىڭنى كۈچەيت؛ چۈنكى خۇدايىم ئالدىدا ئەمەللىرىڭنىڭ تۈگەل ئەمەسلىكىنى بىلىدىم. <sup>3</sup> ئۇنىڭ ئۈچۈن سۆز-كلامنى قانداق قوبۇل قىلىپ ئاڭلىغىنىڭنى يادىڭغا كەلتۈرۈپ، ئۇنى چىڭ تۇتۇپ توۋا قىلغىن. لېكىن ئويغانمىساڭ مەن ئوغرىدەك ئۈستۈڭگە كېلىمەن ۋە سەن قايسى سائەتتە ئۈستۈڭگە كېلىدىغىنىمنى ھەرگىز بىلمەيسەن<sup>(28)</sup>. <sup>4</sup> لېكىن ساردىستا ئۆز كىيىملىرىگە داغ تەگكۈزمىگەن<sup>(29)</sup> بىرنەچچە شەخس<sup>(30)</sup> بار. ئۇلار ئاق كىيىم كىيىپ مەن بىلەن بىللە ماڭىدۇ، چۈنكى ئۇلار بۇنىڭغا

<sup>26</sup> ياكى «شاھانە تۆمۈر ھاسا».

<sup>27</sup> بۇ ئايەت «زەب»، 9:2-ئايەتتىن ئېلىنغان بولۇپ، بۇ يەردىكى «ئۇلار» خۇدا بىلەن قارشىلاشقان «يات ئەللەر»نى كۆرسىتىدۇ.

<sup>28</sup> «ئوغرىدەك كېلىمەن» — بىر قېتىم ساردىس شەھىرى دۈشمەننىڭ ھۇجۇمى ئاستىدا تۇرۇۋاتقاندا «سېپىل-ئىستېھكامىمىز ھېچ بۆسۈلمەس» دەپ خاتىرجەملىكتە ئۇخلاۋاتقاندا دۈشمەن «ئوغرىدەك» كىرىپ ئۇنى ئىشغال قىلغان.

<sup>29</sup> «كىيىملىرىگە داغ تەگكۈزمىگەن» — كۆچمە مەنىدە، ئەخلاقى كۆرسىتىدۇ، ئەلۋەتتە.

<sup>30</sup> گىرېك تىلىدا «ناملار».



لايىقتۇر.<sup>5</sup> غەلبە قىلغۇچىلار مانا شۇنداق ئاق كىيىملەرنى كىيىدۇ. مەن ئۇلارنىڭ نامىنى ھاياتلىق دەپتىرىدىن ھەرگىز ئۆچۈرمەيمەن، بەلكى ئۇلارنىڭ نامىنى ئاتام خۇدانىڭ ۋە ئۇنىڭ پەرىشتىلىرىنىڭ ئالدىدا ئوچۇق ئېتىراپ قىلىمەن.  
<sup>6</sup> قۇلىقى بارلار روھنىڭ جامائەتلەرگە دېگەنلىرىنى ئاڭلىسۇن!»

## فىلادېلفىيەدىكى جامائەتكە يېزىلغان خەت

<sup>7</sup> – فىلادېلفىيەدىكى جامائەتنىڭ ئەلچىسىگە مۇنداق يازغىن: –  
 «مۇقەددەس ۋە ھەقىقىي بولغۇچى، شۇنداقلا داۋۇتنىڭ ئاچقۇچىغا ئىگە بولغۇچى<sup>(31)</sup>، ئاچسام ھېچكىم ياپالمايدۇ، ياپسام ھېچكىم ئاچالمايدۇ دېگۈچى مۇنۇ ئىشلارنى دەيدۇ: («يەش.» 25-20:22)  
<sup>8</sup> – سېنىڭ ئەمەللىرىڭنى بىلىمەن. سېنىڭ بىرئاز كۈچۈڭ بولغاچ<sup>(32)</sup> سۆز-كلامىغا ئىتائەت قىلغىنىڭ ۋە نامىدىن تېنىپ كەتمىگىنىڭ ئۈچۈن، ئالدىڭدا ھېچكىم ياپالمايدىغان بىر ئىشكىنى ئېچىپ قويدۇم.<sup>9</sup> مانا، شەيتاننىڭ سىناگوگىدىكىلەردىن، يەھۇدىي ئەمەس تۈرۈپ ئۆزلىرىنى يەھۇدىي دەپ ئاتىۋالغان يالغانچىلارنى بولسا<sup>(33)</sup> شۇنداق ئاقىۋەتكە قالدۇرمىەنكى، ئۇلارنى كېلىپ سېنىڭ ئايغىڭغا باش ئۇرىدىغان ۋە مېنىڭ سېنى سۆيگەنلىكىمنى بىلىدىغان قىلىمەن.<sup>10</sup> سەن مېنىڭ سەۋر-تاقەت يولۇمدىكى سۆز-كلامىمنى<sup>(34)</sup> ساقلاپ ئەمەل قىلىشىڭ ئۈچۈن بۇ دۇنيادىكى ئىنسانلارنى

<sup>31</sup> ئەيسا مەسىھ جىسمانىي جەھەتتە داۋۇت پادىشاھنىڭ ئەۋلادى بولۇپ، ئۇ خۇدانىڭ پادىشاھلىقىغا كىرىش دەرۋازىسىنىڭ ئاچقۇچىدۇر.

<sup>32</sup> باشقا بىرخىل تەرجىمىسى: «كۈچۈڭ ئاجىز بولسىمۇ،...».

<sup>33</sup> 9:2 دىكى ئىزاھاتنى كۆرۈڭ.

<sup>34</sup> «مېنىڭ سەۋر-تاقىتىمدىكى سۆز-كلام» – ياكى (1) خۇش خەۋەرنىڭ ئۆزىنى (چۈنكى ئۇنى چىڭ تۇتۇپ ساقلاش ئۈچۈن ھەرھالدا كۆپ سەۋر-تاقەت كېرەك)؛ ياكى (2) مەسىھنىڭ ئالاھىدە سەۋر-تاقەتلىك بولۇش ئەمىرلىرىنى؛ ياكى (3) خۇدانىڭ پۈتكۈل سۆز-كلامىنى كۆرسىتىدۇ (ئۆزىمۇ چىڭ تۇتۇشقا ئاجايىپ سەۋر-تاقەت بولۇش كېرەك). بىزنىڭچە بۇ سۆز يۇقىرىقى ئۈچ جەھەتنىڭ ھەممىسىنى ئۆز ئىچىگە ئالىدۇ. مەسىھنىڭ ئۆزىنىڭ سەۋر-تاقىتى بىزگە بولمىسا، بىز «سەۋر-تاقىتىمدىكى سۆز-كلام»نى ھېچ تۇتالمايمىز، ئەلۋەتتە.

سېنىڭ پۈتكۈل يەر يۈزىگە چۈشىدىغان ۋابالىق سىناقنىڭ ۋاقت-سائىتى كەلگەندە سېنى ئۇنىڭدىن ساقلاپ قوغداپ قالغۇدەك (35). («يەش» 20:26-21) 11 مەن پات ئارىدا كېلىمەن. تاجىڭنى ھېچكىمنىڭ تارتىۋالماستىقى ئۈچۈن، ئۆزۈڭدە بار بولغاننى چىڭ تۇتقىن. 12 غەلىبە قىلغۇچىنى بولسا، خۇدايىمنىڭ ئىبادەتخانىسىغا تۇۋرۇك قىلىمەنكى، ئۇ ئۇ يەردىن ئەسلا چىقمايدۇ. مەن ئۇنىڭ ئۈستىگە خۇدايىمنىڭ نامىنى، خۇدايىمنىڭ شەھىرىنىڭ نامىنى، يەنى ئەرىشتىن - خۇدانىڭ يېنىدىن چۈشىدىغان يېڭى يېرۇسالېمنىڭ نامىنى ۋە مېنىڭ يېڭى نامىنى يازمەن. 13 قۇلقى بارلار روھنىڭ جامائەتلەرگە دېگەنلىرىنى ئاڭلىسۇن!

## لائودىكىيادىكى جامائەتكە يېزىلغان خەت


14 - لائودىكىيادىكى جامائەتنىڭ ئەلچىسىگە مۇنداق يازغىن: «ئامىن ئاتالغۇچى، يەنى سادىق ۋە ھەقىقىي گۇۋاھچى، خۇدانىڭ كائىناتىنىڭ كېلىپ چىقىشىنىڭ سەۋەبچىسى (36) مۇنداق دەيدۇ: 15 سېنىڭ ئەمەللىرىڭنى بىلىمەنكى، سەن سوغۇقمۇ ئەمەس، قىزىقمۇ ئەمەس (37). مەن سېنىڭ يا سوغۇق، يا قىزىق بولۇشۇڭنى خالايتتىم!

35 «پۈتكۈل يەر يۈزىگە چۈشۈرۈلىدىغان سىناق ۋاقت-سائىتى» ياكى (1) ئىمپېراتور تراجان يۈرگۈزگەن زىيانكەشلىرىنى، ياكى (2) تارىختىكى بىزگە ھازىر نامەلۇم باشقا بىر مەزگىلنى، ياكى (3) كەلگۈسىدىكى «دەھشەتلىك ئازاب-ئوقۇبەت»نى كۆرسىتىدۇ (مەسلەن «مات»، 24:9-22 نى كۆرۈڭ).

36 «ئامىن» سۆزىنىڭ مەنىسى «شۇنداق بولسۇن» بولۇپ، بۇ يەردە ئەيسا مەسىھنىڭ خۇدانىڭ بارلىق ۋەدە ۋە پىلانلىرىنىڭ «ئامىن»ى، يەنى ئۇلارنىڭ ئەمەلگە ئېشىشىنىڭ كاپالىتى ئىكەنلىكى تەكىتلەنگەن. («2كور»، 1:20).

«خۇدانىڭ كائىناتىنىڭ كېلىپ چىقىشىنىڭ سەۋەبچىسى» دېگەننىڭ باشقا تەرجىمىسى «خۇدا ياراتقان كائىناتنىڭ ئىدارە قىلغۇچىسى». بۇنىڭغا ئوخشاش سۆز «كول»، 1:15، 18-ئايەتتە تېپىلىدۇ، شۇ ئايەتلەردىكى ئىزاھاتلارنىمۇ كۆرۈڭ.

37 لائودىكىيا شەھىرىدە ياخشى سۇ مەنبەسى يوق ئىدى. ئەتراپىدىكى شەھەرلەردىن ئىسسىق سۇ (تۈرۈبا ئارقىلىق) يەتكۈزۈلسە ئىلمان بولۇپ قالاتتى؛ سوغۇق سۇ يەتكۈزۈلسە سوغۇق ئەمەس، بەلكى ئىلمان بولۇپ قالاتتى؛ ئۇلار ئۆزلىرى بۇ ئىلمان سۇنى ياخشى كۆرمەيتتى.



ئەيسا مەسىھنىڭ خېتىنى  
 تاپشۇرۇۋالغان  
 «كىچىك ئاسىيا»دىكى يەتتە  
 جامائەت  
 («ۋەھىي» 2-3-باب)



كىچىك ئاسىيا - ھازىرقى تۈركىيە

<sup>16</sup> سەن يا سوغۇق يا قىزىق ئەمەس، بەلكى ئىلمان بولغانلىقىڭ ئۈچۈن، سېنى ئاغزىمدىن ھۆ قىلىمەن. <sup>17</sup> سەن باي ئادەممەن، دۆلەتمەن بولدۇم، ھېچ نەرسىگە ھاجەتمەن ئەمەسمەن دېگەننىڭ بىلەن ئۆزۈڭنىڭ غېرىب، بىچارە، يوقسۇل، كور ۋە يالڭاچ ئىكەنلىكىڭنى بىلىمگەچكە، <sup>18</sup> باي بولۇشۇڭ ئۈچۈن ئوتتا تاۋلانغان ئالتۇن، يالڭاچلىق نومۇسلۇقۇڭنىڭ يېپىلىشى ئۈچۈن كىيگۈزۈلۈشۈڭگە ئاق كىيىم-كېچەك، كۆرۈشۈڭ ئۈچۈن كۆزلىرىڭگە سۈرتۈشكە <sup>(38)</sup> تۈتىيانى <sup>(39)</sup> مەندىن سېتىۋېلىشىڭنى نەسىھەت قىلىمەن. <sup>19</sup> مەن كىمنى سۆيسەم، شۇنىڭ ئەيىبىنى كۆرسىتىپ تەرىپىلەيمەن؛ شۇنىڭ ئۈچۈن قىزغىن كۆيۈپ-پىشىپ تۇۋا قىل. <sup>20</sup> مانا، مەن ھازىر ئىشك ئالدىدا تۇرۇپ، ئىشكىنى قېقىۋاتىمەن. ئەگەر بىرى ئاۋازىمنى ئاڭلاپ ئىشكىنى ئاچسا، ئۇنىڭ يېنىغا كىرىمەن. مەن ئۇنىڭ بىلەن، ئۇمۇ مەن بىلەن بىللە غىزالىنىدۇ. <sup>(40)</sup> <sup>21</sup> غەلبە قىلغۇچىنى بولسا، مەنمۇ غەلبە قىلىپ، ئاتامنىڭ تەختىدە ئۇنىڭ بىلەن بىرگە ئولتۇرغىنىمدەك، ئۇنىمۇ تەختىدە مەن بىلەن بىرگە ئولتۇرۇشقا مۇيەسسەر قىلىمەن.

<sup>22</sup> قۇلقى بارلار روھنىڭ جامائەتلەرگە دېگەنلىرىنى ئاڭلىسۇن!» <sup>(41)</sup>

<sup>38</sup> گرېك تىلىدا «مەسھلەيدىغان» ياكى «مەسھ قىلىدىغان».

<sup>39</sup> لائودىكىيا شەھىرى ئەسلىدە: (1) ئىنتايىن باي. ئۇلارنىڭ نۇرغۇن بانكىلىرى بار ئىدى. باي ئىكەنلىكىنىڭ بىر مىسالى، مىلادىيە 17-يىلى قاتتىق يەر تەۋرەش تۈپەيلىدىن فىلادەلفىيە، ساردىس ۋە لائودىكىيا شەھەرلىرى ئىنتايىن ئېغىر زىيانغا ئۇچرىغاچقا رىم ھۆكۈمىتى ئۇلارغا نۇرغۇن ياردەم پۇل ئەۋەتتى. لائودىكىيا شەھىرىدىكىلەر پۇلىمىز بار دەپ بۇ پۇلنى رەت قىلدى؛ (2) ئۇلارنىڭ چىرايلىق يۇڭلۇق كىيىم-كېچەك ئىشلەش بىلەن داڭقى چىققان؛ (3) ئۇلارنىڭ ئۈنۈملۈك بىرخىل كۆز مەلھىمىنىڭمۇ داڭقى چىققانىدى.

<sup>40</sup> گرېك تىلىدا «غزالىنىش» دېگەن سۆز ئادەتتە كەچلىك تاماقنى كۆرسىتىدۇ.

<sup>41</sup> بۇ يەتتە جامائەتنىڭ باشقا بىر ئەھمىيىتى، يەنى بېشارەتلىك ئەھمىيىتى توغرىلۇق «قوشۇمچە سۆز» بىزنى كۆرۈڭ.

## ئەرشتىكى ئىبادەت

4 <sup>1</sup> ئاندىن مەن قارىۋىدىم، مانا، ئاسماندا بىر ئىشىك ئېچىقلىق تۇراتتى. مەن تۇنجى قېتىم ئاڭلىغان كاناي ئاۋازغا ئوخشاپ كېتىدىغان ئاۋاز ماڭا: «بۇ ياققا چىق، ساڭا بۇلاردىن كېيىن يۈز بېرىشى مۇقەررەر بولغان ئىشلارنى كۆرسىتەي» دېدى <sup>2</sup> ۋە دەرھال مەن روھنىڭ ئىلكىدە <sup>(42)</sup> بولدۇم؛ مانا، ئەرشتە بىر تەخت، تەختتە بىر زات ئولتۇراتتى. <sup>3</sup> تەختتە ئولتۇرغۇچىنىڭ قىياپىتى يېشىل قاشتاش ۋە قىزىل كۋارتسقا ئوخشايتتى. تەختنىڭ چۆرىسىنى زۆمرەتتەك بىر ھەسەن-ھۈسەن ئوراپ تۇراتتى. («ئەز.» 28-26:1)

<sup>4</sup> تەختنىڭ ئەتراپىدا يەنە يىگىرمە تۆت تەخت بار ئىدى. تەختلەردە ئاق كىيىملەر بىلەن كىيىنگەن، باشلىرىغا ئالتۇن تاج تاقالغان يىگىرمە تۆت ئاقساقال ئولتۇراتتى <sup>(43)</sup>. <sup>5</sup> تەختتىن چاقماقلار چېقىپ، تۈرلۈك ئاۋازلار ۋە گۈلدۈرمامىلار ئاڭلىنىپ تۇراتتى. تەختنىڭ ئالدىدا يالقۇنلاپ تۇرغان يەتتە مەشەل كۆيۈپ تۇراتتى؛ بۇلار خۇدانىڭ يەتتە روھى ئىدى <sup>(44)</sup>. («مىس.» 16:19، «زەك.» 9:3، 10:4) <sup>6</sup> تەختنىڭ ئالدى خۇددى خۇستالەك پارقراپ تۇرىدىغان، سۈزۈك ئەينەك دېگىزدەك ئىدى. تەختنىڭ ئوتتۇرىسىدا ۋە تەختنىڭ چۆرىسىدە، ئالدى ۋە كەينى كۆزلەر بىلەن تولغان تۆت ھايات مەخلۇق تۇراتتى. («ئەز.» 28-4:1) <sup>7</sup> بىرىنچى مەخلۇق شىرغا، ئىككىنچى مەخلۇق بۇقىغا ئوخشايتتى. ئۈچىنچى مەخلۇقنىڭ يۈزى ئادەمنىڭ چىرايىغا ئوخشايتتى. تۆتىنچى مەخلۇق پەرۋاز قىلىۋاتقان بۈركۈتكە ئوخشايتتى.

<sup>42</sup> گېرېك تىلىدا «روھتا» — دېمەك، مۇقەددەس روھنىڭ ئىلكىدە ۋە ئىلھامى ئاستىدا بولغان.

<sup>43</sup> «ئاقساقاللار» كىمەر؟ ئالمىلارنىڭ پىكرى: ياكى (1) ئۇلار مەسھنىڭ جامائىتىنى بىلدۈرىدۇ؛ ياكى (2) تەۋرات دەۋرىدىكى ئېتىقادى بىلەن يول باشلىغۇچىلارنى كۆرسىتىدۇ. بىز (2) - پىكىرگە مايىلمىز، چۈنكى كېيىنكى بابلاردا جامائەت ئاقساقاللاردىن ئايرىم كۆرۈنىدۇ (7:9-17، 19:1-10). «ئىبر.» 11-باب، بولۇپمۇ 2-ئايەتنىمۇ كۆرۈڭ.

<sup>44</sup> بەزى ئالىملار بۇ يەتتە روھ يەتتە پەرشتىنى كۆرسىتىدۇ، دەپ قارايدۇ، باشقىلار خۇدانىڭ مۇقەددەس روھىنىڭ يەتتە تەرىپىنى كۆرسىتىدۇ، دەپ قارايدۇ (5:6 نى ۋە «يەش.» 2:11 نى كۆرۈڭ).

<sup>8</sup> تۆت ھايات مەخلۇقنىڭ ھەربىرىنىڭ ئالتىدىن قانئى بار ئىدى<sup>(45)</sup>؛ ئۇلارنىڭ پۈتۈن بەدىنىنىڭ چۆرىسى ھەتتا ئىچ تەرىپىمۇ<sup>(46)</sup> كۆزلەر بىلەن تولغانىدى؛ ئۇلار كېچە-كۈندۈز توختىماي: -

«مۇقەددەس، مۇقەددەس، مۇقەددەستۇر،  
بار بولغان، ھازىرمۇ بار ھەم كەلگۈسىدىمۇ بولغۇچى،  
ھەممىگە قادىر پەرۋەردىگار خۇدا!» - دېيىشەتتى.

<sup>9</sup> ھايات مەخلۇقلار تەختتە ئولتۇرغان ئەبەدىلئەبەد ھايات بولغۇچىنى ئۇلۇغلاپ، ئۇنىڭغا ھۆرمەت-شەۋكەت ۋە تەشەككۈر ئىزھار قىلغىنىدا،  
<sup>10</sup> يىگىرمە تۆت ئاقساقال تەختتە ئولتۇرغۇچىنىڭ ئايىغىغا يىقىلىپ ئەبەدىلئەبەد ھايات بولغۇچىغا باش قويۇپ سەجدە قىلاتتى، تاجلىرىنى تەختنىڭ ئالدىغا تاشلاپ قويۇپ، مۇنداق دېيىشەتتى: -

<sup>11</sup> «سەن، ئى پەرۋەردىگارىمىز ۋە خۇدايىمىز،  
شان-شەرەپ، ھۆرمەت-شۆھرەت ۋە قۇدرەتكە لايىقتۇرسەن.  
چۈنكى ئۆزۈڭ ھەممىنى ياراتتىڭ،  
ئۇلارنىڭ ھەممىسى ئىرادەڭ بىلەن مەۋجۇت ئىدى ۋە يارىتىلدى!»

## قوزنىڭ ئورام يازمىنى قولغا ئېلىشى

<sup>1</sup> ئاندىن تەختتە ئولتۇرغۇچىنىڭ ئوڭ قولىدا ئىچ ۋە تاش تەرىپىگە خەت پۈتۈلگەن ۋە يەتتە مۆھۈر بىلەن پېچەتلەنگەن بىر ئورام يازمىنى كۆردۈم. («زەك.» 4:1-5) <sup>2</sup> يۇقىرى ئاۋاز بىلەن: «ئورام يازمىنى ئېچىپ، پېچەتلەرنى يېشىشكە كىم لايىقتۇر؟» دەپ تۈۋلىغان قاۋۇل بىر پەرىشتىنىمۇ كۆردۈم. <sup>3</sup> لېكىن نە ئەرشتە نە يەر يۈزىدە نە يەر ئاستىدا ئورام يازمىنى ئاچالايدىغان

<sup>45</sup> «ئەزاكىيال» دا كۆرۈنگەن «ھايات مەخلۇقلار» نىڭ تۆت قانئى بار ئىدى.

<sup>46</sup> ياكى «قانائەت ئاستىمۇ».

ياكى ئىچىگە قارىيالايدىغان ھېچكىم چىقمىدى. <sup>4</sup> ئورام يازمىنى ئېچىشقا ياكى ئىچىگە قاراشقا لايىق بىرەرسى تېپىلمىغاچقا، قاتتىق يىغلىۋەتتىم. <sup>5</sup> ئاندىن ئاقساقاللاردىن بىرى ماڭا:

— يىغلىما! قارا، يەھۇدا قەبىلىسىدىن بولغان شىر — داۋۇتنىڭ يىلتىزى بولغۇچى <sup>(47)</sup> غەلىبە قىلدى؛ شۇڭا ئورام يازمىنى ۋە ئۇنىڭ يەتتە پېچىتىنى ئېچىشقا ئۇ قادىر، — دېدى.

<sup>6</sup> ئاندىن قارىسام، تەخت بىلەن تۆت ھايات مەخلۇقنىڭ ئارىلىقىدا، ئاقساقاللار ئوتتۇرىسىدا بىر قوزا ئۆرە تۇراتتى. ئۇ يېڭىلا بوغۇزلانغاندەك قىلاتتى؛ ئۇنىڭ يەتتە مۇڭگۈزى ۋە يەتتە كۆزى بولۇپ، بۇ كۆزلەر خۇدانىڭ پۈتكۈل يەر يۈزىگە ئەۋەتكەن يەتتە روھى ئىدى. <sup>7</sup> قوزا بېرىپ، تەختتە ئولتۇرغۇچىنىڭ ئوڭ قولىدىن ئورام يازمىنى ئالدى. <sup>8</sup> يازمىنى ئالغاندا، تۆت ھايات مەخلۇق ۋە يىگىرمە تۆت ئاقساقال قوزىنىڭ ئايىغىغا يىقىلدى؛ ئۇلارنىڭ ھەربىرىنىڭ چىلتارى ۋە خۇشبۇي بىلەن تولغان ئالتۇن چىنىلىرى بار ئىدى (بۇ خۇشبۇي مۇقەددەس بەندىلەرنىڭ دۇئالىرى ئىدى). <sup>9</sup> ئۇلار يېڭى بىر كۈي ئېيتىشتى: —

«ئورام يازمىنى ئېلىشقا،

ۋە پېچەتلەرنى ئېچىشقا لايىقسەن؛

چۈنكى بوغۇزلاندىڭ

ۋە ھەر قەبىلىدىن، ھەر تىلدىن،

ھەر مىللەتتىن، ھەر ئەلدىن بولغان ئىنسانلارنى

ئۆز قېنىڭ بەدىلى بىلەن سېتىۋېلىپ، خۇداغا مەنسۇپ قىلىدىڭ.

<sup>10</sup> ئۇلارنى خۇدايىمىز ئۈچۈن بىر پادىشاھلىققا ئۇيۇشتۇرۇپ،

كاھىنلار قىلىدىڭ.

ئۇلار يەر يۈزىدە ھۆكۈم سۈرىدۇ».

<sup>47</sup> «داۋۇتنىڭ يىلتىزى بولغۇچى» — ياكى «داۋۇتنىڭ يىلتىزىنىڭ نوتىسى» («يەش»، 1:11 نى كۆرۈڭ). لېكىن بىزنىڭچە بۇ سۆز داۋۇتنىڭ مەسھەتتىن كېلىپ چىققانلىقىنى ھەم مەسھەتنىڭ داۋۇتنىڭ رەببى ئىكەنلىكىنى كۆرسىتىدۇ (22:16 ۋە «مات»، 22:42-45).

<sup>11</sup> ئاندىن كۆردۈم ۋە مانا، تەختنىڭ، ھايات مەخلۇقلارنىڭ ۋە ئاقساقاللارنىڭ ئەتراپىدا نۇرغۇنلىغان پەرىشتىلەرنىڭ ئاۋازىنى ئاڭلىدىم. ئۇلارنىڭ سانى تۈمەن مىڭ-تۈمەن مىڭ، مىليون-مىليون<sup>(48)</sup> ئىدى. <sup>12</sup> ئۇلار يۇقىرى ئاۋاز بىلەن: -

«بوغۇزلانغان قوزا قۇدرەت، دۆلەت، دانالىق، كۈچ-قۇۋۋەت، ھۆرمەت، شان-شەرەپ ۋە مەدھىيىگە لايىقتۇر» دېيىشەتتى.

<sup>13</sup> ئاندىن مەن ئەرەش، يەر يۈزى، يەر ئاستى ۋە دېڭىزدىكى ھەربىر مەخلۇق ۋە ئۇلارنىڭ ئىچىدە بار بولغانلارنىڭ ھەممىسىنىڭ: -  
«تەختتە ئولتۇرغۇچىغا ۋە قوزغا مەدھىيە، ھۆرمەت، شان-شەرەپ ۋە ھوقۇق-قۇدرەت ئەبەدىل-ئەبەدىگىچە مەنسۇپ بولغاي!» دېگىنىنى ئاڭلىدىم.

<sup>14</sup> تۆت ھايات مەخلۇق «ئامىن!» دەپ جاۋاب قايتۇراتتى، ئاقساقاللار يەرگە يىقىلىپ سەجدە قىلاتتى<sup>(49)</sup>.

## قوزنىڭ ئالتە پىچەتنى ئېچىشى

**6** <sup>1</sup> ئاندىن قوزا يەتتە پىچەتنىڭ بىرىنى ئاچقاندا، مەن قاراپ تۇردۇم. تۆت ھايات مەخلۇقتىن بىرىنىڭ گۈلدۈرمامىدەك ئاۋاز بىلەن: «كەل!»<sup>(50)</sup> دېگىنىنى ئاڭلىدىم. <sup>2</sup> كۆردۈمكى، مانا بىر ئاق ئات كەلدى!

<sup>48</sup> «تۈمەن مىڭ-تۈمەن مىڭ، مىليون-مىليون» ئەسلىدە «يۈز مىليونلىغان،» «مىليونلىغان».

<sup>49</sup> بۇ مۇھىم بابنىڭ تېمىسى توغرىلىق «قوشۇمچە سۆز» بىمىزدە ئازراق توختىلىمىز.

<sup>50</sup> «كەل!» دېگەن سۆز بەلكىم 2-8-ئايەتلەردە كۆرۈنگەن ئاتلىقلارنىڭ ھەربىرىگە چىقىرىلغان بۇيرۇق بولسا كېرەك (3-، 5-، 7-ئايەتتىمۇ كۆرۈڭ).



ئاتقا مىنگۈچىنىڭ قولىدا بىر ئوق-يا بار ئىدى؛ ئۇنىڭغا بىر تاج<sup>(51)</sup> بېرىلدى. ئۇ غەلىبە قىلغۇچى سۈپىتىدە زەپەر قۇچۇش ئۈچۈن جەڭگە ئاتلاندى<sup>(52)</sup>.

<sup>3</sup> قوزا ئىككىنچى پېچەتنى ئاچقاندا، ئىككىنچى ھايات مەخلۇقىنىڭ: «كەل!» دېگىنىنى ئاڭلىدىم.<sup>4</sup> يەنە بىر ئات ئوتتۇرىغا چىقتى، ئۇنىڭ رەڭگى قىپقىزىل ئىدى. ئاتقا مىنگۈچىگە يەر يۈزىدىكى تىنچلىقنى ئېلىپ كېتىش ۋە ئىنسانلارنى ئۆزئارا قىرغىنچىلىققا سېلىش ھوقۇقى بېرىلدى. ئۇنىڭغا يەنە چوڭ بىر قىلىچ بېرىلدى.

<sup>5</sup> قوزا ئۈچىنچى پېچەتنى ئاچقاندا، ئۈچىنچى ھايات مەخلۇقىنىڭ: «كەل!» دېگىنىنى ئاڭلىدىم. مەن كۆردۈمكى، مانا بىر قارا ئات كەلدى. ئاتقا مىنگۈچىنىڭ قولىدا بىر تارازا بار ئىدى.<sup>6</sup> تۆت ھايات مەخلۇقىنىڭ ئارىسىدىن: –

«بىر تاۋاق<sup>(53)</sup> بۇغداي بىر دىنارىئۇس پۇلغا،  
ئۈچ تاۋاق ئارپا بىر دىنارىئۇس پۇلغا سېتىلىدۇ.  
ئەمما زەيتۇن يېغىغا ۋە شارابقا زەرەر يەتكۈزۈمگىن!»  
– دېگەندەك بىر ئاۋازنى ئاڭلىدىم.<sup>(54)</sup>

<sup>7</sup> قوزا تۆتىنچى پېچەتنى ئاچقاندا، تۆتىنچى ھايات مەخلۇقىنىڭ: «كەل!» دېگەن ئاۋازنى ئاڭلىدىم.<sup>8</sup> كۆردۈمكى، مانا بىر تاتىراڭ ئاتنى

بەزى كونا كەچۈرۈلمىلەردە «كەل» نىڭ ئورنىدا «كېلىپ كۆرگىن!» دېيىلىدۇ.  
<sup>51</sup> «تاج» دېگەن بۇ سۆز پادىشاھنىڭكى ئەمەس، بەلكى جەڭ-ئۇرۇشلاردا ياكى ئېلىشىش مۇسابىقىلىرىدا غالىبلارغا بېرىلىدىغان، بىرخىل نەپىس چەمبىرەكنى كۆرسىتىدۇ.  
<sup>52</sup> «ئاق ئاتقا مىنگۈچى» نىڭ سالاھىيىتى توغرىلىق «قوشۇمچە سۆز» مىزدە توختىلىمىز.  
<sup>53</sup> گىرىك تىلىدا «ئۆلچەم».

<sup>54</sup> «بىر دىنارىئۇس پۇل» — ئاساسەن بىر كۈنلۈك ئىش ھەققى ئىدى («مات. 2:20»). «بىر تاۋاق» بەلكىم بىر شىڭ ئىدى (گىرىك تىلىدا «چۆنىكىس»). بىراق بىر تاۋاق بۇغداي ئارانلا بىر كىشىنىڭ كۈنلۈك تامىقىغا يېتىدۇ. شۇڭا «قارا ئات» ئاچارچىلىق ئېلىپ كېلىدۇ. ھالبۇكى، شۇنىڭ بىلەن بىر ۋاقىتتا بايلار بولسا ئۆز راھەت-پاراغىتىگە كېرەك بولغان «ماي ۋە شاراب» لارنى سېتىۋالالايدۇ.

كۆردۈم. ئاتقا مىنگۈچىنىڭ ئىسمى «ئۆلۈم» ئىدى. ئۇنىڭ كەينىدىن تەھتىسارا ئەگىشىپ كېلىۋاتاتتى. ئۇلارغا يەر يۈزىنىڭ تۆتتىن بىرىگە ھۆكۈمرانلىق قىلىپ، قىلىچ، ئاچارچىلىق، ۋابا<sup>(55)</sup> ۋە يەر يۈزىدىكى يىرتقۇچ ھايۋانلار ئارقىلىق ئادەمنى ئۆلتۈرۈش ھوقۇقى بېرىلدى.

<sup>9</sup> قوزا بەشىنچى پېچەتنى ئاچقاندا، خۇدانىڭ سۆز-كلامى ئۈچۈن ۋە ئىزچىل گۇۋاھلىق بەرگەنلىكى ۋە جىددىن ئۆلتۈرۈلگەنلەرنىڭ جانلىرىنى قۇربانگاھنىڭ تېگىدە كۆردۈم. <sup>10</sup> ئۇلار قاتتىق ئاۋاز بىلەن ئىدا سېلىشىپ: — ئەي ھاكىممۇتلەق ئىگىمىز، مۇقەددەس ۋە ھەقىقىي بولغۇچى! سەن قاچانغىچە يەر يۈزىدە تۇرۇۋاتقانلارنى سوراق قىلماي، ئۇلاردىن قېنىمىزنىڭ ئىنتىقامىنى ئالمايسەن؟ — دېيىشەتتى.

<sup>11</sup> ئۇلارنىڭ ھەربىرىگە بىردىن ئاق تون بېرىلدى. ئۇلارغا، ئۆزۈڭلارغا ئوخشاش ئۆلتۈرۈلىدىغان قۇل-بۇرادەرلىرىڭلار ھەم قېرىنداشلىرىڭلارنىڭ سانى توشقۇچە ئازغىنە ۋاقىت ئارام ئېلىشىڭلار كېرەك، دەپ ئېيتىلدى. <sup>12</sup> ئاندىن مەن قوزا ئالتىنچى پېچەتنى ئاچقىنىدا كۆردۈمكى، مانا دەھشەتلىك بىر يەر تەۋرەش يۈز بەردى، قۇياش بەئەينى قارا يۈڭدىن توقۇلغان بۆزدەك قاپقارا رەڭگە، تولۇن ئاي بولسا قاننىڭ رەڭگىگە كىردى. <sup>13</sup> ئەنجۈر دەرىخىنىڭ قاتتىق بوراندا سىلكىنىشىدىن ئەنجۈر غورىلىرى يەرگە تۈكۈلگەندەك، ئاسماندىكى يۇلتۇزلارمۇ يەر يۈزىگە تۈكۈلدى. <sup>14</sup> ئاسمان خۇددى ئورام يازمىنىڭ تۈرۈلگىنىدەك غايىب بولدى، ھەربىر تاغ ۋە ئارال ئورنىدىن يۆتكەلدى؛ («يەش.» 4:34) <sup>15</sup> ھەمدە دۇنيادىكى پادىشاھلار، مۆتىۋەرلەر، سەردارلار<sup>(56)</sup>، بايلار، كۈچلۈكلەر، قۇللار ۋە ھۆلەرنىڭ ھەممىسى ئۆڭكۈرلەرگە ۋە تاغلارنىڭ كامارلىرىغا يوشۇرۇندى. («يەش.» 21:2) <sup>16</sup> ئۇلار تاغلارغا ۋە قورام تاشلارغا مۇنداق دەپ جار سالىدى: —

«ئۈستىمىزگە چۈشۈڭلار! بىزنى تەختتە ئۆلتۈرگۈچىنىڭ سىيماسىدىن ھەم قوزىنىڭ غەزىپىدىن يوشۇرۇڭلار ۋە ساقلاڭلار! (ھوش.» 8:10)

<sup>55</sup> گرېك تىلىدا «ئۆلۈم».

<sup>56</sup> «سەردارلار» گرېك تىلىدا «مېڭىشچىلار».

<sup>17</sup> چۈنكى ئۇلارنىڭ دەھشەتلىك غەزەپ كۈنى كەلدى، ئەمدى كىم پۇت ترەپ تۇرالىسۇن؟!»<sup>(57)</sup>.

## مۆھۈرلەنگەن 144000 كىشى

**7** <sup>1</sup> ئۇنىڭدىن كېيىن مەن كۆردۈمكى، تۆت پەرىشتە يەر يۈزىنىڭ تۆت بۇلۇڭىدا تۇراتتى. ئۇلار ھەرقانداق شامالنىڭ قۇرۇقلۇق، دېڭىز ھەم دەل-دەرەخلەرگە ئۇرۇلماسلىقى ئۈچۈن يەر يۈزىنىڭ تۆت تەرىپىدىن چىقىدىغان شامالنى تىزگىنلەپ تۇراتتى. <sup>2</sup> مەن ھايات خۇدانىڭ مۆھۈرىنى ئالغان، كۈن چىقىشتىن كۆتۈرۈلۈۋاتقان باشقا بىر پەرىشتىنى كۆردۈم. ئۇ قاتتىق ئاۋاز بىلەن قۇرۇقلۇق ۋە دېڭىزلارنى ۋەيران قىلىش ھوقۇقى بېرىلگەن ئاشۇ تۆت پەرىشتىگە: <sup>3</sup> «بىز خۇدانىڭ قۇل-خىزمەتكارلىرىنىڭ پېشانىسىگە مۆھۈر باسقۇچە، قۇرۇقلۇق، دېڭىز ۋە دەل-دەرەخلەرنى ۋەيران قىلماڭلار!» دەپ تۈۋلىدى. <sup>4</sup> مەن مۆھۈرلەنگەنلەرنىڭ سانىنى ئاڭلىدىم – ئىسرائىللارنىڭ ھەرقايسى قەبىلىلىرىدىن بىر يۈز قىرىق تۆت مىڭ كىشى، يەنى: –

- <sup>5</sup> يەھۇدا قەبىلىسىدىن ئون ئىككى مىڭ كىشى،
- رۇبەن قەبىلىسىدىن ئون ئىككى مىڭ كىشى،
- گاد قەبىلىسىدىن ئون ئىككى مىڭ كىشى،
- <sup>6</sup> ئاشىر قەبىلىسىدىن ئون ئىككى مىڭ كىشى،
- نافتالى قەبىلىسىدىن ئون ئىككى مىڭ كىشى،
- ماناسسەھ قەبىلىسىدىن ئون ئىككى مىڭ كىشى،
- <sup>7</sup> شىمپون قەبىلىسىدىن ئون ئىككى مىڭ كىشى،
- لاۋىي قەبىلىسىدىن ئون ئىككى مىڭ كىشى،
- ئىسساكار قەبىلىسىدىن ئون ئىككى مىڭ كىشى،
- <sup>8</sup> زەبۇلون قەبىلىسىدىن ئون ئىككى مىڭ كىشى،

<sup>57</sup> «يەتتە پېچەت» توغرىلىق «قوشۇمچە سۆز» مىزدە توختىلىمىز.

يۈسۈپ قەبلىسىدىن ئون ئىككى مىڭ كىشى،  
بىنيامىن قەبلىسىدىن ئون ئىككى مىڭ كىشى مۆھۈرلەنگەنىدى (58).

## نجاتنى تاپقان زور بىر تۈپ خالايق

<sup>9</sup> بۇ ئىشلاردىن كېيىن كۆردۈمكى، مانا ھەر ئىل، ھەر قەبىلە، ھەر مىللەتتىن بولغان، ھەرخىل تىللاردا سۆزلىشىدىغان سان-ساناقسىز زور بىر تۈپ خالايق تەختنىڭ ۋە قوزنىڭ ئالدىدا تۇراتتى؛ ئۇلارنىڭ ھەممىسىگە ئاق تون كىيىدۈرۈلگەن بولۇپ، قوللىرىدا خورما شاخلىرى تۇتقانىدى. <sup>10</sup> ئۇلار يۇقىرى ئاۋاز بىلەن: —

«نجات تەختتە ئولتۇرغۇچى خۇدايىمىزغا ۋە قوزغا مەنسۇپ بولغاي!»<sup>(59)</sup> دەپ ۋارقىرىشاتتى.

<sup>11</sup> بارلىق پەرىشتىلەر تەختنىڭ، ئاقساقاللارنىڭ ۋە تۆت ھايات مەخلۇقنىڭ ئەتراپىغا ئولاشقانىدى. ئۇلار تەختنىڭ ئالدىدا يىقىلىپ، خۇداغا سەجدە قىلىپ مۇنداق دېيىشەتتى: —

<sup>12</sup> «ئامىن! ھەمد-مەدھىيە، شان-شەرەپ،

دانالىق ۋە تەشەككۈر،

ھۆرمەت ۋە كۈچ-قۇدرەت

خۇدايىمىزغا ئەبەدىل-ئەبەدىگىچە مەنسۇپ بولغاي، ئامىن!»

<sup>13</sup> ئەمدى ئاقساقاللاردىن بىرى مەندىن:

<sup>58</sup> ئون قەبلىدىن دان قەبلىسى كەم ئىدى؛ يۈسۈپنىڭ قەبلىسى ئىككى بۆلەككە (يۈسۈپنىڭ ۋە ماناسسەھنىڭ) گە بۆلۈندى.

<sup>59</sup> گرېك تىلىدا «نجات... قوزغا بولغاي!» — خۇدا ۋە قوزا ئىنسانلارغا ئاتا قىلغان نجاتنىڭ مېۋىسى بولغان شان-شەرەپ، نام-شۆھرەت ۋە ھەمدۇسانالارنىڭ ھەممىسى ھېچنەمە قالدۇرماي خۇدا ۋە قوزغا قايتۇرۇپ كېلىنسۇن، دېگەندەك مەنىدە.

– بۇ ئاق تون كىيدۈرۈلگەن كىشىلەر كىم بولىدۇ، قەيەردىن كەلدى؟ – دەپ سورىدى.

<sup>14</sup> – تەقسىر، بۇ ئۆزلىرىگە مەلۇمدۇر، – دېدىم.

ئۇ ماڭا:

– بۇلار دەھشەتلىك ئازاب-ئوقۇبەتنى بېشىدىن ئۆتكۈزۈپ كەلگەنلەر<sup>(60)</sup>.  
ئۇلار تونلىرىنى قوزنىڭ قېنىدا يۇيۇپ ئاپئاق قىلغان.<sup>15</sup> شۇڭا ئۇلار خۇدانىڭ تەختىنىڭ ئالدىدا تۇرۇپ، ئىبادەتخانىسىدا كېچە-كۈندۈز ئۇنىڭ خىزمىتىدە بولىدۇ؛ تەختتە ئولتۇرغۇچى بولسا ئۇلارنىڭ ئۈستىگە چېدىرىنى سايىۋەن قىلىدۇ<sup>(61)</sup>.<sup>16</sup> ئۇلار يەنە ھېچ ئاچ قالمايدۇ، ھېچ ئۈسسمايدۇ، ئۇلارغا نە ئاپتاپ، نە پىرىغىرىم ئىسسىق ھېچ ئۇرمايدۇ.<sup>17</sup> چۈنكى ئۇلارنى تەختنىڭ ئوتتۇرىسىدىكى قوزا باقىدۇ ۋە ھاياتلىق سۈيى بۇلاقلىرىغا ئېلىپ بارىدۇ؛ ۋە خۇدا ئۇلارنىڭ ھەربىر كۆز يېشىنى سۈرتىدۇ، – دېدى. («يەش»، 5:4-6، 8:25)

## قوزنىڭ يەتتىنچى بېچەتنى ئېچىشى

**8** <sup>1</sup> قوزا يەتتىنچى بېچەتنى ئاچقاندا، ئەرشتە يېرىم سائەتچە جىمجىتلىق ھۆكۈم سۈردى.<sup>2</sup> ئاندىن خۇدانىڭ ئالدىدا تۇرىدىغان يەتتە پەرىشتىنى كۆردۈم. ئۇلارغا يەتتە كاناي بېرىلدى.

<sup>3</sup> ئالتۇن خۇشبۇيدان تۇتقان يەنە بىر پەرىشتە كېلىپ، قۇربانگاھنىڭ ئالدىدا تۇردى. بارلىق مۇقەددەس بەندىلەرنىڭ دۇئالىرى بىلەن بىرلىكتە تەختنىڭ ئالدىدىكى ئالتۇن خۇشبۇيگاھ<sup>(62)</sup> ئۈستىدە خۇداغا ئاتاپ سۈنۈشقا ئۇنىڭغا كۆپ خۇشبۇي بېرىلدى.<sup>4</sup> ۋە خۇشبۇيىنىڭ تۈتۈنلىرى مۇقەددەس بەندىلەرنىڭ دۇئالىرى بىلەن بىللە پەرىشتىنىڭ قولىدىن خۇدانىڭ ئالدىغا كۆتۈرۈلدى.<sup>5</sup> ئاندىن پەرىشتە خۇشبۇيداننى قولغا ئېلىپ، ئۇنى قۇربانگاھدىكى ئوت

<sup>60</sup> ياكى «بۇلار دەھشەتلىك ئازاب-ئوقۇبەتتىن چىقىۋاتقانلار».

<sup>61</sup> گرېك تىلىدا «تەختتە ئولتۇرغۇچى بولسا ئۇلارنىڭ ئۈستىگە ئۆز چېدىرىنى يېيىپ بېرىدۇ».

<sup>62</sup> گرېك تىلىدا «ئالتۇن قۇربانگاھ».

بىلەن تولدۇرۇپ، يەر يۈزىگە ئاتتى؛ شۇنىڭ بىلەن تۈرلۈك ئاۋازلار، گۈلدۈرماسلار ئاڭلاندى، چاقماقلار چېقىلدى ۋە بىر يەر تەۋرەش بولدى.<sup>6</sup> ئاندىن قوللىرىغا بىردىن كاناي تۇتقان يەتتە پەرىشتە كانايلىرىنى چېلىشقا ھازىرلاندى.

## يەتتە كاناينىڭ چېلىنىشى

<sup>7</sup> بىرىنچى پەرىشتە كانىيىنى چالدى؛ شۇنىڭ بىلەن مۇلدۇر ۋە ئوت قان ئارىلاش پەيدا بولۇپ يەر يۈزىگە تاشلاندى، زېمىننىڭ ئۈچتىن بىرى كۆيدۈرۈلدى، دەل-دەرەخلىرىنىڭ ئۈچتىن بىرى كۆيدۈرۈلدى ۋە پۈتكۈل يېشىل ئوت-چۆپلەر كۆيدۈرۈلدى.

<sup>8</sup> ئىككىنچى پەرىشتە كانىيىنى چالدى؛ شۇنىڭ بىلەن گويىكى لاۋۇلداپ كۆيۈۋاتقان يوغان بىر تاغدەك غايەت زور بىر جىسىم دېڭىزغا تاشلاندى. دېڭىزنىڭ ئۈچتىن بىرى قانغا ئايلاندى <sup>9</sup> ۋە دېڭىزدىكى جانىۋالارنىڭ ئۈچتىن بىرى ئۆلدى؛ كېمىلىرىنىڭ ئۈچتىن بىرى ۋەيران بولدى.

<sup>10</sup> ئۈچىنچى پەرىشتە كانىيىنى چالدى؛ شۇنىڭ بىلەن ئاسماندىن مەشئەلدەك يالقۇنلاپ يانغان چوڭ بىر يۇلتۇز چۈشتى؛ ئۇ دەريالارنىڭ ئۈچتىن بىرىنىڭ ۋە بۇلاقلىرىنىڭ سۈلىرى ئۈستىگە چۈشتى. <sup>11</sup> يۇلتۇزنىڭ ئىسمى «كەكرە» ئىدى. سۇلارنىڭ ئۈچتىن بىرى كەكرەدەك بولۇپ كەتتى، سۇلار ئاچچىق بولۇپ كەتكەچكە نۇرغۇن ئادەم سۇدىن ئۆلدى.

<sup>12</sup> تۆتىنچى پەرىشتە كانىيىنى چالدى؛ شۇنىڭ بىلەن قۇياشنىڭ ئۈچتىن بىرى، ئاينىڭ ئۈچتىن بىرى ۋە يۇلتۇزلارنىڭ ئۈچتىن بىرى ئۆرۈلدى. نەتىجىدە، قۇياش، ئاي ۋە يۇلتۇزلارنىڭ يورۇقلۇقىنىڭ ئۈچتىن بىرى قاراڭغۇلاشتى، كۈندۈزنىڭ ئۈچتىن بىرىدە يورۇقلۇق يوقالدى، كېچىنىڭ ئۈچتىن بىرىدىمۇ شۇنداق بولدى.

<sup>13</sup> يەنە كۆردۈمكى، ئاسماننىڭ ئوتتۇرىسىدا ئۇچۇپ كېتىۋاتقان بىر بۈركۈتنىڭ قاتتىق ئاۋاز بىلەن: —

«كانايىنى چېلىشقا تەمشەلگەن قالغان ئۈچ پەرىشتىنىڭ كاناي ئاۋازلىرى ئاڭلانسا يەر يۈزىدە تۇرۇۋاتقانلارنىڭ ھالىغا ۋاي، ۋاي، ۋاي!» دېگىنىنى ئاڭلىدىم.

## 9

<sup>1</sup> بەشىنچى پەرىشتە كانىيىنى چالدى؛ مەن ئاسماندىن يەرگە چۈشۈپ كەتكەن بىر يۇلتۇزنى كۆردۈم. تېگى يوق ھاڭغا بارىدىغان قۇدۇقنىڭ ئاچقۇچى ئۇنىڭغا بېرىلدى، <sup>2</sup> ئۇ تېگى يوق ھاڭنىڭ قۇدۇقىنى ئاچتى. قۇدۇقتىن يوغان خۇمداننىڭ ئىسىدەك تۇتۇن ئۆرلەپ چىقتى. ھاڭنىڭ قۇدۇقىنىڭ تۈتۈندىن قۇياش ۋە كۆكنى قاراڭغۇلۇق باستى. <sup>3</sup> تۈتۈننىڭ ئىچىدىن يەر يۈزىگە چېكەتكە ياغدى. ئۇلارغا يەر يۈزىدىكى چايانلار دەك چېقىش كۈچى بېرىلگەنىدى. <sup>4</sup> ئۇلارغا يەر يۈزىدىكى ئوت-چۆپلەرگە ۋە ھەرقانداق ئۆسۈملۈك ياكى دەل-دەرەخلەرگە زەرەر يەتكۈزمەڭلار، پەقەت پېشانىسىدە خۇدانىڭ مۆھۈرى بولمىغان ئادەملەرگىلا زەرەر قىلىڭلار، دەپ ئېيتىلدى. <sup>5</sup> ئۇلارغا ئادەملەرنى ئۆلتۈرۈشكە ئەمەس، بەلكى بەش ئايغىچە قىيىنلىققا يول قويۇلدى؛ ئۇلار يەتكۈزىدىغان ئازاب ئادەمنى چايان چاققاندىكىدەك ئازاب ئىدى. <sup>6</sup> شۇ كۈنلەردە، ئىنسانلار ئۆلۈمنى ئىزدەيدۇ، لېكىن تاپالمايدۇ؛ ئۆلۈمنى سېغىنىدۇ، لېكىن ئۆلۈم ئۇلاردىن قاچىدۇ.

<sup>7</sup> چېكەتكەلەرنىڭ قىياپىتى خۇددى جەڭگە ھازىرلانغان ئاتلارغا ئوخشايتتى. باشلىرىدا بولسا ئالتۇن تاجقا ئوخشايدىغان بىر نەرسە بولۇپ، جىرابى ئادەمنىڭكىگە ئوخشايتتى. <sup>8</sup> چاچلىرى ئاياللارنىڭ چېچىغا، چىشلىرى شىرنىڭ چىشىغا ئوخشايتتى. <sup>9</sup> ئۇلارنىڭ كۆكرىكىدىكى ساۋۋىتى تۆمۈر ساۋۋىتىلارغا ئوخشايتتى؛ قاناتلىرىنىڭ ئاۋازى جەڭگە ئاتلانغان نۇرغۇن ئات-ھارۋىلارنىڭ ئاۋازىغا ئوخشايتتى. <sup>10</sup> چايانلارنىڭكىگە ئوخشاش قۇيرۇقلىرى ۋە نەشتەلىرى بار ئىدى. ئادەمنى بەش ئاي ئازابقا سالىدىغان كۈچ بولسا قۇيرۇقلىرىدا ئىدى. <sup>11</sup> ئۇلارنى ئىدارە قىلىدىغان پادىشاھى، يەنى تېگى يوق ھاڭنىڭ پەرىشتىسى بار ئىدى. ئۇنىڭ ئىبرانىيچە ئىسمى ئاۋاددون؛ گرىكچە ئىسمى ئاپولىيون ئىدى. <sup>(63)</sup>

<sup>12</sup> بىرىنچى «ۋاي» ئۆتۈپ كەتتى. مانا، بۇنىڭدىن كېيىن يەنە ئىككى «ۋاي» كېلىدۇ.

<sup>63</sup> بۇ ئىككى ئىسىمنىڭ مەنىسى «ھالاك قىلغۇچى».

## ئالتىنچى كانانىنىڭ چېلىنىشى؛ «ئىككىنچى ۋاي» نىڭ باشلىنىشى

13-14 ئالتىنچى پەرىشتە كانىيىنى چالدى؛ مەن خۇدانىڭ ئالدىدىكى ئالتۇن قۇربانگاھنىڭ تۆت مۇڭگۈزىدىن چىققان بىر ئاۋازنى ئاڭلىدىم، بۇ ئاۋاز كانانىنى تۇتقان ئالتىنچى پەرىشتىگە:

– چوڭ ئەفرات دەرياسىنىڭ يېنىدا باغلاقلق تۆت پەرىشتىنى بوشات، دېدى. <sup>15</sup> دەل شۇ سائەت، شۇ كۈن، شۇ ئاي، شۇ يىل ئۈچۈن ھازىرلاپ قويۇلغان بۇ تۆت پەرىشتە ئىنسانلارنىڭ ئۈچتىن بىرىنى ھالاك قىلىش ئۈچۈن باغلاقتىن بوشىتىلدى. <sup>16</sup> بۇلارنىڭ ئاتلىق لەشكەرلەر قوشۇنىنىڭ سانى ئىككى يۈز مىليون <sup>(64)</sup> ئىدى. ئۇلارنىڭ سانىنىڭ جاكارلانغانلىقىنى ئاڭلىدىم. <sup>17</sup> غايىبانە كۆرۈنۈشتە كۆرۈمگە كۆرۈنگەن ئات ۋە ئۈستىگە مىنگەنلەر مانا مۇنداق ئىدى: ئاتلىقلارنىڭ كۆكرىكىدىكى ساۋۋتى چوغدەك قىزىل، كۆك ياقۇتتەك كۆك ۋە گۈڭگۈرتتەك سېرىق ئىدى <sup>(65)</sup>. ئاتلارنىڭ باشلىرى شىرنىڭ بېشىدەك ئىدى؛ ئۇلارنىڭ ئېغىزلىرىدىن ئوت، تۇتۇن ۋە گۈڭگۈرت چىقىپ تۇراتتى. <sup>18</sup> بۇ ئۈچ بالادىن، يەنى ئاتلارنىڭ ئاغزىدىن چىققان ئوت ۋە تۇتۇن ۋە گۈڭگۈرتتىن ئىنسانلارنىڭ ئۈچتىن بىرى ئۆلتۈرۈلدى. <sup>19</sup> چۈنكى ئاتلارنىڭ كۈچى ئېغىزلىرىدا ۋە قۇيرۇقلىرىدا ئىدى؛ ئۇلارنىڭ قۇيرۇقلىرىنىڭ يىلانلارغا ئوخشاش بېشى بولۇپ، بۇلار بىلەن ئادەمنى زەخمىلەندۈرەتتى.

<sup>20</sup> قالغان ئىنسانلار، يەنى بۇ بالايىنپەتلىرىدىن ئۆلتۈرۈلمەي قالغانلار ئۆز قوللىرىنىڭ ئەمەللىرىگە توۋا قىلمىدى، يەنى جىنلارغا، كۆرەلمەس، ئاڭلىيالماس ۋە ماڭالماس ئالتۇن، كۈمۈش، تۇچ ۋە ياغاچ بۇتلارغا چوقۇنۇشتىن ۋاز كەچمىدى. <sup>21</sup> ئۇلار قاتىللىق، سېھىرگەرلىك، جىنسىي بۇزۇقلۇق ۋە ئوغرىلىقلىرىغىمۇ توۋا قىلمىدى.

<sup>64</sup> گرېك تىلىدا «ئىككى تۈمەن ھەسسە تۈمەن».

<sup>65</sup> ياكى «ئوت، كۆك ياقۇت ۋە گۈڭگۈرتتىن ئىدى».



## پەرىشتە ۋە كىچىك ئورام يازما

**10** <sup>1</sup> ئاندىن كېيىن، ئەرشتىن چۈشۈۋاتقان يەنە بىر كۈچلۈك پەرىشتىنى كۆردۈم. ئۇ بىر پارچە بۇلۇت بىلەن يېپىنغان بولۇپ، بېشىنىڭ ئۈستىدە بىر ھەسەن-ھۈسەن بار ئىدى. چىرايى قۇياشقا، پۇتلىرى ئوت تۈۋرۈككە ئوخشايتتى؛ <sup>2</sup> قولىدا بىر كىچىك ئېچىقلىق ئورام يازما بار ئىدى. ئۇ ئوڭ پۇتىنى دېڭىز ئۈستىگە، سول پۇتىنى قۇرۇقلۇققا قويۇپ تۇرۇپ، <sup>3</sup> شىرنىڭ ھۆركىرىشىگە ئوخشاش قاتتىق ئاۋاز بىلەن ۋارقىردى. ئۇ ۋارقىرىغاندا، يەتتە گۈلدۈرماما ئۆز ئاۋازلىرىنى ئاڭلىتىپ سۆز قىلدى. <sup>4</sup> يەتتە گۈلدۈرماما سۆز قىلغاندا، دېگەنلىرىنى خاتىرىلىۋالماقچى بولۇپ تۇراتتىم. بىراق ئاسماندىن: —

«يەتتە گۈلدۈرمامىنىڭ ئېيتقانلىرىنى مۆھۈرلەپ، ئۇلارنى خاتىرىلىمە» <sup>(66)</sup> دېگەن ئاۋازنى ئاڭلىدىم. <sup>5</sup> دېڭىز ھەم قۇرۇقلۇقنىڭ ئۈستىدە تۇرغان، مەن كۆرگەن ئۇ پەرىشتە ئوڭ قولىنى ئاسمانغا كۆتۈرۈپ، <sup>6</sup> ئاسمانلار ھەم ئۇلاردا بولغانلارنىڭ ھەممىسىنى، يەر-زېمىن ھەم ئۇنىڭدا بولغانلارنىڭ ھەممىسىنى، دېڭىز ھەم ئۇنىڭدا بولغان ھەممىسىنى ياراتقۇچى، يەنى ئەبەدىل-ئەبەدىگىچە ھايات ياشىغۇچى بىلەن قەسەم قىلىپ:

— ۋاقىت يەنە كەينىگە سۈرۈلمەيدۇ؛ <sup>7</sup> بەلكى يەتتىنچى پەرىشتە كاناي چېلىش ئالدىدا، يەنى ئاۋازى ئاڭلىنىش ئالدىدىكى كۈنلەردە، خۇدانىڭ ئۆز قۇل-خىزمەتكارلىرى بولغان پەيغەمبەرلەرگە خۇش خەۋىرىنى يەتكۈزگىنىدەك ئۇنىڭ سىرى تۈگەللىنىپ، ئەمەلگە ئاشىدۇ، — دېدى.

<sup>8</sup> مەن ئاسماندىن ئاڭلىغان ئاۋاز ماڭا يەنە سۆزلەپ: — بېرىپ، دېڭىز ھەم قۇرۇقلۇقنىڭ ئۈستىدە تۇرغان پەرىشتىنىڭ قولىدىكى ئېچىقلىق ئورام يازمىنى ئالغىن، دېدى. <sup>9</sup> مەن بېرىپ، پەرىشتىنىڭ كىچىك ئورام يازمىنى ماڭا بېرىشنى سورىدىم. ئۇ ماڭا:

<sup>66</sup> «يەتتە گۈلدۈرمامىنىڭ ئېيتقانلىرىنى مۆھۈرلەپ...» دېمەك، بۇ سۆزلەرنى مەخپىي تۇت.

– بۇنى ئېلىپ يە! ئاشقازىنىڭنى زەرداب قىلىدۇ، بىراق ئاغزىڭ ھەسەلدەك تاتلىق بولىدۇ<sup>(67)</sup>، دېدى. («ئەز.» 3:3-6:2)

<sup>10</sup> مەن شۇنىڭ بىلەن كىچىك ئورام يازمىنى پەرىشتىنىڭ قولىدىن ئېلىپ يېدىم؛ دەرۋەقە ئاغزىمغا ھەسەلدەك تاتلىق تېتىدى، لېكىن يېگەندىن كېيىن ئاشقازىنىم زۆرداب بولدى<sup>(68)</sup>. <sup>11</sup> شۇنىڭ بىلەن ماڭا:

– سەن كۆپ مىللەتلەر، ئەللەر ۋە ھەر خىل تىللاردا سۆزلىشىدىغانلار ۋە پادىشاھلار توغرىسىدىكى ۋەھىي-بېشارەتلەرنى يەنە جاكارلىشىڭ لازىم، دېيىلدى.

## ئىككى گۇۋاھچى؛ «ئىككىنچى ۋاي» نىڭ داۋامى

**11** <sup>1</sup> ماڭا ئۆلچىگۈچ ھاسىدەك بىر قومۇش بېرىلىپ، مۇنداق دېيىلدى: «بارغىن، خۇدانىڭ ئىبادەتخانىسى، قۇربانگاھى ۋە ئۇ يەردە ئىبادەت قىلىۋاتقانلارنى ئۆلچىگىن<sup>(69)</sup>.» («ئەز.» 3:40 قاتارلىقلار، «زەك.» 4:1-2) <sup>2</sup> لېكىن ئىبادەتخانىنىڭ تاشقىرىقى ھويلىسىنى ئۆلچىمەي قوي، چۈنكى ئۇ يەر يات تائىپىلەرگە بېرىلدى، شۇنىڭ بىلەن مۇقەددەس شەھەر قىرغى ئىككى ئاي دەپسەندە قىلىندۇ. <sup>3</sup> مەن ئىككى گۇۋاھچىمغا قۇدرەت بېرىمەن، شۇنىڭ بىلەن ئۇلار بۆز كىيىم كىيىپ<sup>(70)</sup>، ۋەھىي-بېشارەتلەرنى بىر مىڭ ئىككى يۈز ئاتمىش كۈن يەتكۈزىدۇ» <sup>4</sup> (بۇلار يەر-زېمىننىڭ رەببى ئالدىدا تۇرغان ئىككى تۈپ زەيتۇن دەرىخى ۋە ئىككى چىراغاندۇر). («زەك.» 4:1-7)

<sup>67</sup> كۆچمە مەنىسى «ساڭا ئاۋۋال بىرخىل خۇشاللىق يەتكۈزىدۇ، لېكىن كېيىن يۈرىكىڭنى ئېچىشتۇرىدۇ» دېگەندەك بولىدۇ.

<sup>68</sup> «ئورام يازمىنى يېيىش» بىزنىڭچە يۇھاننا مەزمۇنىنى يەتكۈزۈشى كېرەك بولىدىغان، تۆۋەندىكى 11-19-بابلاردىكى بېشارەتلەر بىلەن باغلىق. «قوشۇمچە سۆز» بىزىدە ئۇ توغرىلۇق توختىلىمىز. <sup>69</sup> قىزىق يېرى شۇكى، يۇھاننا مۇقەددەس ئىبادەتخانىنى ۋە ئۇنىڭدا ئىبادەت قىلغۇچىلارنى ئۆلچىگىن دەپ بۇيرۇلغىنى بىلەن ئۇ بىزگە بۇلارنىڭ ئۆلچەملىرىنى ئېيتمايدۇ. بۇ ئىشنىڭ ئەھمىيىتى توغرىلۇق «قوشۇمچە سۆز» بىزىدە ئازراق توختىلىمىز.

<sup>70</sup> كونا زامانلاردا «بۆز كىيىم كىيىش» توۋا قىلىش ياكى ماتەم تۇتۇشنى بىلدۈرەتتى. شۈبھىسىزكى، بۇ ئىش ئۇلارنىڭ توۋا قىلىش ھەققىدىكى خەۋەرنى تەكىتلەش ئۈچۈن بولىدۇ.

<sup>5</sup> بىرەرسى ئۇلارنى زەخمىلەندۈرمەكچى بولسا، ئېغىزلىرىدىن ئوت پۈركۈلۈپ چىقىپ، دۈشمەنلىرىنى يەپ تۈگىتىدۇ. ئۇلارنى زەخمىلەندۈرمەكچى بولغانلار مانا شۇنداق ئۆلتۈرۈلىدۇ. <sup>6</sup> ئۇلار بېشارەت-ۋەھىينى يەتكۈزگەن كۈنلەردە يامغۇر ياغدۇرما سىلىققا ئاسماننى ئېتىۋېتىش قۇدرىتىگە ئىگە؛ سۇلارنى قانغا ئايلاندۇرۇش ۋە ھەرخىل بالا-ۋابا بىلەن يەر-زېمىننى خالىغان ۋاقىتتا ئۇرۇش قۇدرىتىگىمۇ ئىگە. <sup>7</sup> ئۇلارنىڭ گۇۋاھلىق ۋەزىپىسى ئاياغلىشىشى بىلەن، تېگى يوق ھاڭدىن چىقىدىغان دىۋە ئۇلار بىلەن ئېلىشىدۇ<sup>(71)</sup> ۋە ئۇلارنى يېڭىپ ئۆلتۈرىدۇ. <sup>8</sup> جەسەتلىرى روھىي جەھەتتىن سودوم ۋە مىسر دەپ ئاتىلىدىغان شۇ كاتتا شەھەرنىڭ غول كوچىسىدا ياتىدۇ؛ شۇ يەردە ئۇلارنىڭ رەببىمۇ كرىستلەنگەندى<sup>(72)</sup>. <sup>9</sup> ھەر مىللەتتىن، ھەر قەبىلىدىن ۋە ھەر خىل تىلدا سۆزلىشىدىغانلاردىن، ھەر ئەلدىن بولغان ئادەملەر ئۇلارنىڭ جەسەتلىرىگە ئۈچ يېرىم كۈن تىكىلىپ قارايدۇ ۋە جەسەتلىرىنىڭ يەرلىككە قويۇلۇشىغا يول قويمىدۇ. <sup>10</sup> يەر يۈزىدە تۇرۇۋاتقانلار ئۇلارنىڭ بۇ ھالىدىن خۇشاللىنىپ، تەبرىكلىشىپ، بىر-بىرىگە ھەدىيەلەر ئەۋەتىشىدۇ؛ چۈنكى بۇ ئىككى پەيغەمبەر يەر يۈزىدىكىلەرنى قىينايتتى.

<sup>11</sup> لېكىن ئۈچ يېرىم كۈندىن كېيىن، خۇدادىن كەلگەن ھاياتلىق نەپىسى<sup>(73)</sup> ئىككىيلەنگە كىردى، ئۇلار ئورنىدىن پۇت تىرەپ تۇردى؛ ئۇلارغا قاراۋاتقانلارنىڭ ئۈستىگە چوڭ بىر قورقۇنچ چۈشتى. <sup>12</sup> ئاندىن ئۇلار ئىككىيلەنگە ئەرشتىن كەلگەن: «بۇ ياققا چىق!» دېگەن يۇقىرى بىر ئاۋازنى ئاڭلىدى<sup>(74)</sup>؛ شۇنىڭ بىلەن ئۇلار دۈشمەنلىرىنىڭ كۆز ئالدىدا بىر بۇلۇت ئىچىدە ئاسمانغا كۆتۈرۈلدى. <sup>13</sup> دەل شۇ سائەت ئىچىدە شىددەتلىك يەر تەۋرەش يۈز بەردى، شەھەرنىڭ

<sup>71</sup> گرېك تىلىدا «ئۇرۇشىدۇ».

<sup>72</sup> «سودوم ۋە مىسر دەپ ئاتىلىدىغان شەھەر» — سودوم ئېغىر بۇزۇقلۇققا چۆمگەندى، مىسر بولسا خۇدانىڭ بەندىلىرىگە نىسبەتەن ئەسلىدە ئۇلارنى ئەسىر قىلىۋالغان «بۇ رەزىل دۇنيا» نىڭ سىمۋولىدۇر. شەھەرنىڭ «روھىي جەھەتتىن» شۇ ناملاردا بولۇشى «رىم» ياكى «بابىل (بابىلون)» نى كۆرسىتىشى مۇمكىن؛ شەھەر ھەرھالدا ئاخىرقى زاماندا بۇ رەزىل دۇنيانىڭ كۈچ-قۇدرىتىگە ئەڭ چوڭ ناماياندە بولۇشى كېرەك. بەزى ئالىملار شەھەرنى يېرۇسالېم دەپ قارايدۇ.

<sup>73</sup> گرېك تىلىدا «نەپەس» ۋە «روھ» بىرلا سۆز بىلەن ئىپادىلىنىدۇ.

<sup>74</sup> ياكى «ئۇلار ئىككىلىسى ئۆزلىرىگە .... ئاۋازنى ئاڭلىدىم».

ئۇندىن بىرى گۇمران بولۇپ، يەتتە مىڭ كىشى<sup>(75)</sup> ھالاك بولدى. قالغانلىرى دەككە-دۈككەگە چۆمۈپ، ئەرشتىكى خۇدانى ئۇلۇغلاشتى.  
<sup>14</sup> ئىككىنچى «ۋاي» ئۆتۈپ كەتتى؛ مانا، ئۈچىنچى «ۋاي» كېلىشكە ئاز قالدى.

### يەتتىنچى پەرىشتىنىڭ كاناي چېلىشى؛ «ئۈچىنچى ۋاي»

<sup>15</sup> ئاندىن يەتتىنچى پەرىشتە كانىنى چالدى؛ ئەرشتە يۇقىرى ئاۋازلار ئاڭلىنىپ مۇنداق دېيىلدى: -

«دۇنيانىڭ پادىشاھلىقى پەرۋەردىگارىمىز  
 ۋە ئۇنىڭ مەسھىنىڭ پادىشاھلىقى بولدى،  
 ئۇ ئەبەدىل-ئەبەدىگە ھۆكۈم سۈرىدۇ».  
<sup>16</sup> خۇدانىڭ ئالدىدا ئۆز تەختلىرىدە ئولتۇرغان يىگىرمە تۆت ئاقساقال  
 يەرگە يىقىلىپ باش قويۇپ، خۇداغا سەجدە قىلىپ مۇنداق دېيىشتى: -  
<sup>17</sup> «شۈكۈرلەر ئېيتىمىز ساڭا،  
 ئى بار بولغۇچى ۋە بار بولغان ھەممىگە قادىر پەرۋەردىگار خۇدا،  
 چۈنكى ئۇلۇغ قۇدرىتىڭنى قولۇڭغا ئېلىپ،  
 ھۆكۈمۈڭنى يۈرگۈزۈشكە باشلىدىڭ.  
<sup>18</sup> ئەللەر غەزەپلەنگەندى،  
 ئەمدى سېنىڭ غەزىپىڭ يېتىپ كەلدى!  
 ئۆلگەنلەرنى سوراق قىلىش،  
 قۇل-خىزمەتكارلىرىڭ بولغان پەيغەمبەرلەرنى،  
 مۇقەددەس بەندىلەرنى،  
 تۆۋەن ياكى كاتتا بولسۇن نامىڭدىن قورققانلارنى ئىنئامغا ئىگە قىلىش،  
 يەر يۈزىنى ھالاك قىلغانلارنى ھالاك قىلىش ۋاقتى كەلدى».

<sup>75</sup> گىربك تىلىدا «يەتتە مىڭ نام».

<sup>19</sup> ئاندىن خۇدانىڭ ئەرشتىكى ئىبادەتخانىسى ئېچىلدى ۋە ئۇنىڭ ئەھدە ساندۇقى ئىبادەتخانىدا كۆرۈندى؛ چاقماقلار، تۈرلۈك ئاۋازلار، گۈلدۈرمامىلار، يەر تەۋرەش ۋە دەھشەتلىك مۆلدۈر بولدى.

## ئايال، ئوغۇل بالا ۋە ئەجدىھا

**12** <sup>1</sup> ئۇ چاغدا، ئەرشتە ئاجايىپ بىر كارامەت پەيدا بولدى — ئۇ قۇياشنى يېپىنچاقلىغان، پۇتلىرىنىڭ ئاستىدا ئاي، بېشىدا ئون ئىككى يۇلتۇزلۇق تاج بار بىر ئايال ئىدى. <sup>2</sup> ئۇ ھامىلىدار بولۇپ، تولغاق يەپ تۇغۇش ئازابىدا داد-پەرياد كۆتۈردى <sup>(76)</sup>. <sup>3</sup> ئاندىن ئەرشتە يەنە بىر ئالامەت كۆرۈندى — مانا، يەتتە باشلىق، ئون مۈڭگۈزلۈك، يەتتە بېشىدا يەتتە تاج بار بولغان چوڭ بىر قىزىل ئەجدىھا تۇراتتى. <sup>4</sup> ئۇ قۇيرۇقى بىلەن ئاسماندىكى يۇلتۇزلارنىڭ ئۈچتىن بىرىنى سۈيۈرۈپ، ئۇلارنى يەر يۈزىگە چۆرۈۋەتتى <sup>(77)</sup>. ئەجدىھا تۇغاي دەپ قالغان ئايال يەڭگىگەن ھامان ئۇنىڭ بالىسىنى يالماپ يۇتۇۋەتمەكچى بولۇپ ئۇنىڭ ئالدىدا تۇردى. <sup>5</sup> ئايال بىر بالا، يەنى پۈتۈن ئەللەرنى تۆمۈر ھاسسىسى بىلەن پادىچىدەك باقىدىغان بىر ئوغۇل تۇغدى. بالا بولسا خۇدانىڭ ۋە ئۇنىڭ تەختىنىڭ ئالدىغا غاچچىدە ئېلىپ چىقىلدى. <sup>6</sup> ئايال چۆلگە قاچتى؛ ئۇ يەردە ئۇنىڭ 1260 كۈن بېقىلىشى ئۈچۈن ئۇنىڭغا خۇدا تەرىپىدىن ھازىرلاپ قويۇلغان بىر جاي بار ئىدى.

<sup>7</sup> ئاندىن ئەرشتە جەڭ بولدى. باش پەرىشتە مىكائىل <sup>(78)</sup> ۋە ئۇنىڭ پەرىشتىلىرى ئەجدىھا بىلەن جەڭ قىلغىلى تۇردى؛ ئەجدىھامۇ ئۆز پەرىشتىلىرى بىلەن

<sup>76</sup> ئايال توغۇرلۇق ئۈچ پىكىر بار؛ ئۇ ياكى (1) جامائەتنى؛ ياكى (2) بۇيى مەريەم؛ ياكى (3) ئىسرائىلنى بىلدۈرىدۇ. بىزنىڭ ئۇنىڭ ئىسرائىلنى بىلدۈرىدىغانلىقىغا قىلچە گۇمانىمىز يوق. ھەزرىتى يۇسۇپنىڭ تەۋرات، «يارىتىلىش» 37-بابتا خاتىرىلەنگەن چۈشەنچىسى كۆرۈڭ. «ئايال» جامائەت بولۇشى مۇمكىن ئەمەس، چۈنكى «ئايال» مەسىھنى تۇغىدۇ (5-ئايەت). 17:12-نىمۇ كۆرۈڭ.

<sup>77</sup> بۇ ۋەھىي بىزنىڭ شەھىتانىڭ ئەسلىدە ئەرشتە خۇداغا قارشى كۆتۈرگەن ئىسيانى كۆرسىتىدۇ. بۇنداق شەرھ توغرا بولسا، پەرىشتىلەرنىڭ ئۈچتىن بىرى ئىسيانغا قوشۇلۇپ ھازىرقى جىنلار بولۇپ چىققان.

<sup>78</sup> باش پەرىشتە مىكائىلنىڭ ئىسرائىل خەلقىنى قوغداش ئۈچۈن ئالاھىدە مەسئۇلىيىتى بار («دان» 13:10، 21، 1:12 ۋە «يەھ» 9-نى كۆرۈڭ).

ئۇلارغا ئېيتىلدى. <sup>8</sup> لېكىن ئۇ ئۈستۈنلۈك قازىنالمىدى، ئۇنىڭغا ۋە پەرىشتىلىرىگە ئەرىشتە تۇرۇشقا ئورۇن قالمىدى. <sup>9</sup> شۇنىڭ بىلەن زور ئەجدىھا، يەنى ئىبلىس ۋە شەيتان دەپ ئاتالغان، پۈتۈن جاھاننى ئازدۇرغۇچى ھېلىقى قەدىمىي يىلان يەر يۈزىگە تاشلىنىدى. ئۇنىڭ پەرىشتىلىرىمۇ ئۇنىڭ بىلەن تەڭ تاشلىنىدى. <sup>10</sup> ئاندىن مەن ئەرىشتە يۇقىرى بىر ئاۋازنىڭ مۇنداق دېگەنلىكىنى ئاڭلىدىم: —

«كەلدى خۇدايىمىزنىڭ نىجاتلىقى، قۇدرىتى، پادىشاھلىقى ۋە ئۇنىڭ مەسھىنىڭ ھوقۇقى!

چۈنكى قېرىنداشلىرىمىزنىڭ ئۈستىدىن خۇدايىمىزنىڭ ئالدىدا كېچە-كۈندۈز شىكايەت قىلىپ تۇرغان شىكايەت قىلغۇچى ئەرىشتىن تاشلىۋېتىلدى؛ <sup>11</sup> قېرىنداشلار ئۇنىڭ ئۈستىدىن قوزنىڭ قېنى ۋە ئۇلارنىڭ گۇۋاھلىق سۆزى بىلەن غالىب كەلدى؛

ئۇلار ھەتتا ئۆلۈمنى كۆزىگە ئىلماي ئۆز جېنىنى ئەزىز كۆرمىدى. <sup>12</sup> شۇنىڭ ئۈچۈن، شادلىنىڭلار، ئەي ئەرىشلەر ۋە ئۇلاردا تۇرۇۋاتقانلار!

لېكىن ھالىڭلارغا ۋاي، ئەي يەر ۋە دېڭىزلار!

چۈنكى ئىبلىس ئۈستۈڭلارغا چۈشتى؛

ۋاقتىنىڭ ئاز قالغانلىقىنى بىلگەچ،

غەزەپ-قەھرى بىلەن كەلدى!».

<sup>13</sup> ئەجدىھا ئۆزىنىڭ يەر يۈزىگە تاشلانغانلىقىنى كۆرۈپ، ئوغۇل بالىنى تۇغقان ئايالىنى قوغلاشقا باشلىدى. <sup>14</sup> ئايالنىڭ يىلاننىڭ يۈزىدىن دالدىلىنىشى، چۆلدە ئۆزى ئۈچۈن ھازىرلانغان ماكانغا بېرىپ بىر مەزگىل، ئىككى مەزگىل ۋە يېرىم مەزگىل <sup>(79)</sup> بېقىلسۇن دەپ شۇ يەرگە ئۇچۇپ كېتىشى ئۈچۈن، ئۇنىڭغا يوغان بىر بۈركۈتنىڭ ئىككى قانتى بېرىلدى. <sup>15</sup> ئاندىن يىلان ئايالنىڭ ئارقىسىدىن ئاغزى بىلەن دەريادەك سۇ پۈركۈپ، ئۇنى سەل بىلەن ئېقىتىپ يوقاتماقچى بولدى. <sup>16</sup> لېكىن زېمىن ئايالغا ياردەم قىلىپ، ئاغزىنى ئېچىپ، ئەجدىھا ئاغزىدىن پۈركۈپ چىقارغان دەريانى يۇتۇۋەتتى. <sup>17</sup> بۇنىڭ بىلەن ئەجدىھانىڭ ئايالغا قاتتىق

<sup>79</sup> «بىر مەزگىل، ئىككى مەزگىل، ۋە يېرىم مەزگىل» — 1260 كۈن، تەخمىنەن ئۈچ يېرىم يىل. «دان.» 7:25، 12:7 نى، ئىزاھاتلىرى ۋە «دانىيال» دىكى «قوشۇمچە سۆز» نىمۇ كۆرۈڭ.

غەزىپى كېلىپ، ئۇنىڭ قالغان نەسلى، يەنى خۇدانىڭ ئەمرلىرىگە ئەمەل قىلىپ، ئەيسانىڭ گۇۋاھلىقىنى تۇتقان پەرزەنتلىرى<sup>(80)</sup> بىلەن جەڭ قىلغىلى كەتتى؛ ئۇ دېڭىز ساھىلى ئۈستىدە تۇراتتى.

## دېڭىزدىن چىققان دېۋە

**13** <sup>1</sup> ئاندىن، دېڭىزدىن ئون مۇڭگۈزلۈك، يەتتە باشلىق بىر دېۋىنىڭ چىقىۋاتقانلىقىنى كۆردۈم. ئۇنىڭ ھەرىس مۇڭگۈزىدە بىردىن تاج بار ئىدى، ھەرىس بېشىدا كۆپۈرلۈك ناملىرى يېزىقلىق ئىدى<sup>(81)</sup>. <sup>2</sup> مەن كۆرگەن بۇ دېۋە يىلپىزغا ئوخشايتتى، پۇتلىرى ئېيىقنىڭ پۇتلىرىغا، ئاغزى بولسا شىرنىڭ ئاغزىغا ئوخشايتتى. ئەجدىھا ئۇنىڭغا ئۆز قۇدرىتى، تەختى ۋە زور ھوقۇقىنى بەردى. («دان» 8-1:7) <sup>3</sup> دېۋىنىڭ باشلىرىدىن بىرى ئەجەللىك يارىلانغاندەك تۇراتتى. لېكىن، بۇ ئەجەللىك يارا ساقايغانىدى. پۈتكۈل دۇنيا دېۋىگە ھەيرانۋەس بولۇپ ئۇنىڭغا ئەگەشتى. <sup>4</sup> ئەجدىھا دېۋىگە سەلتەنەتلىك ھوقۇق بەرگەچكە ئۇلار ئەجدىھاغا چوقۇنۇشتى. ئۇلار يەنە دېۋىگىمۇ چوقۇنۇپ: — دېۋىنىڭ تەڭرىسى بارمۇ؟ ئۇنىڭ بىلەن كىممۇ ئېلىشالسۇن؟ — دېدى.

<sup>5</sup> دېۋىگە تەكەببۇرلۇق ۋە كۆپۈرلۈك قىلىدىغان ئېغىز بېرىلدى؛ ئۇنىڭغا قىزىق ئىككى ئاي ئىش كۆرۈشكە ھوقۇق بېرىلدى. <sup>6</sup> ئۇ خۇداغا كۆپۈرلۈك قىلغىلى — ئۇنىڭ نامىغا ۋە ئۇنىڭ دەرگاھىغا<sup>(82)</sup>، شۇنداقلا ئەرلىرىنى ماكان قىلغانلارغا كۆپۈرلۈك

<sup>80</sup> «ئەيسانىڭ گۇۋاھلىقىنى تۇتقان پەرزەنتلىرى» — ياكى ئەيسا توغۇرلۇق گۇۋاھلىق بېرىدىغانلار، ياكى ئۇ ئۆزى بەرگەن گۇۋاھلىقنى چىڭ تۇتقانلار. بىزنىڭچە ئاۋۋالقىسى توغرا.

<sup>81</sup> ئادەمئائىمىز خۇدانىڭ ئوبرازىدا بولغاندەك (كېيىن گۇناھ قىلغاچقا بۇ ئوبراز بۇزۇلغان، ئەلۋەتتە)، ئاندىن مەسىھ ئۆزى خۇدانىڭ مۇكەممەل ئوبرازى، شۇنداقلا يەر يۈزىدىكى ۋەكىلى بولغاندەك، بۇ «دېۋە» 12-بايتا كۆرۈنگەن شەيتاننىڭ توپتوغرا (يەتتە باشلىق ئون مۇڭگۈزلۈك) ئوبرازىدۇر. يەنە بىر قىزىق ئىش شۇكى، ئۇ كۆرۈنۈشتە مەسىھكە ئوخشاش «ئۆلۈمدىن تىرىلگەن» بولىدۇ (3-ئايەت). شۇنىڭ بىلەن بىزدە قىلچە گۇمان يوقكى، بۇ دېۋە شەيتاننىڭ يەر يۈزىدىكى ۋەكىلى، يەنى مەسىھنىڭ رەقىبى بولغان ئادەم — دەجىالننىڭ ئۆزىنى كۆرسىتىدۇ.

<sup>82</sup> ياكى «تۇرالغۇ چېدىرى» — ياكى ئەرشتىكى تۇرالغۇسى ياكى يەر يۈزىدىكى ئىبادەتخانىسىنى كۆرسەتكەن بولسا كېرەك.

قىلغىلى ئاغزىنى ئاچتى. <sup>7</sup> ئۇنىڭ مۇقەددەس بەندىلەرگە قارشى جەڭ قىلىپ، ئۇلارنىڭ ئۈستىدىن غالىب كېلىشىگە يول قويۇلدى: ھەر قەبىلە، ھەر مىللەت، ھەر خىل تىلدا سۆزلىشىدىغان ئەللەرگە ھۆكۈمرانلىق قىلىش ھوقۇقى ئۇنىڭغا بېرىلدى. <sup>8</sup> يەر يۈزىدىكىلەرنىڭ ھەممىسى – ئالەم ئاپىرىدە بولغاندىن بۇيان بوغۇزلىنىپ بولغان قوزنىڭ ھاياتلىق دەپتىرىگە نامى يېزىلمىغانلار بولسا، <sup>(83)</sup> ئۇنىڭغا سەجدە قىلىدۇ.

<sup>9</sup> قۇلىقى بارلار، بۇنى ئاڭلىسۇن!

<sup>10</sup> ««تۇتقۇن بولىدۇ» دەپ بېكىتىلگەنلەر چوقۇم تۇتقۇن بولىدۇ، «قىلىچلىنىدۇ» دەپ بېكىتىلگەنلەر چوقۇم قىلىچلىنىپ ئۆلىدۇ» <sup>(84)</sup>.

مۇقەددەس بەندىلىرىنىڭ سەۋرى-تاقىتى ۋە ئېتىقادى مانا شۇ ئىشلاردا مەلۇم بولىدۇ.

## يەردىن چىققان دىۋە

<sup>11</sup> مەن يەردىن چىقىۋاتقان يەنە بىر دىۋىنى كۆردۈم. ئۇنىڭ قوزنىڭكىدەك كىچىك ئىككى مۈڭگۈزى بار ئىدى، لېكىن ئاۋازى ئەجدىھاننىڭكىدەك چىقاتتى. <sup>12</sup> ئۇ ئاۋۋاللىقى دىۋىگە ۋاكالىتەن ئۇنىڭ پۈتۈن ھوقۇقىنى يۈرگۈزۈپ، يەر يۈزىنى ۋە ئۇنىڭدا تۇرۇۋاتقانلارنى ئەجەللىك يارىسى ساقايغان ئاۋۋاللىقى دىۋىگە چوقۇندۇرىدۇ. <sup>13</sup> ئۇ زور مۆجىزىلىك ئالامەتلەرنى كۆرسىتەتتى، ھەتتا كىشىلەرنىڭ كۆز ئالدىدا ئاسماندىن يەر يۈزىگە ئوت ياغدۇراتتى. <sup>14</sup> ئۇ ئاۋۋاللىقى دىۋىگە ۋاكالىتەن كۆرسىتىشكە ھوقۇقلاندۇرۇلغان ئالامەتلەر بىلەن يەر يۈزىدە تۇرۇۋاتقانلارنى ئازدۇرۇپ، ئۇلارغا «قىلىچ بىلەن

<sup>83</sup> باشقا بىرخىل تەرجىمىسى: «ئالەم ئاپىرىدە بولغاندىن بۇيان، بوغۇزلانغان قوزنىڭ ھاياتلىق دەپتىرىگە نامى يېزىلمىغانلار...»

<sup>84</sup> باشقا بىر كۆچۈرمىدە: «كىم قىلىچلاپ ئۆلتۈرسە، قىلىچلىنىپ ئۆلتۈرۈلۈشى مۇقەررەر» دېگەن سۆزلەر تېپىلىدۇ. بۇ سۆز رەببىمىزنىڭ «مات. 52:26» دېگەن سۆزلىرىگە ماس كېلىدۇ.



يارىلانغان، لېكىن تىرىك قالغان» دېگەن ئاۋۋالقى دېۋىگە ئاتاپ بىر بۇت-ھەيكەل ياساپ تىكلەشنى تاپىلدى. <sup>15</sup> دېۋىنىڭ بۇت-ھەيكىلىگە نەپەس كىرگۈزۈپ، ئۇنىڭغا ئۇنى سۆزلىيەلەيدىغان قىلىش ۋە ئۇنىڭغا چوقۇنمىغانلارنىڭ ھەممىسىنى ئۆلتۈرگۈزۈش قۇدرىتى بېرىلدى. <sup>16</sup> ئۇ تۆۋەن ۋە كاتتا، باي ۋە كەمبەغەل، ھۆر ۋە قۇللارنىڭ ھەممىسىنى ئوڭ قولى ياكى پېشانىسىگە تامغا باستۇرۇشقا مەجبۇرلىدى. <sup>17</sup> ئۇ يەنە بۇ تامغا، يەنى دېۋىنىڭ نامى ياكى ئۇنىڭ نامىدىكى رەقەم بېسىلغانلاردىن باشقا ھېچكىم بىر نەرسە سېتىۋالالمايدۇ ياكى ساتالمايدۇ، دەپ بېكىتتى.

<sup>18</sup> مانا بۇ يەردە ھېكمەت بار. ئەقىل-پاراستى بارلىكى كىشىلەر دېۋىنىڭ رەقىمىنى ھېسابلاپ باقسۇن؛ چۈنكى بۇ رەقەم بىر ئادەمنىڭ رەقىمى <sup>(85)</sup> بولىدۇ. ئۇنىڭ رەقىمى 666دۇر. <sup>(86)</sup>

## قۇتقۇزۇۋېلىنغانلارنىڭ مەدھىيە كۈيى

**14** <sup>1</sup> ئاندىن مەن كۆردۈمكى، مانا، قوزا زىئون تېغى ئۈستىدە تۇراتتى. ئۇنىڭ يېنىدا پېشانىسىگە ئۆز نامى ۋە ئاتىسىنىڭ نامى يېزىلغان بىر يۈز قىرىق تۆت مىڭ كىشى بار ئىدى. («زەبۇر» 48-كۈي، «ئىبر.» 29-18:12)

<sup>2</sup> ئاسماندىن خۇددى شارقىراپ ئېقىۋاتقان نۇرغۇن سۇلارنىڭ ئاۋازىدەك ۋە قاتتىق گۈلدۈرۈمۈمنىڭ ئاۋازىدەك بىر ئاۋازنى ئاڭلىدىم. مەن ئاڭلىغان ئاۋاز يەنە چىلتارچىلار چىلتارلارنى چالغان ئاۋازغا ئوخشايتتى؛ <sup>3</sup> ھېلىقى كىشىلەر تەختنىڭ، تۆت ھايات مەخلۇقنىڭ ۋە ئاقساقاللارنىڭ ئالدىدا يېڭى بىر كۈيىنى ئېيتىشتى. بۇ كۈيىنى گۇناھلىرىنىڭ بەدىلى تۆلىنىپ بۇ دۇنيادىن ئازاد قىلىنغان كىشىلەردىن بىر يۈز قىرىق تۆت مىڭدىن باشقا ھېچكىم ئۈگىنەلمەيتتى.

<sup>85</sup> ياكى «ئىنساننىڭ رەقىمى».

<sup>86</sup> «دېۋىنىڭ رەقىمىنى ھېسابلاش» مۇرەككەپ ئىش ئەمەس. بىز «قوشۇمچە سۆز» بىمىزدە شۇ كونا زامانلاردىكى ھېسابلاش تۈزۈمىنى جەدۋەلدە كۆرسىتىمىز. بۇ بابدىكى باشقا بەزى مۇھىم ئىشلار توغرىلىق «قوشۇمچە سۆز» بىمىزدە توختىلىمىز.

<sup>4</sup> ئۇلار ئاياللار تەرىپىدىن گۇناھتا بۇلغانمىغان، چۈنكى ئۇلار پاك ئادەملەردۇر.<sup>(87)</sup> قوزا نەگە بارسا، ئۇلارمۇ ئۇنىڭغا ئەگىشىپ شۇ يەرگە بارىدۇ. ئۇلار بەدەل بىلەن ئىنسانلار ئارىسىدىن خۇداغا ۋە قوزىغا ھوسۇلنىڭ تۇنجى مېۋىسىدەك<sup>(88)</sup> بولۇش ئۈچۈن سېتىۋېلىنغان. <sup>5</sup> ئۇلار ئەيىبىسىز بولۇپ، ئاغزىدىن ھېچ يالغان سۆز چىقمايدۇ.<sup>(89)</sup>

## ئۈچ پەرىشتە ئېلىپ كەلگەن خەۋەرلەر

<sup>6</sup> ئاندىن مەن ئاسماننىڭ ئوتتۇرىسىدا ئۇچۇپ يۈرگەن باشقا بىر پەرىشتىنى كۆردۈم. ئۇنىڭغا يەر يۈزىدە تۇرۇۋاتقانلارغا، يەنى ھەرىس ئەل، قەبىلە، ھەرخىل تىلدا سۆزلىشىدىغانلار، ھەر مىللەتلەرگە ئېلىپ يەتكۈزۈشى ئۈچۈن مەڭگۈلۈك خۇش خەۋەر تاپشۇرۇلدى. <sup>7</sup> ئۇ يۇقىرى ئاۋاز بىلەن:

— خۇدادىن قورقۇڭلار، ئۇنى ئۇلۇغلاڭلار! چۈنكى ئۇنىڭ سوت قىلىش سائىتى يېتىپ كەلدى؛ ئاسماننى، زېمىننى، دېڭىزنى ۋە سۇ بۇلاقلىرىنى ياراتقۇچىغا سەجدە قىلىڭلار! — دەيتتى.

<sup>8</sup> ئۇنىڭ كەينىدىن ئىككىنچى پەرىشتە كېلىپ مۇنداق دېدى: «غۇلىدى! كاتتا شەھەر بابىل غۇلىدى، ئۇ ئۆز زىنا-بۇزۇقلۇقىنىڭ سەۋدالىق شارابىنى پۈتكۈل ئەللەرگە ئىچكۈزگەن»<sup>(90)</sup>.

<sup>87</sup> «پاك ئادەملەر» — گرېك تىلىدا ئادەتتە بۇ سۆز جىنسىي مۇناسىۋەتنى ئۆتكۈزۈشكەن كىشىلەرنى كۆرسىتىدۇ. مۇشۇ يەردە (1) ئەمەلىي شۇ مەنىدە (2) ياكى روھىي جەھەتتە كۆچمە مەنىدە (3) ياكى ئىككى مەنىدە تەڭ بولۇشى مۇمكىن. ئايەتتىن كۆرۈنىدۇكى، ئۇلار ھەممىسى ئوغۇل بالىلار. <sup>88</sup> «ھوسۇلنىڭ تۇنجى مېۋىسى» نىڭ ئۆز قىممىتى بار، ئەلۋەتتە؛ تەۋرات دەۋرىدە ئىسرائىللار دائىم «ھوسۇلنىڭ تۇنجى مېۋىسى» خۇداغا (نەزىر قىلىپ) ئاتايتتى. بۇ ئىشلار توغرىلىق «قوشۇمچە سۆز» بىزنىمۇ كۆرۈڭ.

<sup>89</sup> مۇشۇ يەردە بەزى كونا كۆچۈرۈلمىلەردە «چۈنكى ئۇلار خۇدانىڭ تەختى ئالدىدا ئەيىبىسىز ئىسپاتلىنىدۇ» دېگەن سۆزلەر قوشۇلدى.

<sup>90</sup> «زىنا-بۇزۇقلۇقنىڭ سەۋدالىق شارابى». گرېك تىلىدا «سەۋداسى» دېگەن سۆز ئىككى بىسلىق سۆز بولۇپ، يەنە «غەزەپ» دېگەن مەنىسىمۇ بار؛ شۇبھىسىزكى، مۇشۇ يەردە بۇنىڭ ئىككىنچى مەنىدە كەلگەن؛ بابىلنىڭ شارابىنى ئىچكەنلەر خۇدانىڭ قاتتىق غەزىپىگە ئۇچرايدۇ.

<sup>9</sup> ئالدىنقى ئىككى پەرىشتىنىڭ كەينىدىن يەنە بىر پەرىشتە، يەنى ئۈچىنچى پەرىشتە يۇقىرى ئاۋاز بىلەن مۇنداق دېدى: — «كىمدىكىم دېگەن ۋە ئۇنىڭ بۇت-ھەيكىلىگە چوقۇنسا، ئۇنىڭ تامغىسىنى پېشانىسىگە ياكى قولىغا قوبۇل قىلسا، <sup>10</sup> خۇدانىڭ قەھرىنىڭ ئەبجەش قىلىنمىغان ساپ شارابىنى ئۇنىڭ غەزىپى بىلەن تولغان قەدەھتە ئىچىدۇ. ئۇ مۇقەددەس پەرىشتىلەرنىڭ ۋە قوزنىڭ ئالدىدا ئوت ۋە گۈڭگۈرتتە قىيىلىدۇ. <sup>11</sup> ئۇلارنىڭ قىيىلىشلىرىدىن چىققان ئىس-تۈتەكلەر ئەبەدىلەپ پۇرقىراپ تۇرىدۇ؛ دېگەن ۋە ئۇنىڭ بۇت-ھەيكىلىگە چوقۇنغانلار ياكى ئۇنىڭ نامىنىڭ تامغىسىنى قوبۇل قىلغانلارغا كېچە-كۈندۈز ئاراملىق بولمايدۇ».

<sup>12</sup> مۇقەددەس بەندىلىرىنىڭ سەۋرى-تاقىتى ۋە ئېتىقادى مانا شۇ ئىشلاردا مەلۇم بولىدۇ. <sup>13</sup> مەن يەنە ئاسماندا مۇنداق بىر ئاۋازنى ئاڭلىدىم: — «بۇ سۆزنى ياز: «بۇنىڭدىن كېيىن رەببە ۋاپات بولۇپ ئۆلگەنلەر بەختلىكتۇر! — دۇرۇس، دەيدۇ روھ» <sup>(91)</sup>، — ئۇلار ھازىر ئۆز ئىشلىرىدىن توختاپ ئارام ئالالايدۇ. چۈنكى قىلغان ئەمەللىرى ئۇلارغا ئەگىشىپ كېلىدۇ» <sup>(92)</sup>.

## يەر يۈزىدىن ئالغان ئىككى ئورما

<sup>14</sup> مەن كۆردۈمكى، مانا بىر پارچە ئاق بۇلۇت، بۇلۇتنىڭ ئۈستىدە بېشىغا ئالتۇن تاج كىيگەن، قولىدا ئۆتكۈر بىر ئورغاق تۇتقان ئىنسانئوغلغا ئوخشايدىغان بىرسى <sup>(93)</sup> ئولتۇراتتى. <sup>15</sup> ئىبادەتخانىدىن باشقا بىر پەرىشتە چىقىپ، بۇلۇتنىڭ ئۈستىدە ئولتۇرغۇچىغا يۇقىرى ئاۋاز بىلەن: —

<sup>91</sup> «روھ» — مۇقەددەس روھ.

<sup>92</sup> «ئۇلارنىڭ قىلغان ئەمەللىرى ئۇلارغا ئەگىشىپ كېلىدۇ» — دېمەك، ئەمەللىرىنىڭ ئىنئامى بېشىغا چۈشىدۇ.

<sup>93</sup> «ئىنسانئوغلغا ئوخشايدىغان بىرسى» — بىزنىڭچە، بۇ زات مەسىھ بولۇشى كېرەك. چۈنكى «يو»، 14:3-11 دە «ئورما ئورغۇچى» نىڭ خۇدانىڭ ئۆزى ئىكەنلىكى كۆرۈنىدۇ.

ئورغىقىڭنى سال ۋە ئورۇشقا باشلا! چۈنكى ئورما ۋاقتى كەلدى، يەر يۈزىدىكى زىرائەتلەر پىشپى يېتىلدى، دېدى. («يۈ» 14:3-11)

<sup>16</sup> بۇلۇت ئۈستىدە ئولتۇرغۇچى ئورغىقىنى يەر يۈزىگە سالىدى ۋە يەر يۈزىدىكى زىرائەتلەر ئورۇلدى.

<sup>17</sup> ئەرشتە بولغان ئىبادەتخانىدىن يەنە بىر پەرىشتە چىقتى. ئۇنىڭمۇ ئۆتكۈر بىر ئورغىقى بار ئىدى. <sup>18</sup> ئارقىدىنلا، ئوتنى باشقۇرىدىغان <sup>(94)</sup> يەنە بىر پەرىشتە قۇربانگاھىدىن چىقىپ، ئۆتكۈر ئورغاق تۇتقان پەرىشتىگە يۇقىرى ئاۋاز بىلەن: — ئۆتكۈر ئورغىقىڭنى سېلىپ، يەر يۈزىدىكى ئۈزۈم تېلىنىڭ <sup>(95)</sup> ساياقلىرىنى يىغىۋال، چۈنكى ئۈزۈملىرى پىشپى يېتىلدى، — دېدى.

<sup>19</sup> بۇنىڭ بىلەن پەرىشتە ئورغىقىنى يەر يۈزىگە سالىدى ۋە يەردىكى ئۈزۈم تېلىنىڭ <sup>(96)</sup> مېۋىلىرىنى يىغىپ، خۇدانىڭ قەھرىنىڭ چوڭ شاراب كۆلچىكىگە تاشلىدى. <sup>20</sup> شەھەرنىڭ سىرتىدىكى <sup>(97)</sup> شاراب كۆلچىكىدىكى ئۈزۈملەر دەسسىلىپ، شەرىتلىرى قان بولۇپ، ئاتنىڭ تىزگىنىگە چىقىدىغان ئېگىزلىكتە ئۈچ يۈز چاقىرىم <sup>(98)</sup> يىراقلىققا ئاقتى. («يەش» 6:1-63، «ۋەھى» 13:19)

## «يەتتە جىنە» — ئاخىرقى يەتتە بالايىئاپەت

**15** <sup>1</sup> ئاسماندا زور ھەم كارامەتلىك يەنە بىر ئالامەتنى، يەنى ئاخىرقى يەتتە بالايىئاپەتنى تۇتۇپ تۇرغان يەتتە پەرىشتىنى كۆردۈم (ئاخىرقى بالايىئاپەت دېيىلىشتىكى سەۋەب، خۇدانىڭ غەزىپى بۇلار بىلەن ئاخىرلىشىدۇ).

<sup>94</sup> «ئوتنى باشقۇرىدىغان» — بەلكىم ئەرشتىكى ئىبادەتخانىنىڭ قۇربانگاھىدىكى ئوتقا مەسئۇل بولغان پەرىشتە.

<sup>95</sup> ياكى «ئۈزۈملەرنىڭ».

<sup>96</sup> ياكى «ئۈزۈملەرنىڭ».

<sup>97</sup> «شەھەر» مۇشۇ يەردە بەلكىم يېرۇسالېمنى كۆرسىتىدۇ.

<sup>98</sup> «ئۈچ يۈز چاقىرىم» — گرېك تىلىدا «بىر مىڭ ئالتە يۈز ستادىيون». بىر ستادىيون 185 مېتر،

1600 ستادىيون 290 كىلومېتر.

<sup>2</sup> مەن يەنە ئوت ئارىلاش ئەينەك دېڭىزىدەك بىر كۆرۈنۈشنى ھەم ئەينەك دېڭىزنىڭ ئۈستىدە تۇرغان، دېۋە ۋە ئۇنىڭ بۇت-ھەيكىلى ۋە نامىنىڭ رەقىمى ئۈستىدىن غالىب كەلگەنلەرنى كۆردۈم. ئۇلارنىڭ قوللىرىدا خۇدا بەرگەن چېلتارلار بولۇپ،<sup>3</sup> ئۇلار خۇدانىڭ قۇل-خىزمەتكارى بولغان مۇسانىڭ كۈيىنى ھەم قوزنىڭ كۈيىنى ئېيتىشاتتى: -

«ئۇلۇغ ۋە كارامەت سېنىڭ قىلغانلىرىڭ،  
ئى ھەممىگە قادىر پەرۋەردىگار خۇدا،  
يوللىرىڭ ئادىل ۋە ھەقتۇر،  
ئى پۈتكۈل ئەللەرنىڭ پادىشاھى!  
<sup>4</sup> ئى پەرۋەردىگار، كىم سەندىن قورقمايدىغان،  
نامىڭنى ئۇلۇغلىمايدىغان بولالىسۇن؟  
چۈنكى بىردىنبىر مۇقەددەس ئۆزۈڭدۇرسەن؛  
بارلىق ئەللەر ئالدىڭغا كېلىدۇ،  
ساڭا سەجدە قىلىدۇ؛  
چۈنكى ھەققانىي قىلغانلىرىڭ<sup>(99)</sup> ئاشكارە بولدى».

(«يەر»، 7:10، «زەب»، 10-9:86).

<sup>5</sup> بۇ ئىشلاردىن كېيىن، مەن كۆردۈمكى، مانا ئەرشتىكى ئىبادەتخانا، يەنى ھۆكۈم-گۇۋاھلىق چېدىرى<sup>(100)</sup> ئېچىلدى! <sup>6</sup> يەتتە بالايىناپەتنى ئۆز ئىلكىدە تۇتقان يەتتە پەرىشتە پاكىز، پارقراپ تۇرىدىغان لىباس كىيگەن، كۆكسىگە ئالتۇن كەمەر باغلىغان ھالدا ئىبادەتخانىدىن چىقتى. <sup>7</sup> تۆت ھايات

<sup>99</sup> «ھەققانىي قىلغانلىرىڭ» ياكى «ھەققانىي ھۆكۈملىرىڭ».

<sup>100</sup> «ھۆكۈم-گۇۋاھلىق چېدىرى» — تەۋرات دەۋرىدە ئىبادەت چېدىرى «ئەھدە ساندۇقى» ھەم ئۇنىڭ ئىچىدىكى «ئون پەرمان» نىڭ ماكانى بولغانىدى. بۇ «ئون پەرمان» خۇدانىڭ خاراكتېرى ۋە پەزىلەتلىرىنى كۆرسىتىدىغان بولغاچ، چېدىر بەزىدە «ھۆكۈم-گۇۋاھلىق چېدىرى» ياكى «ئەھدە-گۇۋاھلىق چېدىرى» دەپ ئاتالغانىدى. ئەرشتىكى «مۇقەددەس چېدىر» ئۇنىڭغا ئوخشاشلا خۇدانىڭ تەبىئىتى توغرىلىق ئالاھىدە گۇۋاھلىق بەرسە كېرەك.

مەخلۇقنىڭ بىرى يەتتە پەرىشتىگە ئەبەدىلئەبەد ياشايدىغان خۇدانىڭ قەھرى بىلەن تولغان يەتتە ئالتۇن چىنىنى بەردى. <sup>8</sup> ئىبادەتخانا خۇدانىڭ شان-شەرىپى ۋە قۇدرىتىدىن تۇتۇن بىلەن لىق تولدى. يەتتە پەرىشتىنىڭ يەتتە بالايىناپىتى ئاياغلاشمىغۇچە، ھېچكىم ئىبادەتخانىغا كىرەلمىدى. («مىس»، 36:34-40، «1 پاد.» 12-11:8)

## خۇدانىڭ قەھرى تولغان يەتتە چىنە

**16** <sup>1</sup> شۇنىڭدىن كېيىن، ئىبادەتخانىدىن كۆتۈرۈلگەن يۇقىرى بىر ئاۋازنىڭ يەتتە پەرىشتىگە: «بېرىڭلار، خۇدانىڭ قەھرى تولغان يەتتە چىنىنى يەر يۈزىگە تۈكۈڭلار!» دېگەنلىكىنى ئاڭلىدىم. <sup>2</sup> بىرىنچىسى بېرىپ چىنىدىكىنى يەر-زېمىنغا تۈكتى. بۇنىڭ بىلەن دىۋىنىڭ تامغىسى بېسىلغان ۋە ئۇنىڭ بۇت-ھەيكىلىگە چوقۇنغانلاردا بىرخىل يىرگىنچىلىك ھەم ئازابلىق چاقا-جاھارەت پەيدا بولدى. <sup>3</sup> ئىككىنچىسى چىنىدىكىنى دېڭىزغا تۈكتى؛ دېڭىز سۈيى ئۆلۈكنىڭ قېنىغا ئوخشاش قانغا ئايلىندى ۋە ئىچىدىكى پۈتۈن جانلىقلار ئۆلدى. <sup>4</sup> ئۈچىنچىسى چىنىدىكىنى دەريا ۋە بۇلاقلىرىنىڭ سۇلىرىغا تۈكتى؛ ئۇلارنىڭ سۈيىمۇ قانغا ئايلىندى. <sup>5</sup> ئاندىن مەن سۇلارنىڭ پەرىشتىسىنىڭ مۇنداق دېگەنلىكىنى ئاڭلىدىم: —

«مۇشۇنداق ھۆكۈملەرنى چىقىرىشىڭدا ئادىل بولغانسەن،  
ئى ھازىر بار بولغۇچى، بار بولغان مۇقەددەس بولغۇچى!  
<sup>6</sup> مۇشۇ ئادەملەر مۇقەددەس بەندىلەر ۋە پەيغەمبەرلەرنىڭ قېنىنى تۆككەنلىكى ۋە جىدىن،  
سەن ئۇلارغا ئىچكىلى قان بەردىڭ. ئۇلار شۇنىڭغا لايىقتۇر.»

<sup>7</sup> ئاندىن قۇربانگاھنىڭ جاۋابىن: —

«شۇنداق، ئى ھەممىگە قادىر پەرۋەردىگار خۇدا،  
ھۆكۈملىرىڭ ھەق ۋە ئادىلدۇر»  
— دېگەنلىكىنى ئاڭلىدىم.

<sup>8</sup> تۆتىنچىسى چىنىدىكىنى قۇياشنىڭ ئۈستىگە تۆكتى؛ بۇنىڭ بىلەن قۇياشقا ئىنسانلارنى ئوت بىلەن <sup>(101)</sup> ئۆرتىگىلى قۇدرەت بېرىلدى.

<sup>9</sup> شۇنىڭ بىلەن ئىنسانلار دەھشەتلىك قىزىقتا ئۆرتەلدى؛ بىراق ئۇلار ھېچ توۋا قىلمىدى ۋە بۇ بالايىنپاتەلەرنىڭ ئىگىسى بولغان خۇدانى ئۇلۇغلاشنىڭ ئورنىغا ئۇنىڭ نامىنى قارغاشتى.

<sup>10</sup> بەشىنچىسى چىنىدىكىنى دېۋىنىڭ تەختىگە تۆكتى؛ دېۋىنىڭ پادىشاھلىقىنى قاراڭغۇلۇق باستى، كىشىلەر ئازابتىن تىللىرىنى چىشلەشتى <sup>11</sup> ۋە ئاغرىق-ئازابى ۋە چاقا-جاراھەتلىرىنىڭ دەستىدىن ئەرشتىكى خۇدانى كۆيۈرلۈك قىلىپ قارغىشىپ، قىلمىشلىرىغا ھېچ توۋا قىلىشمىدى.

<sup>12</sup> ئالتىنچىسى چىنىدىكىنى ئۇلۇغ ئەفرات دەرياسىغا تۆكتى؛ شۇ ھامان كۈنچىقىشتىن كېلىدىغان پادىشاھلارنىڭ يولىنى ھازىرلاشقا <sup>(102)</sup> دەريانىڭ سۈيى قۇردى. («يەر»، 10:46، 36:51، «ۋەھ»، 14:9) <sup>13</sup> ئاندىن مەن ئەجدىھاننىڭ، دېۋىنىڭ ۋە ساختا پەيغەمبەرنىڭ <sup>(103)</sup> ئېغىزلىرىدىن چىققان پاقىغا ئوخشايدىغان ئۈچ ناپاك روھنى كۆردۈم. <sup>14</sup> بۇلار مۆجىزىلىك ئالامەتلەرنى كۆرسىتىدىغان جىنلارنىڭ روھلىرى بولۇپ، پۈتكۈل يەر يۈزىدىكى پادىشاھلارنى ھەممىگە قادىر خۇدانىڭ دەھشەتلىك كۈندىكى جەڭگە جەم قىلىشقا ئۇلارنىڭ يېنىغا چىقىپ كېتىۋاتاتتى <sup>15</sup> («مانا، مەن ئوگرىدەك كېلىمەن» <sup>(104)</sup>! يالىڭاچ ماڭماسلىق، نومۇسى كۆرۈنمەسلىكى ئۈچۈن، كىيىملىرىنى چىڭ ساقلاپ،

<sup>101</sup> «ئوت بىلەن» — دېمەك، ئوتتەك قىزىقلىقى بىلەن. 9-ئايەتنى كۆرۈڭ.

<sup>102</sup> «كۈنچىقىشتىن كېلىدىغان پادىشاھلار» — ھارماڭبېدوندا بولغان جەڭگە قاتنىشىشقا كېلىدىغان پادىشاھلار (16-ئايەتنى كۆرۈڭ).

<sup>103</sup> «ساختا پەيغەمبەر» — قوزنىڭ قىياپىتىدە بولغان دېۋ (13:11-17).

<sup>104</sup> «ئوگرىنىڭ كېلىشى» — بەلكىم كۈتۈلمىگەن ۋاقىتتا، تۇيۇقسىز كېلىشىنى كۆرسەتسە كېرەك.

سەگەك تۇرغانلار بەختلىكتۇر!»<sup>(105)</sup>). («يو. 14:3، «ھوش. 5:1، 11) 16 ئەمدى ناپاك روھلار پادىشاھلارنى<sup>(106)</sup> ئىبرانىيچە «ھارماگېددون»<sup>(107)</sup> دېيىلىدىغان يەرگە جەم قىلدى.

17 يەتتىنچىسى چىنىدىكىنى ھاۋاغا تۆكتى؛ ئەرىشتىكى ئىبادەتخانىدىن، تەختتىن يۇقىرى بىر ئاۋاز كۆتۈرۈلۈپ: «ئىش تامام بولدى!» دېيىلدى.

18 شۇنڭا چاقماقلار چېقىلدى، تۈرلۈك ئاۋازلار ۋە گۈلدۈرمامىلار ئاڭلاندى ۋە دەھشەتلىك بىر يەر تەۋرەش يۈز بەردى؛ ئىنسانلار يەر يۈزىدە ئاپىرىدە بولغاندىن بېرى بۇنىچىلىك دەھشەتلىك يەر تەۋرەش ھېچ بولۇپ باقمىغانىدى. 19 كاتتا شەھەر<sup>(108)</sup> ئۈچكە بۆلۈندى؛ ھەرقايسى ئەللەردىكى شەھەرلەرمۇ غۇلتىلدى. شۇنىڭ بىلەن كاتتا شەھەر بابىل خۇدانىڭ يادىغا كېچىپ ئۇنىڭ ئەشەددىي قەھرىلىك شارابى بىلەن تولغان قەدەھ ئۇنىڭغا بېرىلدى. 20 بارلىق ئاراللار ئۆزىنى قاقچۇرۇپ غايىب بولدى، تاغلارمۇ يوق بولدى؛ 21 ئىنسانلارنىڭ ئۈستىگە ھەرىس دانىسى بىر تالانت ئېغىرلىقتا<sup>(109)</sup> كېلىدىغان مۆلدۈر ئاسماندىن ياغدى. مۆلدۈر ئاپىتى شۇنداق دەھشەتلىك بولدىكى، ئادەملەر ئاپەتنىڭ دەستىدىن خۇدانى كۆپۈرلۈك قىلىپ قارغاشتى.

## چوڭ پاھىشە ئايال «بابىل»

17 <sup>1</sup> يەتتە چىنىسى بار يەتتە پەرىشتىنىڭ بىرى كېلىپ، ماڭا سۆزلەپ:

– بۇ يەرگە كەل، نۇرغۇن سۇلار ئۈستىدە ئولتۇرغان چوڭ پاھىشە ئايالنىڭ تارتىدىغان جازاسىنى ساڭا كۆرسىتىپ قوياي. <sup>2</sup> يەر يۈزىدىكى پادىشاھلار

<sup>105</sup> مۇشۇ سۆزلەرنى دېگۈچى مەسىھ ئۆزى.

<sup>106</sup> گرېك تىلىدا «ئۇلار ئۇلارنى...».

<sup>107</sup> «ھارماگېددون» — «مەگىددو تېغى» دېگەن مەنىدە. ئىبرانىي تىلىدا «ھار-مەگىددو».

<sup>108</sup> «كاتتا شەھەر» بايلىدۇر (8:14، 10:18 قاتارلىقلارنى كۆرۈڭ).

<sup>109</sup> «بىر «تالانت» ئېغىرلىق» — 45 كىلو.



ئۇنىڭ بىلەن بۇزۇقلۇق ئۆتكۈزدى، يەر يۈزىدىكىلەر ئۇنىڭ بۇزۇقلۇقىنىڭ شارابىدىن مەست بولۇشتى، — دېدى.

<sup>3</sup> شۇنىڭ بىلەن ئۇ پەرىشتە مېنى روھنىڭ ئىلكىدىكى ھالەتتە <sup>(110)</sup> بىر چۆلگە ئېلىپ باردى. ئۇ يەردە يەتتە باشلىق، ئون مۇڭگۈزلۈك، پۈتۈن ئەزاينى كۆپۈرلۈك ناملىرى قاپلىغان بىر توق قىزىل دېۋىنىڭ ئۈستىدە ئولتۇرغان بىر ئايالنى كۆردۈم. <sup>4</sup> ئايال سۆسۈن ۋە توق قىزىل كىيىم كىيگەن بولۇپ، ئالتۇن، قىممەتلىك ياقۇت ۋە مەرۋايىتلار بىلەن پەردازلانغانىدى. قولىدا يىرگىنچىلىك نومۇسسىزلىقلار ۋە ئۆز بۇزۇقلۇقىنىڭ نىجاسەتلىرى بىلەن تولغان بىر ئالتۇن قەدە بار ئىدى. <sup>5</sup> پېشانىسىگە بىر سىر <sup>(111)</sup> — «كاتتا بابىل، پاھىشلىرىنىڭ ۋە دۇنيادىكى پۈتكۈل يىرگىنچىلىك نومۇسسىزلىقلارنىڭ ئانىسى» دېگەن نام پۈتۈكلۈك ئىدى. <sup>6</sup> مەن ئايالنىڭ مۇقەددەس بەندىلەرنىڭ قېنى ۋە ئەيساغا گۇۋاھلىق بەرگۈچىلەرنىڭ <sup>(112)</sup> قېنى بىلەن مەست بولغانلىقىنى كۆردۈم. ئۇنى كۆرۈپ تولىمۇ تەنە جىجۇپ قىلىپ ئىنتايىن ھەيران قالدىم. <sup>7</sup> پەرىشتە ماڭا مۇنداق دېدى:

— «نېمىگە ھەيران قالدىڭ؟ ئايالنىڭ ۋە ئۇنى كۆتۈرۈپ تۇرغان يەتتە باشلىق، ئون مۇڭگۈزلۈك دېۋىنىڭ سىرىنى ساڭا ئېيتىپ بېرى. <sup>8</sup> سەن كۆرگەن دېۋە بىر زامانلاردا بار ئىدى، ھازىر يوق؛ ئۇزۇن ئۆتمەي تېڭى يوق ھاڭدىن چىقىپ، ھالاكەتكە قاراپ ماڭىدۇ. يەر يۈزىدە تۇرۇۋاتقانلار — دۇنيا ئايرىدە بولغاندىن بۇيان ئىسىملىرى ھاياتلىق دەپتىرىگە پۈتۈلمىگەن كىشىلەر دېۋىنى كۆرۈپ ئىنتايىن ھەيران قالدى. چۈنكى ئۇ بىر زامانلاردا بار ئىدى، ھازىر يوق، لېكىن يەنە پەيدا بولىدۇ» <sup>(113)</sup>.

<sup>110</sup> «روھنىڭ ئىلكىدىكى ھالەتتە» — «روھ» مۇشۇ يەردە ياكى ئۆز روھىنى ياكى مۇقەددەس روھنىمۇ كۆرسىتىشى مۇمكىن.

<sup>111</sup> «سىر» — ئىنجىلدا ئەسلىدە يوشۇرۇن، خۇدا ئۆز بەندىلىرىگە ئاشكارە قىلغان بىر ئاجايىپ ھەقىقەتنى كۆرسىتىدۇ.

<sup>112</sup> ياكى «ئەيسانىڭ گۇۋاھچىلىرى». بىرىنچى ئەسىرنىڭ ئاخىرقى يىللىرىدىن تارتىپ «گۇۋاھچى» دېگەن سۆز «خۇدانىڭ يولىدا قۇربان بولغۇچى» دېگەن مەنىنىمۇ بىلدۈرەتتى. سەۋەبى، نۇرغۇنلىغان ئېتىقادچىلار گۇۋاھلىق بېرىش يولىدا ئۆلۈمگە مەھكۇم قىلىناتتى.

<sup>113</sup> بۇ سىرلىق ئايەت، شۇنداقلا بۇ بايتا بېشارەت قىلىنغان باشقا ئىشلار ئۈستىدە «قوشۇمچە سۆز» بىزىم تەخمىنلىمىز.

<sup>9</sup> مانا بۇنى چۈشىنىشكە لازىم بولغان ھېكمەت: – يەتتە باش بولسا ئۇ ئايال ئولتۇرغان يەتتە تاغقا، شۇنداقلا يەتتە پادىشاھقا ۋەكىللىك قىلىدۇ. <sup>10</sup> بۇلارنىڭ بەشى يىقىلغان، بىرسى بار، يەنە بىرى تېخى كەلمىدى. ئۇ كەلگەندە پەقەت ئازلا ۋاقىت تۇرالايدۇ. <sup>11</sup> بۇرۇن بار بولغان، ئەمدى ھازىر يوق بولغان دېۋىنىڭ ئۆزى سەككىزىنچى پادىشاھدۇر، شۇنداقلا ئۇ ھەم يەتتىسىدىن بىرى بولۇپ ھالاكەتكە قاراپ ماڭدۇ <sup>(114)</sup>.

<sup>12</sup> سەن كۆرگەن ئون مۇڭگۈز ئون پادىشاھدۇر. ئۇلارنىڭ پادىشاھلىقلىرى تېخى يوق، ئەمدى ئۇلارغا دېۋە بىلەن بىللە بىر سائەتلىك پادىشاھلىق ھوقۇقى بېرىلىدۇ <sup>(115)</sup>. <sup>13</sup> بۇ پادىشاھلار بىر ئوي، بىر نىيەتتە بولۇپ ئۆز قۇدرىتى ۋە ھوقۇقلىرىنى دېۋىگە بېرىشىدۇ. <sup>14</sup> دېۋە ۋە پادىشاھلار بىرلىشىپ قوزغا قارشى جەڭ قىلىدۇ. قوزا ئۇلارنىڭ ئۈستىدىن غالىب كېلىدۇ، چۈنكى ئۇ رەبىلەرنىڭ رەببى، پادىشاھلارنىڭ پادىشاھىدۇر. ئۇنىڭ بىلەن بىرگە تۇرغانلار **بولسا** چاقىرىلغان، تاللانغان ۋە ئۇنىڭغا سادىق بولغانلاردۇر».

<sup>15</sup> پەرىشتە ماڭا يەنە:

– پايھىشە ئايال ئۈستىدە ئولتۇرغان، سەن كۆرگەن سۇلار بولسا مىللەتلەر، ئۆزئارا توپلاشقان نۇرغۇن كىشىلەر <sup>(116)</sup>، ئەللەر ۋە ھەر خىل تىللاردا سۆزلىشىدىغان كىشىلەردۇر. <sup>16</sup> سەن كۆرگەن ئون مۇڭگۈز ۋە دېۋە بۇ پايھىشە ئايالدىن نەپەرەتلىنىدۇ، ئۇنى تالان-تاراج قىلىپ يالڭاچلاپ قويىدۇ، ئۇنىڭ گۆشىنى يەپ، ئۆزىنى ئوتتا كۆيدۈرىدۇ. <sup>17</sup> چۈنكى خۇدا ئۆز سۆز-كلاملىرى ئەمەلگە ئاشقۇچە، ئاشۇ ئون پادىشاھنىڭ كۆڭلىگە ئۆز ئىرادىسىنى ئىجرا قىلىپ، بىر قاراردا توختىشىپ پادىشاھلىق ھوقۇقىنى دېۋىگە بېرىش نىيىتىنى سالىدۇ.

<sup>114</sup> بىز بۇ سىرلىق ئايەت ئۈستىدە «قوشۇمچە سۆز» بىزدە توختىلىمىز، ئەلۋەتتە.

<sup>115</sup> «دان». 2: 39-43، 7: 23-26 نى كۆرۈڭ.

<sup>116</sup> «ئۆزئارا توپلاشقان نۇرغۇن كىشىلەر» دېگەن ئىبارە بولسا بەلكىم ئاخىرقى زامانلاردا (1) نۇرغۇن كىشىلەر ئىگە-چاقىسىز سەرسان يۈرىدىغانلىقى ياكى (2) نۇرغۇن كىشىلەر ئۆز دۆلىتى ئىچىدە بىر-بىرىگە ئۇيۇشۇپ سىياسىي مەقسەتتە گۇرۇھلاشقانلىقىنى كۆرسىتىشى مۇمكىن.

<sup>18</sup> — سەن كۆرگەن ئايال يەر يۈزىدىكى پادىشاھلار ئۈستىدىن ھۆكۈمرانلىق قىلىدىغان كاتتا شەھەردۇر<sup>(117)</sup>، — دېدى.

## بابىلىنىڭ گۇمران بولۇشى

**18** <sup>1</sup> ئۇ ئىشلاردىن كېيىن مەن چوڭ ھوقۇقلۇق يەنە بىر پەرىشتىنىڭ ئاسماندىن چۈشۈۋاتقانلىقىنى كۆردۈم. يەر يۈزى ئۇنىڭ جۇلالىلىقىدىن يورۇپ كەتتى.

<sup>2</sup> پەرىشتە يۇقىرى ئاۋاز بىلەن مۇنداق ۋارقىرىدى:

«غۇلىدى! كاتتا شەھەر بابىل غۇلىدى!

ئەمدى ئۇ جىنلارنىڭ ماكانى، ھەربىر ناپاك روھلارنىڭ سۇلاقخانىسى،

ھەربىر مەكرۇھ ۋە يىرگىنچىلىك قۇشلارنىڭ سۇلاق-چاڭگىسى بولدى<sup>(118)</sup>!

(«يەش.» 13:19-22، 14:22-23، 21:9، «يەر.» 36:40، 51:36-37)

<sup>3</sup> چۈنكى بارلىق ئەللەر ئۇنىڭ زىنا-بۇزۇقلۇقىنىڭ سەۋالىق شارابىدىن

ئىچىشتى؛

يەر يۈزىدىكى بارلىق پادىشاھلار ئۇنىڭ بىلەن بۇزۇقلۇق ئۆتكۈزۈشتى،

يەر يۈزىدىكى سودىگەرلەر ئۇنىڭ ئەيش-ئىشەرنىڭ ئەلۋەكچىلىكىدىن

بېيىشتى».

<sup>4</sup> ئاسماندىن يەنە بىر ئاۋازنى ئاڭلىدىم: —

«ئى مېنىڭ خەلقىم، ئۇنىڭ گۇناھلىرىغا شېرىك بولماسلىقىڭلار ئۈچۈن،

ھەم ئۇنىڭ بېشىغا چۈشىدىغان بالايىناپەتلەرگە ئۇچرىماسلىقىڭلار

ئۈچۈن، ئۇنىڭ ئىچىدىن چىقىڭلار!

(«يەش.» 11:52، «يەر.» 50:8، 51:6-8، 45 قاتارلىقلار).

<sup>117</sup> «كاتتا شەھەر» — ئوقۇرمەنلەرنىڭ ئېسىدە بولۇشى كېرەككى، ئۇ بابىلنى كۆرسىتىدۇ (1-ئايەت).

<sup>118</sup> بەزى قەدىمكى كۆچۈرمىلەردە: «ۋە ھەربىر ھارام ۋە يىرگىنچىلىك ھايۋاننىڭ سۇلاق-ئۇۋىسى بولدى» — دېگەن سۆزلەر قوشۇلدى.

<sup>5</sup> چۈنكى ئۇنىڭ گۇناھلىرى پەلەككە يەتكۈدەك دېۋىلىنىپ كەتكەن، خۇدا ئۇنىڭ ھەققانىيەتسىزلىكلىرىنى ئېسىگە ئالدى. («زەب.» 5:36)

<sup>6</sup> ئۇ باشقىلارغا ياندۇرغىنىدەك ئۇنىڭ قىلغىنىنى ئۆزىگە ياندۇرۇڭلار؛ ئۇنىڭ قىلمىشلىرىغا مۇۋاپىق ئىككى ھەسسە قوشالاپ قايتۇرۇڭلار؛ ئۇ باشقىلارغا ئەبجەش قىلىپ بەرگەن قەدەھتە ئۇنىڭغا ئىككى ھەسسە قويۇق ئەبجەش قىلىڭلار.

<sup>7</sup> ئۇ ئۆزىنى قانچىلىك ئۇلۇغلىغان بولسا، قانچىلىك ئەيش-ئىشرەتتە ياشىغان بولسا، ئۇنىڭغا شۇنچىلىك قىيىنلىش ۋە دەرد بېرىڭلار؛ ئۇ كۆڭلىدە: «مەن تۇل ئەمەس، بەلكى تەختە ئولتۇرغان خانىشمەن؛ مەن دەرد-ئەلەمنى ئەسلا كۆرمىمەن» دېگىنى تۈپەيلىدىن، («يەش.» 8:47)

<sup>8</sup> بۇ ۋەجىدىن بىر كۈن ئىچىدىلا ئۇنىڭغا چۈشىدىغان بالايىنپەتلەر، يەنى ئۆلۈم، دەرد-ئەلەم ۋە ئاچارچىلىق كېلىدۇ، ئۇ ئوت بىلەن كۆيدۈرۈلىدۇ؛

چۈنكى ئۇنى سوراق قىلغۇچى پەرۋەردىگار خۇدا قۇدرەتلىكتۇر!.

<sup>9</sup> ئۇنىڭ بىلەن بۇزۇقلۇق قىلغان ۋە ئۇنىڭ بىلەن ئەيش-ئىشرەتتە ياشىغان يەر يۈزىدىكى پادىشاھلار ئۇنى ئۆرتىگەن ئوتنىڭ ئىس-تۈتەكلىرىنى كۆرگەندە، ئۇنىڭ ھالىغا قاراپ يىغا-زار كۆتۈرۈشىدۇ. <sup>10</sup> ئۇلار ئۇنىڭ تارتىۋاتقان ئازابىدىن قورقۇپ، يىراقتا تۇرۇپ دەيدۇكى:

— «ۋاي ئىسىت، ۋاي ئىسىت، ئى كاتتا شەھەر!

ئاھ بابىل، كۈچلۈك شەھەر!

چۈنكى بىر سائەت ئىچىدىلا جازايىڭ بېشىڭغا چۈشتى!»

<sup>11</sup> يەر يۈزىدىكى سودىگەرلەرمۇ ئۇنىڭ ئۈستىدە يىغا-زار قىلىشىدۇ. چۈنكى ئەمدى ئۇلارنىڭ كېمىدىكى يۈك-ماللىرىنى، <sup>12</sup> يەنى ئالتۇن-كۈمۈش، قىممەتلىك ياقۇتلار، ئۇنچە-مەرۋايىت، نەپىس لىباس رەخت، سۆسۈن رەخت، يىپەك،

توق قىزىل رەڭلىك گەزمال<sup>(119)</sup>، ھەرخىل خۇشبۇي تۇرۇنچ ياغاچلار، پىل چىشى بۇيۇملىرى، ئەڭ ئېسىل ياغاچ، تۇچ، تۆمۈر ۋە مەرمەرلەردىن ئىشلەنگەن خىلمۇخىل بۇيۇملار،<sup>13</sup> شۇنىڭدەك قوۋراقدارچىن، تېتىتقۇلار، خۇشبۇي، مۇرمەككى، مەستىكى، شاراب، زەيتۇن مېيى، ئاق ئۇن، بۇغداي، كالا، قوي، ئات، ھارۋا ۋە ئىنسانلارنىڭ تەنلىرى ۋە جانلىرى<sup>(120)</sup> دېگەن ماللىرىنى سېتىۋالدىغان كىشى يوقتۇر.

<sup>14</sup> (ئى بايىل، جېنىڭ مەستانە بولغان ئېسىل مېۋىلەر<sup>(121)</sup> سەندىن كەتتى، بارلىق ھەشەمەتلىك ۋە ھەيۋەتلىك مال-دۇنيالىرىڭ سەندىن يوقالدى. ئۇلار بۇلارنى ئەمدى ھەرگىز تاپالمايدۇ!)

<sup>15</sup> بۇ ماللارنى سېتىپ بېيىغان سودىگەرلەر بولسا شەھەرنىڭ تارتىۋاتقان ئازابىدىن قورقۇپ، يىراقتا تۇرۇپ ئۇنىڭ ئۈستىدە يىغا-زار قىلىشىپ دېيىشىدۇكى: -

<sup>16</sup> «ۋاي ئىسىت، ۋاي ئىسىت، ئى كاتتا شەھەر! نەپىس لىباس رەختلەرگە، سۆسۈن ۋە توق قىزىل رەڭلىك گەزماللارغا ئورنىلىپ، ئالتۇن، قىممەتلىك ياقۇتلار ۋە ئۈنچە-مەرۋايىتلار بىلەن بېزەلگەنسەن! <sup>17</sup> بىر سائەت ئىچىدىلا شۇنچە كاتتا بايلىقلار ۋەيران بولدى!»

بارلىق كېمە خوجايىنلىرى، كېمىدىكى بارلىق يولۇچىلار، كېمىچىلەر ۋە دېڭىزغا تايىنىپ جان باقىدىغانلارنىڭ ھەممىسى يىراقتا تۇرۇپ،<sup>18</sup> ئۇنى ئۆرتىگەن ئوتنىڭ ئىس-تۈتەكلىرىنى كۆرۈپ:

<sup>119</sup> ياكى «توق قىزىل بوياق».

<sup>120</sup> «ئىنسانلارنىڭ تەنلىرى ۋە جانلىرى» دېگەن ئىبارە بەلكىم قۇللارنىڭ ھالىتىنى ياكى بۇ بايلارنىڭ مال-مۈلكىنىڭ كۆپ كىشىلەرنىڭ جانلىرىنىڭ بەدىلىگە كەلگەنلىكىنى كۆرسىتىشىمۇ مۇمكىن. قۇللۇق ئادەملەرنىڭ تەنلىرىنى ھالاك قىلىپلا قالماي، بەلكى ئۇلارنىڭ جان-ھاياتىنىڭ ھەرقانداق ئەھمىيىتىدىن مەھرۇم قىلىدۇ، ئەلۋەتتە.

<sup>121</sup> «ئېسىل (پىشقان) مېۋىلەر» — مۇشۇ يەردە بەلكىم كۆچمە مەنىدە بولۇپ، ھەرخىل ئېسىل نەرسىلەرنى بىلدۈرىدۇ.

– بۇ كاتتا شەھەرگە قايسى شەھەر تەڭ كېلەلسۇن؟ – دەپ پەرياد كۆتۈرۈشتى. <sup>19</sup> ئۇلار باشلىرىغا توپا چېچىپ، پەرياد كۆتۈرۈشۈپ، يىغا-زار قىلىشىپ:

– ۋاي ئىسىت، ۋاي ئىسىت، ئۇ كاتتا شەھەر!  
ئۇ ئارقىلىق، ئۇنىڭ دۆلىتىدىن، دېڭىزدا كېمىسى بارلار بېيىغانىدى!  
بىر سائەت ئىچىدىلا ۋەيران بولدى بۇ شەھەر! – دېيىشىدۇ.  
<sup>20</sup> – «ئۇنىڭ بېشىغا كەلگەنلەردىن شادلىنىڭلار،  
ئەي ئەرش، ئەي مۇقەددەس بەندىلەر، روسۇللار ۋە پەيغەمبەرلەر!  
چۈنكى خۇدا سىلەرنىڭ دەۋايىڭلاردىكى ھۈكۈمنى ئۇنىڭ ئۈستىدىن  
چىقارغان!».

<sup>21</sup> ئاندىن، كۈچلۈك بىر پەرىشتە تۈگمەن تېشىغا ئوخشاش يوغان بىر تاشنى كۆتۈرۈپ، دېڭىزغا تاشلاپ مۇنداق دېدى: –  
«مانا شۇنداق شىددەت بىلەن،  
كاتتا شەھەر بابىل غۇلتىلىدۇ،  
ئۇ قايتىدىن كۆرۈنمەيدۇ!

(«مىس»، 5:15، «يەر»، 63:51-64)

<sup>22</sup> چىلتارچىلارنىڭ، سازچىلارنىڭ،  
نەيچىلەر ۋە سۇنايچىلارنىڭ ئاۋازى سېنىڭدە قايتىدىن ھەرگىز  
ئاڭلانمايدۇ،  
ھەرخىل ھۈنەرنى قىلىدىغان ھۈنەرۋەن سېنىڭدە قايتىدىن ھەرگىز  
تېپىلمايدۇ،

تۈگمەننىڭمۇ ئاۋازى سېنىڭدە قايتىدىن ھەرگىز ئاڭلانمايدۇ، («يەش»، 9-8:24،

«يەر»، 34:7، 10-9:16، 10:25، «ئەز»، 13:26)

<sup>23</sup> ھەتتا چىراغنىڭ يورۇقى سېنىڭدە قايتىدىن ھەرگىز يورۇمايدۇ،  
توي بولۇۋاتقان يىگىت-قىزنىڭ ئاۋازى سېنىڭدە قايتىدىن ھەرگىز  
ئاڭلانمايدۇ؛

چۈنكى سېنىڭ سودىگەرلىرىڭ يەر يۈزىدىكى ئەرپابلار بولۇپ چىقتى،  
بارلىق ئەللەر سېنىڭ سېھىر-ئەپسۇنلىرىڭغا ئالدىدى؛  
24 پەيغەمبەرلەرنىڭ، مۇقەددەس بەندىلەرنىڭ تۈكۈلگەن قانلىرى،  
شۇنداقلا يەر يۈزىدە بارلىق قىرغىن بولغانلارنىڭ قانلىرىمۇ ئۇنىڭدا  
تېپىلدى».

## ئەرشتىكى ھەمدۇسانالار

19 بۇ ئىشلاردىن كېيىن، ئەرشتە زور بىر توپ ئادەملەرنىڭ  
ۋارقىراشلىرىدەك بىر ئاۋازنى ئاڭلىدىم. ئۇلار: -

— ھەمدۇسانا! (122)

نجات، شان-شەرەپ ۋە قۇدرەت خۇدايىمىزغا مەنسۇپتۇر!  
2 چۈنكى ئۇنىڭ ھۆكۈملىرى ھەق ۋە ئادىلدۇر؛  
ئۇ يەر يۈزىنى ئۆز بۇزۇقلۇقى بىلەن بۇزغان چوڭ پاھىشنىڭ ئۈستىدىن  
ھۆكۈم چىقىرىپ،  
ئۆز قۇل-خىزمەتكارلىرىنىڭ قېنىنىڭ ئىنتىقامىنى ئۇنىڭدىن (123) ئالدى،  
— دېيىشەتتى. («زەب.» 9:19، «قان.» 43:32).

3 ئۇلار ئىككىنچى قېتىم: — «ھەمدۇسانا!» دېيىشتى. ئۇنىڭدىن چىققان  
ئىس-تۈتەكلەر ئەبەدىل-ئەبەدىگىچە پۇرقىرايدۇ! («يەش.» 10:34)  
4 يىگىرمە تۆت ئاقساقال ۋە تۆت ھايات مەخلۇق يەرگە يېقىلىپ:  
— «ئامىن! ھەمدۇسانا!» دەپ، تەختتە ئولتۇرغان خۇداغا سەجدە  
قىلىشتى.

122 «ھەمدۇسانا» گرىك تىل ۋە ئىبرانىي تىلىدا «خالىلېلۇياھ!» دېگەن سۆز بىلەن ئىپادىلىنىدۇ.  
مەنىسى «ياھ» قا مەدھىيە بولغاي!». ئوقۇرمەنلەرنىڭ ئېسىدە باركى، «ياھ» «ياھۋەھ»  
(پەرۋەردىگار) نىڭ قىسقارتىلغان شەكلىدۇر.  
123 «ئۇنىڭدىن» - گرىك تىلىدا «ئۇنىڭ قولىدىن».

## قوزنىڭ توي زىياپىتى

<sup>5</sup> ئاندىن تەختتىن كۆتۈرۈلگەن بىر ئاۋاز مۇنداق دېدى: —

«ئەي ئۇنىڭ بارلىق قۇل-خىزمەتكارلىرى،  
ئۇنىڭدىن قورقىدىغان كاتتىلار بولسۇن، تۆۋەنلەر بولسۇن،  
ھەممىڭلار خۇدايىمىزنى مەدھىيىلەڭلار!»

<sup>6</sup> ئاندىن زور بىر توپ ئادەملەرنىڭ ئاۋازىغا، نۇرغۇن سۇلارنىڭ شارقىرىشىغا،  
قاتتىق گۈلدۈرمامىلارنىڭ گۈلدۈرلىشىگە ئوخشاش بىر ئاۋازنىڭ مۇنداق  
دېگەنلىكىنى ئاڭلىدىم: —

«ھەمدۇسانا! ھەممىگە قادىر پەرۋەردىگار خۇدايىمىز سەلتەنەت قىلدى!  
<sup>7</sup> شادلىنىلى، تەنتەنە قىلايلى ۋە ئۇنى مەدھىيىلەپ ئۇلۇغلايلى!  
چۈنكى قوزنىڭ توي-مەرىكە كۈنى يېتىپ كەلدى،  
قىز ئۆزىنى تەييار قىلدى!»

<sup>8</sup> قىزغا كىيىش ئۈچۈن پاكىز، پارقىراپ تۇرىدىغان نەپىس لباس بېرىلدى  
(نەپىس لباس بولسا مۇقەددەس بەندىلەرنىڭ ھەققانىي ئەمەللىرىدۇر).  
<sup>9</sup> ئاندىن، پەرىشتە ماڭا:

— مۇنۇ سۆزلەرنى خاتىرىلىۋال: —

«قوزنىڭ توي زىياپىتىگە چاقىرىلغانلار بەختلىكتۇر!» — دېدى <sup>(124)</sup>.

ئۇ ماڭا يەنە: — بۇلار خۇدانىڭ ھەقىقىي سۆزلىرىدۇر، — دېدى.

<sup>10</sup> مەن ئۇنىڭغا سەجدە قىلغىلى ئايىغىغا يىقىلدىم. لېكىن ئۇ:

— ھەرگىز ئۇنداق قىلما! مەنمۇ خۇدانىڭ سەن ۋە ئەيساغا گۇۋاھلىق  
بەرگۈچى <sup>(125)</sup> قېرىنداشلىرىڭ بىلەن ئوخشاش قۇل-خىزمەتكارمەن. خۇداغىلا

<sup>124</sup> «ئاندىن پەرىشتە ماڭا ... دېدى» — گربىك تىلىدا «ئاندىن ئۇ ماڭا ... دېدى» دېيىلىدۇ.  
سۆزلىگۈچى چوقۇم پەرىشتە بولىدۇ؛ 10-ئايۆتنى كۆرۈڭ.

<sup>125</sup> گربىك تىلىدا «ئەيسانىڭ گۇۋاھلىقىنى تۇتقان...».



ئىبادەت قىل! چۈنكى ۋەھىي-بېشارەتنىڭ روھ-ماھىيىتى بولسا ئەيسا ھەققىدە گۇۋاھلىق بېرىشتۇر<sup>(126)</sup>، — دېدى.

## ئاق ئاتقا مىنگۈچى

<sup>11</sup> ئاندىن كۆردۈمكى، ئاسمان ئېچىلدى ۋە مانا، بىر ئاق ئات تۇراتتى؛ ئۈستىگە مىنگۈچىنىڭ بولسا نامى «سادىق» ۋە «ھەقىقىي» بولۇپ، ئۇ ھەققانىيلىق بىلەن ھۆكۈم چىقىرىدۇ ۋە جەڭ قىلىدۇ. <sup>12</sup> ئۇنىڭ كۆزلىرى ئوت يالقۇنىغا ئوخشايتتى، بېشىدا نۇرغۇن تاجى بولۇپ، تېنىدە ئۆزىدىن باشقا ھېچكىم بىلمەيدىغان بىر نام پۈتۈكلۈك ئىدى. <sup>13</sup> ئۇ ئۈچىسىغا قانغا مىلەنگەن بىر تون كىيگەندى، ئۇنىڭ نامى «خۇدانىڭ كالامى» دەپ ئاتىلىدۇ. <sup>14</sup> ئۇنىڭ كەينىدىن ئەگىشىپ كېلىۋاتقان ئەشتىكى قوشۇنلار بولسا، ئاق ئاتلارغا مىنگەن، ئاپئاق، پاك نەپىس كاناپ لىباس بىلەن كىيىدۇرۇلگەندى. <sup>15</sup> ئۇنىڭ ئاغزىدىن ئۆتكۈر بىر قىلىچ چىقىپ تۇراتتى؛ ئۇ بۇنىڭ بىلەن بارلىق ئەللەرنى ئۇرىدۇ؛ ئۇ ئۇلارنى تۆمۈر كالتەك بىلەن پادىچىدەك باقىدۇ؛ ئۇ ھەممىگە قادىر خۇدانىڭ دەھشەتلىك غەزىپىنىڭ «شاراب كۆلچىكى» نىڭ چەيلىگۈچىسىدۇر. (يەش. «63-باب)

<sup>16</sup> ئۇنىڭ تونى ۋە يوتىسى ئۈستىگە «پادىشاھلارنىڭ پادىشاھى ۋە رەبلىرىنىڭ رەببى» دېگەن نام يېزىلغانىدى.

<sup>17</sup> ئاندىن مەن قۇياشنىڭ ئىچىدە تۇرغان بىر پەرەشتىنى كۆردۈم. ئۇ ئاسماننىڭ ئوتتۇرىسىدا ئۇچۇۋاتقان بارلىق قۇشلارغا يۇقىرى ئاۋاز بىلەن: — كېلىڭلار، خۇدانىڭ كاتتا زىياپىتىگە يىغىلىڭلار! <sup>18</sup> پادىشاھلارنىڭ،

<sup>126</sup> «ۋەھىي-بېشارەتنىڭ روھ-ماھىيىتى بولسا ئەيسا ھەققىدە گۇۋاھلىق بېرىشتۇر». بۇ، ئىنتايىن مۇھىم بىر پرىنسىپتۇر. دېمەك، پۈتكۈل تەۋرات-ئىنجىلدىكى ۋەھىي-بېشارەتلەر ۋە خۇدانىڭ گاھى ۋاقىتلاردا ئۇلاردىن باشقا جامائەتلەردە يۈرگۈزگەن ۋەھىي-بېشارەتلەرنىڭ مېغىزى ۋە جەۋھىرى بولسا «ئەيسا ھەققىدە گۇۋاھلىق (بېرىش)» تۇر. مەلۇم بىر «ۋەھىي-بېشارەت» تە شۇنداق ئامىل ياكى نەتىجە بولمىسا، ئۇنىڭ ھەقىقىي بىر «ۋەھىي-بېشارەت» ئىكەنلىكىدىن گۇمانلىنىشىغا توغرا كېلىدۇ.

سەردارلارنىڭ ۋە پالۋانلارنىڭ<sup>(127)</sup>، ئاتلارنىڭ ۋە ئۇلارغا مىنگەنلەرنىڭ، شۇنداقلا بارلىق ئەت ئىگىلىرىنىڭ، قۇللارنىڭ ھەم ھۆرلەرنىڭ، كاتتىلارنىڭ ھەم تۆۋەنلەرنىڭ گۆشلىرىنى يەڭلار! - دېدى.

<sup>19</sup> شۇنىڭ بىلەن مەن دېۋە، يەر يۈزىدىكى پادىشاھلار ۋە ئۇلارنىڭ قوشۇنلىرىنىڭ ئاتقا مىنگۈچى ھەم ئۇنىڭ قوشۇنى بىلەن جەڭ قىلىش ئۈچۈن توپلانغانلىقىنى كۆردۈم. <sup>20</sup> ئەمدى دېۋە ۋە ئۇنىڭغا ۋاكالىتەن مۆجىزىلىك ئالامەتلەرنى كۆرسەتكەن ساختا پەيغەمبەرنىڭ ھەر ئىككىسى تۇتۇۋېلىندى. (ساختا پەيغەمبەر شۇ ئالامەتلەر بىلەن دېۋىنىڭ تامغىسىنى قوبۇل قىلغان ھەمدە ئۇنىڭ بۇت-ھەيكىلىگە چوقۇنغانلارنى ئازدۇرۇپ يۈرگەندى). ئۇلار ئىككىسى گۇڭگۇرت يېنىۋاتقان ئوت كۆلىگە تىرىك تاشلاندى. <sup>21</sup> قالغىنى بولسا ئاتقا مىنگۈچىنىڭ ئاغزىدىن چىققان قىلىچ بىلەن قىرىلدى. بارلىق پۈتۈن ئۇچار-قاناتلار بۇلارنىڭ گۆشى بىلەن يەپ تويۇندى.

## مەسھەننىڭ يەر يۈزىدىكى مىڭ يىللىق سەلتەنتى

**20** <sup>1</sup> ئۇنىڭدىن كېيىن، قولىدا تېگى يوق ھاڭنىڭ ئاچقۇچى ۋە يوغان زەنجىر تۇتقان بىر پەرىشتىنىڭ ئاسماندىن چۈشۈۋاتقانلىقىنى كۆردۈم. <sup>2</sup> پەرىشتە ئەجدىھانى، يەنى ئىبلىس ياكى شەيتان دېيىلىدىغان ھېلىقى قەدىمىي يىلاننى تۇتۇپ، مىڭ يىللىق زەنجىرلەپ قويدى. <sup>3</sup> ئۇنىڭ مىڭ يىل توشقۇچە ئەللەرنى ئازدۇرماستىقى ئۈچۈن، ئۇنى تېگى يوق ھاڭغا تاشلاپ ھاڭنىڭ ئاغزىنى ئېتىپ پېچەتلىۋەتتى. بۇ ۋاقىتلاردىن كېيىن، ئۇ ۋاقىتتىنچە قويۇپ بېرىلىشى مۇقەررەر.

<sup>4</sup> ئاندىن مەن تەختلەرنى ۋە ئۇلاردا ئولتۇرغانلارنى كۆردۈم. ئۇلارغا ھۆكۈم قىلىش ھوقۇقى بېرىلگەندى. مەن يەنە، ئەيساغا بەرگەن گۇۋاھلىقى

<sup>127</sup> ياكى «قۇدرەتلىكلەرنىڭ».

ۋەجىدىن ۋە خۇدانىڭ سۆز-كلامى ۋەجىدىن كالىسى ئېلىنغانلارنىڭ جانلىرىنىمۇ كۆردۈم. ئۇلار دىۋىگە ۋە ئۇنىڭ بۇت-ھەيكىلىگە چوقۇنمىغان، ئۇنىڭ تامغىسى پېشانىسىگە ۋە قولىغا ئۇرۇلمىغانلار ئىدى. ئۇلار تىرىلىپ، مەسىھ بىلەن بىرلىكتە مىڭ يىل ھۆكۈم سۈردى («1كور.» 3:2-6) <sup>5</sup> (ئۆلگەنلەرنىڭ قالغانلىرى مىڭ يىل توشمىغۇچە تىرىلمەيدۇ). بۇ دەسلەپكى تىرىلىش ئىدى. <sup>6</sup> دەسلەپكى تىرىلىشتىن نېسۋە بولغانلار بەختلىك ۋە مۇقەددەستۇر؛ ئىككىنچى ئۆلۈمنىڭ بۇلارنى ئىلىكىگە ئېلىش ھوقۇقى يوقتۇر. ئۇلار خۇدانىڭ ۋە مەسىھنىڭ كاھىنلىرى بولىدۇ ۋە ئۇنىڭ بىلەن بىرلىكتە مىڭ يىل ھۆكۈم سۈرىدۇ.

## شەيتاننىڭ ئاخىرقى مەغلۇبىيىتى

<sup>7</sup> مىڭ يىل توشقاندا، شەيتان زىنداندىن بوشىتىلىپ، <sup>8</sup> يەر يۈزىنىڭ تۆت بۆلۈڭىدىكى ئەللەرنى، يەنى گوگ ۋە ماگوگنى <sup>(128)</sup> ئازدۇرۇش ۋە ئۇلارنى جەڭ قىلىشقا بىر يەرگە توپلاشقا چىقىدۇ. توپلانغانلارنىڭ سانى دېڭىز ساھىلىدىكى قۇمداك ساناقسىز بولىدۇ. <sup>9</sup> ئۇلار يەر يۈزىدىكى كەڭ تۈزلەڭلىككە چىقىپ <sup>(129)</sup>، مۇقەددەس بەندىلەرنىڭ باراگەھىنى، يەنى خۇدا سۆيىدىغان شەھەرنى مۇھاسىرىگە ئالىدۇ. لېكىن ئاسماندىن ئوت يېغىپ، ئۇلارنى يۇتۇۋېتىدۇ. <sup>10</sup> ئۇلارنى ئازدۇرغان ئىبلىس بولسا دىۋە بىلەن ساختا پەيغەمبەر كۆيۈۋاتقان ئوت ۋە گۈڭگۈرت كۆلىگە تاشلىنىپ، ئۇ يەردە كېچە-كۈندۈز ئەبەدىل-ئەبەدىگىچە قىيىلىدۇ.

<sup>128</sup> «گوگ ۋە ماگوگ» - گوگ بەلكىم «ماگوگ» نىڭ بېشى بولۇشى مۇمكىن («ئەز.» 2:38-3 نى كۆرۈڭ). شۈبھىسىزكى، ئۇيغۇر تىلىدىكى «يەجۇج-مەجۇج» دېگەن ئىسىم ئىبرانىي تىلىدىكى بۇ ئىسىملاردىن چىققانىدى؛ لېكىن «گوگ ۋە ماگوگ» يالماۋۇزدەك بىرخىل مەخلۇق ئەمەس، بەلكى تۈرلۈك ئەللەرنى كۆرسىتىدۇ. («ئەز.» 1:38-29:39 دە، خۇدانىڭ «گوگ ۋە ماگوگ» بىلەن بولغان ئۇرۇشى بېشارەت قىلىنغان. بىراق بىزنىڭچە ئۇ ئۇرۇش «دەھشەتلىك ئازاب-ئوقۇبەت» بىلەن باغلىق بولىدۇ؛ مىڭ يىلنىڭ ئاخىرىدا بولىدىغان، مۇشۇ ئايەتلەردە ئايان قىلىنغان «ئاخىرقى ئۇرۇش» ئۇنىڭغا ئوخشايدىغان بولۇشى مۇمكىن بولسىمۇ، ئۇ ئەمەس.

<sup>129</sup> ياكى «زېمىن (دېمەك پەلەستىن)دىكى كەڭ تۈزلەڭلىككە چىقىپ» ياكى «پۈتۈن يەر يۈزىنى كېزىپ».

## چوڭ ئاق تەخت — ئاخىرقى ھۆكۈم

<sup>11</sup> ئۇنىڭدىن كېيىن، چوڭ بىر ئاق تەخت ۋە ئۇنىڭدا ئولتۇرغۇچىنى كۆردۈم. ئاسمان بىلەن زېمىن ئۇنىڭ يۈزىدىن ئۆزىنى قاپچۇرۇپ، ئۇلار تۇرغان جاي ھەرگىز تېپىلمايدۇ. <sup>12</sup> مەن يەنە كاتتا بولسۇن، ياكى تۆۋەن بولسۇن، ئۆلگەنلەرنىڭ ھەممىسىنىڭ تەختنىڭ ئالدىدا تۇرغانلىقىنى كۆردۈم. كىتابلار ئېچىلدى؛ ئاندىن يەنە بىر كىتاب — «ھاياتلىق دەپتىرى» دەپ ئاتالغان كىتاب ئېچىلدى. ئۆلگەنلەرگە كىتابلاردا خاتىرىلەنگىنى بويىچە ئۆز ئەمەلىيىتىگە قاراپ ھۆكۈم قىلىندى. <sup>13</sup> دېڭىز ئۆزىدە ئۆلگەنلەرنى تاپشۇرۇپ بەردى، ئۆلۈم ۋە تەھتىسارامۇ ئۆزلىرىدىكى ئۆلگەنلەرنى تاپشۇرۇپ بېرىشتى. ھەركىمنىڭ ئۈستىگە ئۆز ئەمەلىيىتىگە قاراپ ھۆكۈم قىلىندى. <sup>14</sup> ئاندىن ئۆلۈم ۋە تەھتىسارا ئوت كۆلىگە تاشلاندى. مانا ئىككىنچى ئۆلۈم — ئوت كۆلىدۇر. <sup>15</sup> كىمنىڭ ئىسمىنىڭ ھاياتلىق دەپتىرىدە يېزىلمىغانلىقى بايقالسا، ئوت كۆلىگە تاشلاندى.

## يېڭى ئاسمان، يېڭى زېمىن

**21** <sup>1</sup> ئاندىن، يېڭى ئاسمان ۋە يېڭى زېمىننى كۆردۈم؛ چۈنكى بۇرۇنقى ئاسمان ۋە زېمىن ئۆتۈپ كەتكەنىدى، دېڭىزمۇ مەۋجۇت بولمىدى. <sup>2</sup> مۇقەددەس شەھەرنىڭ، يەنى خۇدادىن چىققان، خۇددى ئۆز يىگىتىگە توي پەردازلىرىنى قىلىپ ھازىرلانغان قىزدەك يېڭى يېرۇسالېمنىڭ ئەرشتىن چۈشۈۋاتقانلىقىنى كۆردۈم. <sup>3</sup> ئەرشتىن <sup>(130)</sup> يۇقىرى كۆتۈرۈلگەن بىر ئاۋازنىڭ مۇنداق دېگەنلىكىنى ئاڭلىدىم: «مانا، خۇدانىڭ ماكانى ئىنسانلارنىڭ ئارىسىدىدۇر؛ ئۇ ئۇلار بىلەن بىللە ماكانلىشىپ تۇرىدۇ، ئۇلار ئۇنىڭ خەلقى بولىدۇ. خۇدا ئۆزىمۇ ئۇلار بىلەن بىللە تۇرۇپ، ئۇلارنىڭ خۇداسى بولىدۇ. (يەش. 14:7، «يەر. 7:24، 33:31، «زەك. 8:8) <sup>4</sup> ئۇ ئۇلارنىڭ كۆزلىرىدىكى ھەر

<sup>130</sup> ياكى «تەختتىن».

تامچە ياشنى سۈرتىدۇ؛ ئەمدى ئۆلۈم ئەسلا بولمايدۇ، نە ماتەم، نە يىغا-زار، نە قايغۇ-ئەلەم بولمايدۇ، چۈنكى بۇرۇنقى ئىشلار ئۆتۈپ كەتتى». (يەش. 8:25) <sup>5</sup> تەختتە ئولتۇرغۇچى:

— مانا، ھەممىنى يېڭى قىلىمەن! — دېدى. ئۇ ماڭا يەنە:  
— بۇلارنى خاتىرىلىۋال! چۈنكى بۇ سۆزلەر ھەقىقىي ۋە ئىشەنچلىكتۇر، — دېدى. <sup>6</sup> ئۇ يەنە ماڭا مۇنداق دېدى: —

«ئىش تامام بولدى! مەن «ئالفا» ۋە «ئومېگا» دۇرمەن <sup>(131)</sup>، مۇقەددىمە ۋە خاتىمە ئۆزۈمدۇرمەن. ئۆسسەن ھەركىمگە ھاياتلىق سۈيىنىڭ بۇلىقىدىن ھەقسىز بېرىمەن. <sup>7</sup> غەلبە قىلغۇچى ھەركىم بۇلارغا مىراسخورلۇق قىلىدۇ؛ مەن ئۇنىڭ خۇداسى بولىمەن، ئۇمۇ مېنىڭ ئوغلۇم بولىدۇ. <sup>8</sup> لېكىن قورقۇنچاقلار، ئېتىقادسىزلار، يىرگىنچلىكلەر، قاتىللار، بۇزۇقلۇق قىلغۇچىلار، سېھىرگەرلەر، بۆتپەرەسلەر ۋە بارلىق يالغانچىلارغا بولسا، ئۇلارنىڭ قىسمىنى ئوت بىلەن گۈڭگۈرت يېنىپ تۇرۇۋاتقان كۈلدۈر — بۇ بولسا ئىككىنچى ئۆلۈمدۇر».

## يېڭى يېرۇسالېم

<sup>9</sup> ئاخىرقى يەتتە بالايىئاپەت بىلەن تولغان يەتتە چىنىنى تۇتقان يەتتە پەرىشتىدىن بىرى كېلىپ، ماڭا سۆزلەپ:  
— كەل! ساڭا قوزنىڭ جورىسى بولىدىغان قىزنى كۆرسىتىپ قويماي، — دېدى.

<sup>10</sup> ئاندىن ئۇ مېنى روھنىڭ <sup>(132)</sup> ئىلكىدە بولغان ھالدا يوغان ۋە ئېگىز بىر تاغقا ئېلىپ قويدى. ئۇ يەردىن ماڭا خۇدادىن چىققان مۇقەددەس شەھەر يېرۇسالېمنىڭ ئەرشتىن چۈشۈۋاتقانلىقىنى كۆرسەتتى. <sup>11</sup> ئۇنىڭدا خۇدانىڭ شان-شەرىپى بار ئىدى، ئۇنىڭ جۇلاسى ئىنتايىن قىممەتلىك گۆھەرنىڭ، يېشىل ياقتەك يالتىرىغان خرۇستالنىڭ جۇلاسىغا ئوخشايتتى. <sup>12</sup> ئۇنىڭ

<sup>131</sup> «مەن ئالفا ۋە ئومېگادۇرمەن» — گرېك تىلىدا «ئالفا» بىرىنچى ھەرپ، «ئومېگا» ئاخىرقى ھەرپتۇر — دېمەك، خۇدا باش ۋە ئاخىردۇر.

<sup>132</sup> «روھ» — خۇدانىڭ مۇقەددەس روھى.

چوڭ ھەم ئېگىز سېپىلى بار ئىدى؛ سېپىلنىڭ ئون ئىككى دەرۋازىسى بولۇپ، دەرۋازىلاردا ئون ئىككى پەرىشتە تۇراتتى. ھەربىر دەرۋازىنىڭ ئۈستىگە ئىسرائىللارنىڭ ئون ئىككى قەبىلىسىدىن بىرىنىڭ ئىسمى يېزىلغانىدى. <sup>13</sup> مەشرىق تەرىپىدە ئۈچ دەرۋازا، شىمال تەرىپىدە ئۈچ دەرۋازا، جەنۇب تەرىپىدە ئۈچ دەرۋازا ۋە مەغربى تەرىپىدە ئۈچ دەرۋازا بار ئىدى. <sup>14</sup> شەھەرنىڭ سېپىلنىڭ ئون ئىككى ئۆل تېشى بولۇپ، ئۇلارنىڭ ئۈستىگە ئون ئىككى ئىسىم، يەنى قوزنىڭ روسۇلىنىڭ ئىسىملىرى پۈتۈكلۈكتۇر. («ئەز.» 34:31-48)

<sup>15</sup> ماڭا سۆز قىلغان پەرىشتىنىڭ قولىدا شەھەرنى، ئۇنىڭ دەرۋازىلىرى ۋە ئۇنىڭ سېپىلىنى ئۆلچەيدىغان ئالتۇن قومۇش ئۆلچىگۈچ ھاسا بار ئىدى. <sup>16</sup> شەھەر تۆت چاسا بولۇپ، ئۇزۇنلۇقى بىلەن كەڭلىكى ئوخشاش ئىدى. پەرىشتە شەھەرنى ھاسا بىلەن ئۆلچەيدى – ئون ئىككى مىڭ ستادىيون <sup>(133)</sup> كەلدى (ئۇزۇنلۇقى، كەڭلىكى ۋە ئېگىزلىكى تەڭدۇر). <sup>17</sup> ئۇ سېپىلنىمۇ ئۆلچەيدى. سېپىلنىڭ قېلىنلىقى ئىنسانلارنىڭ ئۆلچەم بىرلىكى بويىچە، يەنى شۇ پەرىشتىنىڭ ئۆلچىمى بويىچە بىر يۈز قىرىق تۆت جەينەك <sup>(134)</sup> كەلدى. <sup>18</sup> سېپىلنىڭ قۇرۇلۇشى بولسا يېشىل ياقۇتتىن، شەھەر ئىچىدە كەتكەن سۈزۈك ساپ ئالتۇندىن بىنا قىلىنغانىدى. <sup>19</sup> شەھەر سېپىلنىڭ ئۆللىرى ھەرخىل قىممەتلىك ياقۇتلار بىلەن بېزەلگەنىدى. بىرىنچى ئۆل تاش يېشىل ياقۇت، ئىككىنچىسى كۆك ياقۇت، ئۈچىنچىسى ھېقىق، تۆتىنچىسى زۇمرەت، <sup>20</sup> بەشىنچىسى قىزىل ھېقىق <sup>(135)</sup>، ئالتىنچىسى قىزىل قاشتاش <sup>(136)</sup>، يەتتىنچىسى سېرىق كۋارتس <sup>(137)</sup>، سەككىزىنچىسى سۇس يېشىل ياقۇت <sup>(138)</sup>، توققۇزىنچىسى توپاز <sup>(139)</sup>، ئونىنچىسى يېشىل كۋارتس <sup>(140)</sup>، ئون بىرىنچىسى سۆسۈن

<sup>133</sup> «ئون ئىككى مىڭ ستادىيون» — بىر ستادىيون 185 مېتر بولۇپ، بۇ 2200 كىلومېتردۇر.

<sup>134</sup> بىر «جەينەك» (ياكى «گەز») — جەينەكتىن قولنىڭ ئۇچىغىچە بولغان ئارىلىق، يەنى بىرىم مېتر؛ دېمەك، سېپىلنىڭ قېلىنلىقى 65 مېترچە ئىدى.

<sup>135</sup> ياكى «ساردونىكس».

<sup>136</sup> ياكى «ساردىئۇس»، «پارقىراق قىزىل قاشتېشى».

<sup>137</sup> ياكى «خىزىلوت»، «پېرىدوت».

<sup>138</sup> ياكى «بېرىل».

<sup>139</sup> «توپاز» بولسا سېرىق رەڭلىك بىر ياقۇت.

<sup>140</sup> ياكى «خىزىلپىراس».

ياقۇت ۋە ئون ئىككىنچىسى پىروزا<sup>(141)</sup> ئىدى. <sup>21</sup> ئون ئىككى دەۋرۋازا ئون ئىككى مەرۋايىت ئىدى، دېمەك دەۋرۋازىلارنىڭ ھەرىرى بىردىن مەرۋايىتتىن ياسالغانىدى. شەھەرنىڭ غول يولى ئەينەكتەك سۈزۈك ساپ ئالتۇندىن ئىدى.

<sup>22</sup> شەھەردە ھېچقانداق ئىبادەتخانا كۆرمىدىم، چۈنكى ھەممىگە قادىر پەرۋەردىگار خۇدا ۋە قوزا ئۇنىڭ ئىبادەتخانىسىدۇر. <sup>23</sup> شەھەرنىڭ يورۇتۇلۇشى ئۈچۈن قۇياشقا ياكى ئايغا موھتاج ئەمەس، چۈنكى خۇدانىڭ شان-شەرىپى ئۇنى يورۇتقاندى، ئۇنىڭ چىرىغى بولسا قوزىدۇر. <sup>24</sup> ئەللەر شەھەردىكى يورۇقلۇقتا يۈرىدۇ؛ يەر يۈزىدىكى پادىشاھلار شانۇشەۋكىتىنى ئۇنىڭ ئىچىگە ئېلىپ كېلىدۇ. («يەش.» 19:60-20، «زەك.» 22:8) <sup>25</sup> ئۇنىڭ دەۋرۋازىلىرى كۈندۈزدە ھەرگىز تاقالمايدۇ (ئەمەلىيەتتە ئۇ يەردە كېچە زادى بولمايدۇ). <sup>26</sup> ھەرقايسى ئەللەرنىڭ شانۇشەۋكىتى ۋە ھۆرمەت-ئىززىتى ئۇنىڭ ئىچىگە ئېلىپ كېلىنىدۇ. («يەش.» 5:60-7، «ھاگ.» 7:2) <sup>27</sup> ھەرقانداق ھارام نەرسە ۋە ھەرقانداق يىرگىنچلىك ئىشلارنى قىلغۇچى ياكى يالغانچىلىق قىلغۇچى ئۇنىڭغا كىرەلمەيدۇ؛ پەقەت نامى قوزنىڭ ھاياتلىق دەپتىرىدە يېزىلغانلارلا كىرەلەيدۇ.

**22** <sup>1</sup> ئاندىن پەرىشتە ماڭا خۇستالەدەك پارقراق ھاياتلىق سۈيى ئېقىۋاتقان دەريانى كۆرسەتتى. دەريا خۇدانىڭ ۋە قوزنىڭ تەختىدىن چىققان بولۇپ، («زەب.» 8:36، 4:46، «ئەز.» 9-1:47، «زەك.» 8:14) <sup>2</sup> شەھەرنىڭ غول يولىنىڭ ئوتتۇرىسىدا ئېقىۋاتقاندى. دەريانىڭ بۇ تەرىپىدە ۋە ئۇ تەرىپىدىمۇ ئون ئىككى خىل مېۋە بېرىدىغان<sup>(142)</sup>، ھەر ئايدا مېۋىلەيدىغان ھاياتلىق دەرىخى بار ئىدى؛ دەرەخنىڭ يوپۇرماقلىرى ئەللەرنىڭ شىپاسى ئۈچۈن ئىدى. <sup>3</sup> لەنەت دېگەن ئەمدى بولمايدۇ؛ خۇدانىڭ ۋە قوزنىڭ تەختى شەھەرنىڭ ئىچىدە بولۇپ، ئۇنىڭ قۇل-خىزمەتكارلىرى ئۇنىڭ خىزمەت-ئىبادىتىدە بولىدۇ. <sup>4</sup> ئۇلار ئۇنىڭ جامالىنى كۆرىدۇ؛ ئۇنىڭ نامى ئۇلارنىڭ پېشانىلىرىگە پۈتۈكلۈك بولىدۇ. <sup>5</sup> ئۇ يەردە ئەسلا كېچە بولمايدۇ، نە چىراغ نۇرىغا، نە قۇياش نۇرىغا موھتاج بولمايدۇ. چۈنكى پەرۋەردىگار خۇدا ئۇلارنىڭ ئۈستىدە يۈرىدۇ، ئۇلار ئەبەدىل-ئەبەدىگىچە ھۆكۈم سۈرىدۇ.

<sup>141</sup> ياكى «ئامبىست».

<sup>142</sup> ياكى «ئون ئىككى قېتىم مېۋىگە كىرىدىغان».

## ئاخىرقى ئاگاھ-گۇۋاھ

<sup>6</sup> پەرىشتە ماڭا:

— بۇ سۆزلەر ھەقىقىي ۋە ئىشەنچلىكتۇر؛ پەيغەمبەرلەرنىڭ روھلىرىنىڭ رەب خۇداسى يېقىن كەلگۈسىدە يۈز بېرىشى <sup>(143)</sup> مۇقەررەر بولغان ئىشلارنى ئۆز قۇل-خىزمەتكارلىرىغا كۆرسىتىش ئۈچۈن، پەرىشتىسىنى ئەۋەتتى <sup>(144)</sup>، — دېدى.

<sup>7</sup> «(مانا، پات يېقىندا كېلىمەن! بۇ كىتابتىكى بېشارەتنىڭ سۆزلىرىنى تۇتقۇچى كىشى بەختلىكتۇر!» <sup>(145)</sup>)

<sup>8</sup> بۇلارنى ئاڭلىغۇچى ۋە كۆرگۈچى مەن يۇھاننامەن. بۇ ئىشلارنى ئاڭلىغىنىمدا ۋە كۆرگىنىمدا، بۇلارنى ماڭا كۆرسەتكەن پەرىشتىگە سەجدە قىلغىلى ئايىغى ئالدىغا يىقىلدىم. <sup>9</sup> لېكىن ئۇ ماڭا:

— ھەرگىز ئۇنداق قىلما! مەنمۇ خۇدانىڭ سەن ۋە قېرىنداشلىرىڭ بولغان پەيغەمبەرلەر بىلەن ئوخشاش قۇل-خىزمەتكارىمەن. خۇداغىلا ئىبادەت قىل! — دېدى.

<sup>10</sup> ئۇ ماڭا يەنە:

— بۇ كىتابتىكى بېشارەتنىڭ سۆزلىرىنى پېچەتلىمە <sup>(146)</sup>؛ چۈنكى بۇلارنىڭ ۋاقتى يېقىن كەلدى. <sup>11</sup> قەبىھلىك قىلغۇچى كىشى قەبىھلىكنى قىلىۋەرسۇن؛ پەسكەش كىشى بولسا پەسكەشلىكتە تۇرىۋەرسۇن؛ ھەققانىي كىشى بولسا ھەققانىيلىقىنى يۈرگۈزۋەرسۇن؛ پاك-مۇقەددەس كىشى بولسا پاك-مۇقەددەسلىكتە تۇرىۋەرسۇن، — دېدى.

<sup>143</sup> ياكى «تۇيۇقسىز يۈز بېرىشى».

<sup>144</sup> «بۇ سۆزلەر ھەقىقىي ۋە ئىشەنچلىكتۇر» — بۇ سۆزلەر 9:19 ۋە 5:21 دىمۇ تېپىلىدۇ، شۇ يەردە ئالدىنقى ئىشلارنى (5:1-21) تەستىقلاش ئۈچۈن ئېيتىلغان. ئەمما مۇشۇ يەردە، شۈبھىسىزكى، پۈتكۈل كىتابنىڭ مەزمۇنىنى ياكى ھەتتە ياكى پۈتكۈل ئىنجىلنىڭ مەزمۇنىنى ياكى پۈتكۈل تەۋرات-ئىنجىلنىڭ مەزمۇنىنى كۆرسىتىشىمۇ مۇمكىن. «پەيغەمبەرلەرنىڭ روھلىرىنىڭ رەب خۇداسى» مۇشۇ يەردە رەب ئەيسانى كۆرسەتسە كېرەك (1:1 نى كۆرۈڭ).

<sup>145</sup> بۇ سۆزلەر رەب ئەيسانىڭ، ئەلۋەتتە.

<sup>146</sup> «بۇ كىتابتىكى بېشارەتنىڭ سۆزلىرىنى پېچەتلىمە» — مەنىسى بەلكىم، ئوقۇرمەنلەرگە ئوچۇق بولسۇن، مەخپىي بولمىسۇن.



## ئەيسا مەسىھ بىۋاسىتە يۇھانناغا سۆزلەيدۇ

12 - «مانا، پات يېقىندا كېلىمەن! ھەركىمنىڭ ئەمەلىيىتىگە قاراپ بېرىدىغىنىمنى ئۆزۈم بىلەن بىللە ئېلىپ كېلىمەن. («يەش.» 10:40، 11:62) 13 مەن «ئالفا» ۋە «ئومېگا»<sup>(147)</sup>، بىرىنچى ۋە ئاخىرقى، مۇقەددىمە ۋە خاتىمە ئۆزۈمدۈرمەن».

14 ھاياتلىق دەرىخىنىڭ مېۋىسىدىن نېسىپ بولۇش ۋە دەرۋازىلىرىدىن شەھەرگە كىرىشكە مۇيەسسەر بولۇش ئۈچۈن تونلىرىنى يۇغانلار بەختلىكتۇر! 15 شەھەرنىڭ سىرتىدىكىلەر — ئىتلار، سېھىرگەرلەر، بۇزۇقلۇق قىلغۇچىلار، قاتىللار، بۇتپەرەسلەر، يالغانچىلىققا خۇشتار بولغانلار ۋە ئەمەل قىلغۇچىلاردۇر.

16 - «مەنكى ئەيسا جامائەتلەرنى دەپ سىلەرگە بۇ ئىشلارنىڭ گۇۋاھلىقىنى يەتكۈزۈش ئۈچۈن پەرىشتەمنى ئەۋەتتىم. داۋۇتنىڭ يىلتىزى ھەم نەسلى، پارلاق تاڭ يۇلتۇزىدۇرمەن!»

17 روھ<sup>(148)</sup> ۋە تويى بولىدىغان قىز<sup>(149)</sup>: - «كەل!» دەيدۇ.

ئاڭلىغۇچى: «كەل!» دېسۇن.

ئۈسسۈگۈچى ھەركىم كەلسۇن، خالىغان ھەركىم ھاياتلىق سۈيىدىن ھەقسىز ئىچسۇن.

147 «مەن ئالفا ۋە ئومېگادۇرمەن» — گرېك تىلىدا «ئالفا» بىرىنچى ھەرپ، «ئومېگا» ئاخىرقى ھەرپتۇر — دېمەك، ئەيسا مەسىھ باش ۋە ئاخىردۇر.

148 «روھ» — مۇقەددەس روھ، ئەلۋەتتە.

149 «قىز» — جامائەتنى كۆرسىتىدۇ. 19-باب 7-، 8-ئايەتلەرگە قارالسۇن.

## خاتىمە

<sup>18</sup> مەنكى<sup>(150)</sup> بۇ كىتابتىكى بېشارەتنىڭ سۆزلىرىنى ئاڭلىغانلارغا گۇۋاھلىق بېرىپ ئاگاھلاندۇرىمەنكى: كىمدىكىم بۇ سۆزلەرگە بىرىنچى قوشسا، خۇدا ئۇنىڭغا بۇ كىتابتا يېزىلغان بالايىنئاپەتلەرنى قوشىدۇ. <sup>19</sup> كىمدىكىم بۇ بېشارەتلىك كىتابنىڭ سۆزلىرىدىن بىرەر سۆزنى ئېلىپ تاشلىسا، خۇدامۇ ئۇنىڭدىن بۇ كىتابتا يېزىلغان ھاياتلىق دەرىخىدىن ۋە مۇقەددەس شەھەردىن بولىدىغان نېسۋىسىنى ئېلىپ تاشلايدۇ. <sup>20</sup> — مانا، بۇلارغا ئاگاھ-گۇۋاھ بەرگۈچى بولسا مۇنداق دەيدۇ:

— «شۇنداق، پات يېقىندا كېلىمەن!»

— «ئامىن! كەل، يا رەب ئەيسا!»

<sup>21</sup> رەب ئەيسا مەسىھنىڭ مېھىر-شەپقىتى بارلىق مۇقەددەس بەندىلەر بىلەن بىللە بولغاي، ئامىن!

<sup>150</sup> «مەنكى» — بەزى ئالىملار، 18-19-ئايەتتىكى سۆزلەرنى روسۇل يۇھاننانىڭكى دەپ قارايدۇ. بىراق يۇھاننا ئۆزىنى بىۋاسىتە كۆرسەتمىگەچكە (1:9نى كۆرۈڭ)، شۇنداقلا 20-ئايەتتە رەب ئۆزى ئېنىق كۆرسىتىلگەچكە بىز سۆزلەرنى رەبىنىڭكى، دېگەن پىكىرگە مايىلمىز.

## قوشۇمچە سۆز

بۇ سەل ئۇزۇنراق «قوشۇمچە سۆز» ىمىزدە بىز ئوقۇرمەنلەرنى كىتابنى تولۇقراق چۈشەنچە بىلەن ئۆزلەشتۈرسۇن دەپ، ئۇنىڭ ئومۇمىي بىر تېزىسىنى ھەم بېشارەتلىرىدىن بەزىلىرىنىڭ تەپسىلاتلىرىنى تەمىنلىمەكچىمىز. كىرىش سۆزىمىزدە ئېيتقىنىمىزدەك، تەۋراتتىكى ۋە ئىنجىلدىكى ئىلگىرىكى باشقا بېشارەتلەر ئوقۇرمەنلەرگە سىڭگەنسېرى، «ۋەھىي» نىڭ سىرلىرىمۇ ئۇنىڭغا شۇنچە ئاشكارىلىنىدۇ.

### مەسىھنىڭ يۇھانناغا ئايان بولۇشى (1-باب، 9-20)

كىتابنىڭ بېشىدا، مەسىھ ئۆزى قۇل-خىزمەتكارى روسۇل يۇھانناغا كۆرۈنىدۇ، ئاندىن يۇھاننا كىتابنىڭ ۋەھىيلىرىنى قوبۇل قىلىشقا تەييار تۇرىدۇ. مەسىھنىڭ ئۇلۇغلۇقى يۇھاننا ھەمدە بىزگىمۇ، يەنى روھىمىزغا شۇنداق چوڭقۇر تەسىر يەتكۈزمىگەن بولسا، ھەرقانداق بېشارەتنى، شۇنداقلا ھەرقانداق تارىخنىمۇ ئوقۇپ چۈشىنىشكە ئىنتىلىشلىرىمىز تولمۇ پايدىسىز، بىكار بىر ئىش بولۇپ چىقىدۇ، ئەلۋەتتە. چۈنكى 19:10 دە خاتىرىلەنگەندەك: «ۋەھىي-بېشارەتنىڭ روھ-ماھىيىتى بولسا ئەيسا ھەققىدە گۇۋاھلىق بېرىشتۇر». دېمەك، ھەقىقىي بېشارەتلەرنىڭ ئومۇمىي تېمىسى ۋە ئاساسىي خەۋىرى ئەيسا مەسىھنىڭ ئۆزىدۇر. شۇڭا بىزنىڭ مەيلى بېشارەتلەرنى ئۆگىنىشىمىز، مەيلى تارىخنى ئۆگىنىشىمىز بولسۇن، ئۇنىڭدا بىرىنچى نىشانىمىز مەسىھنى تېخىمۇ تونۇش بولمىسا (مەسىلەن، مەقسىتىمىز پەقەت كەلگۈسى ئىشلارغا قىزىقىشلا بولسا، خالاس)، ئۇ ھالدا ئۇ بىزگە تۇيۇق يول بولۇپلا قالماي، بەلكى بىزنى تەكەببۇرلۇققا ۋە تۈرلۈك روھىي زىيانغا ئېلىپ بارىدۇ. تولمۇ ئەپسۇسكى، ئىشەنگۈچىلەردىن بەزىلەر «ۋەھىي» دىكى نۇرغۇن بېشارەتلەرنىڭ تەپسىلاتلىرىنى ئېنىقلاش ئۈچۈن سەۋدايى بولۇپ كەتكىنى بىلەن تولمۇ مېھىر-مۇھەببەتسىز بولۇپ كەتتى، بىلگەنلىرىدىن تەكەببۇرلاشتى، ھەتتا ئەخلاقسىزلىققا ئازدۇرۇلدى. ئۇلار روسۇل پاولۇس خۇدانىڭ مەقسىتى توغرىلۇق ئۆگەتكەن: «ئۇ (مەسىھ) ھەر جەھەتتىن

بۈتكۈل مەۋجۇداتلار ئىچىدە ئەڭ ئۈستۈن ئورۇندا تۇرۇشى كېرەك» («كول» 18:1) دېگەن ئۇلۇغ پرىنسىپنىمۇ ئۇنتۇغان.

شۇڭا بۇلارنى كۆزدە تۇتقان ھالدا، خۇدانىڭ قورقۇنچىدا بولۇپ بېشارەتلەرنى چۈشىنىشكە بەزى ئاچقۇچلارنى، شۇنداقلا بېشارەتلەرگە مۇناسىۋەتلىك پايدىلىق ياكى ئىلھام بېرىدىغان تارىخىي مەلۇماتلارنىمۇ ھازىر ئوقۇرمەنلەر ئالدىغا قويماقچىمىز. دائىم دېگىنىمىزدەك، ئوقۇرمەنلەرنىڭ ئۆزلىرى ئېيتقانلىرىمىزنى مۇقەددەس يازمىلاردىن تەكشۈرۈپ تەستىقلىشىنى ئۆتۈنمىز. مۇقەددەس يازمىلار ھەقىقەتنى ئېنىقلاپ ئىسپاتلاشتىكى بىردىنبىر ئۆلچەمدۇر.

## كىتابتىكى بېشارەتلەرنىڭ ئومۇمىي تېزىسى

مەلۇم بىر تارىخشۇناس مۇرەككەپ بىر ئۇرۇش (ئېيتايلىق، ئىككىنچى دۇنيا ئۇرۇشى) نىڭ تارىخىنى يازماقچى بولىدۇ، دەيلى. ئۇ ئوقۇرمەنگە ئېنىق ئۇقۇمنى بىلدۈرۈش ئۈچۈن ئاۋۋال ئۇرۇشنىڭ مۇھىم نۇقتىلىرىنى يىغىنچاقلاپ گەۋدىلەندۈرۈپ، تەرتىپى بويىچە بابلارغا بۆلۈپ يېزىشى مۇمكىن. ئاندىن جاي-جايلاردا بولغان بەزى مۇھىم ھالقىلىق جەڭلەرنى سۈرەتلىشى مۇمكىن؛ ئۇنىڭ يەنە بەلكىم ئۇرۇشقا چېتىشلىق بەزى مۇھىم ئەللەر (رۇسىيە، ئەنگىلىيە، فرانسىيە، گېرمانىيە) نى ياكى پېرسوناژلار (گىتلىر، چېرچىل، مۇسسولىنى، ستالىن قاتارلىقلار) نى تەسۋىرلەيدىغان بابلارنى قوشۇشمۇ مۇمكىن. شۈبھىسىزكى، ئاخىرقى غەلىبىگە ئېلىپ بارىدىغان جەڭلەرنى ۋە غەلىبە نەتىجىسىنى ئىنتايىن تەپسىلىي تەسۋىرلەيدۇ. «ئومۇمىي تېزىس» تىن باشقا كۆپ قىسىملىرى شۇنداق بىر تارىخنىڭ ۋاقتىنىڭ تەرتىپىگە ئاساسلانغان بولمايدۇ، ئەلۋەتتە.

«ۋەھىي» نى بولسا دەل شۇنداق ئۇسلۇبتا دەپ ئىشىنىمىز. ئۇ «بولغان تارىخ» ئەمەس، بەلكى «ئالدىنلا ئېيتىلغان تارىخ» تۇر. ئۇنىڭ «ئومۇمىي تېزىس»ى بولسا «يەتتە پېچەت» تە تەمىنلىنىدۇ. كىتابنىڭ بارلىق باشقا تەپسىلاتلىرى بۇ «يەتتە پېچەت» نىڭ قۇرۇلمىسى ئىچىگە ماس ھالدا كىرىشتۈرۈلگەن، دەپ ئىشىنىمىز.

مۇشۇ يەردە شۇنى دەپ ئۆتۈمىزكى، ئالىملار «ۋەھىي» توغرىلىق ئۈچ خىل كۆزقاراشتا بولىدۇ: —

(1) ئېتىقادچى جامائەتلەرنىڭ تارىخىنى (پەقەت «ئاخىرقى زامانلارنىلا ئەمەس)

كۆرسىتىدىغان بېشارەت؛

(2) ئاساسىي جەھەتتىن ئاخىرقى زامانلارنى كۆرسىتىدىغان بېشارەت؛

(3) پەقەت مەسىھنىڭ ۋە بەندىلىرىنىڭ قاراڭغۇلۇق ئۈستىدىن قىلغان غەلىبىسى كۆرسىتىلىدىغان سىمۋوللۇق كىتاب.

بۇ ئاخىرقى 3-كۆزقاراشنى خۇدانىڭ ھەقىقەتلىكىنى ھاقارەتلىگەنلىك دەپ قارايمىز. كىتابتىكى نۇرغۇن ئىشلارغا «سىمۋول خاراكتېرلىق شەرھ بېرىش» مۇمكىن ئەمەس.

1-كۆزقاراش بويىچە، كىتابتىكى بەزى ۋەقەلەرنى جامائەتنىڭ تارىخىنىڭ بىر قىسمى دەپ شەرھ بېرىشمۇ مۇۋاپىق ئەمەس. مەسىلەن ئالايلىق، 20-بابتا مەسىھ يەر يۈزىدە ھۆكۈم سۈرگەندە شەيتاننىڭ («ئەللەرنى قايتىدىن ئازدۇرماسلىقى ئۈچۈن») مىڭ يىلغىچە باغلىنىشى كۆرۈنىدۇ. بۇ ئىش زادى قايسى جەھەتتىن «جامائەتتە ئەمەلگە ئاشۇرۇلدى»؟ ھەربىرىمىز كۆرگەنمىزدەك، پۈتكۈل تارىختا بۈگۈنگە قەدەر شەيتان تېخى ھېچقانداق بىر مۆھلەتتە «باغلانغان» ئەمەس؛ بىزنىڭ دەۋرىمىزدە ئۇ تېخىمۇ كۈچلۈك تەسىرى بار بولىدىغان ئوخشايدۇ.

شۇڭا بىز كىتابنىڭ كۆپ قىسىملىرىنىڭ دەرۋەقە «ئاخىرقى زامانلار»نى كۆرسىتىدىغانلىقىغا ئىشىنىمىز. شۇنداقىمۇ، بەلكىم «ۋەھىي»دىكى بېشارەتلەر تارىختا بەزىدە «قىسمەن ئەمەلگە ئاشۇرۇلغان» ۋەقەلەر بولغان بولۇشى مۇمكىن. مەسىلەن، تارىختىكى بەزى شەخسلەردە ھەقىقەتەن «دەججال»نىڭ ئالامەتلىرى كۆرۈلىدۇ؛ ئالايلى، دەججالغا ئوخشاش روھتا بولغان — ئانتىئوقۇس ئەپىفانىس (مىلادىيەدىن ئىلگىرى 165-يىلى)، شارلېماين، «بۈيۈك ئوتتۇ»، گىتلىب، ستالىن قاتارلىقلار.

بىزنىڭچە، شەرھ بېرىشتە (پەقەت «ۋەھىي»دە ئەمەس، بەلكى بارلىق مۇقەددەس يازمىلاردا) مۇھىم ئەمما ئاددىي بىر پرىنسىپ مۇنداق: — تېكىستتىكى سۆز-جۈملىلەرنى سۆزمۈسۈز ياكى جۈملىمۇجۈملە بىۋاسىتە چۈشىنىش مۇمكىن بولسا، بۇلارنى بىۋاسىتە چۈشىنىش؛ تېكىستتىكى سۆز-جۈملىلەر ئېنىق سىمۋوللۇق مەنىدە ئىشلىتىلگەن ياكى ئېنىق كۆچمە مەنىدە بولسا، بۇلارنى سىمۋوللۇق مەنىدە ياكى كۆچمە مەنىدە چۈشىنىش.


مەسىلەن، 7-باب ۋە 14-بابتا بىز «ئون ئىككى قەبىلىنىڭ ھەربىرىدىن بولغان» «144000 نەپەر ئىسرائىل» توغرىلىق ئوقۇيمىز. بىرىنچىدىن، بىز بۇرەقەمنى سۆزنىڭ ئەينى مەنىسى بويىچە

چۈشىنىمىز. چۈنكى مۇقەددەس يازمىلاردا باشقا قايسى يەردە مەلۇم بىر رەقەم «سىمۋوللۇق» مەنىدە كۆرۈلگەن؟ شۈبھىسىزكى، بەزى رەقەملەرنىڭ سىمۋوللۇق ئەھمىيىتى باردۇر؛ مەسىلەن «12» دېگەن رەقەم ھامان خۇدانىڭ مۇكەممەل ھۆكۈم سۈرۈشى بىلەن باغلىق بولىدۇ — ئەمما ئاخىر بېرىپ ئۇ يەنىلا ئون ئىككى بولىدۇ. مەسىھنىڭ «ئون ئىككى روسۇل»ى يەنىلا ئون ئىككى ھەقىقىي ئادەم ئىدى. شۇنىڭغا ئوخشاش 144000 دېگەن رەقەمنى ئەينى شۇ مەنىدە چۈشىنىمىز. رەقەم «12x12» نىڭ ئىككىنچى ئەھمىيىتى بەلكىم بۇ كىشىلەرنىڭ خۇدانىڭ مۇكەممەل ئىدارە قىلىشى ئاستىدا دائىم تۇرىدىغانلىقىنى پۇراتقان بولۇشى مۇمكىن.

ئىككىنچىدىن، بۇ كىشىلەرنىڭ ھەقىقەتەن ئىسرائىلنىڭ «ئون ئىككى قەبىلىسى»دىن كەلگەنلىكىگە ئىشىنىمىز. ئۇلار ھەقىقىي ئىسرائىللار بولمىغان بولسا، ئۇلارنىڭ «ناقتالى قەبىلىسىدىن 12000 كىشى، ماناسسەھ قەبىلىسىدىن 12000 كىشى، شىمېئون قەبىلىسىدىن 12000 كىشى...» دېيىشى زادى نېمىنى كۆرسىتىدۇ؟ بۇ ئايەتتىكى ئىسىملارنى سىمۋوللۇق دەپ شەرھ بەرگۈچىلەردىن ھېچبىرى بۇ ئىسىملارنىڭ «سىمۋوللۇق مەنە»سىدىن ھەتتا بىر مۇسالىنى تەمىنلەپ بېرەلمەيدۇ. ئەمدى خۇدانىڭ ئۆز خەلقىگە ھەتتا «ئالىملار»دىنمۇ ھېچكىم چۈشىنەلمەيدىغان سىمۋوللارنى ئىشلىتىپ، ئۇلارنىڭ بېشىنى قايماق تۇرغۇدەك نېمە مەقسىتى بولسۇن؟ ئەمما باشقا جەھەتتىن «يەر يۈزىدىكى پادىشاھلار ئۇنىڭ بىلەن بۇزۇقلۇق قىلغان» «نۇرغۇن سۇلار ئۈستىدە ئولتۇرغان، چوڭ پايەشە ئايال»نى (17- باب) روھىي ياكى سىمۋوللۇق جەھەتتىن چۈشىنىش كېرەكلىكى روشەن؛ دەرۋەقە بۇ سىمۋوللۇق چۈشەنچە كېيىنكى ئايەتلەردە بىزگە تەمىنلىنىدۇ. بىز ھازىر كىتابنىڭ ھەربىر قىسمى ئۈستىدە ئازراق توختىلىمىز: —

## «يەتتە جامائەت»كە يېزىلغان يەتتە خەت

بۇ خەتلەرنىڭ بىرىنچى ۋە ئەڭ مۇھىم ئەھمىيىتى ئۇلارنىڭ مۇشۇ جامائەتلەرگە يەتكۈزگەن ئاددىي خەۋىرىدە بولىدۇ. ھەربىر خەتتە قارىتىلغان جامائەتتىكىلەرگە ئالاھىدە ئەھمىيىتى بولغان مەلۇم ئىش تىلغا ئېلىنىدۇ. خۇددى رەب بۈگۈن خوتەندىكى جامائەتكە خەت يازغان بولسا، ئوخشىتىشلىرىدا قاشتاشنى، تۇرپاندىكى جامائەتكە



ئەيسا مەسىھنىڭ خېتىنى  
 تاپشۇرۇۋالغان  
 «كىچىك ئاسىيا»دىكى يەتتە  
 جامائەت  
 («ۋەھىي» 2-3-باب)



كىچىك ئاسىيا - ھازىرقى تۈركىيە

يازغان بولسا، ئۆزۈملەرنى تىلغا ئېلىش مۇمكىنچىلىكى بولغانغا ئوخشاش، ئۇ شۇ جامائەتتىكىلەرگە خەۋەرنى تەكىتلەش ئۈچۈن ئۇلارغا ئىنتايىن تونۇش ئىشلىرىنى تىلغا ئالدى. مەسىلەن، ئۇ لا ئودىكىيادىكىلەرگە سۆز قىلغاندا ئۇلارنىڭ ئىلمان سۇ مەسىلىسىنى تىلغا ئالدى. ئەمما بارلىق خەتلەر پەقەت مۇناسىۋەتلىك جامائەتلەرگىلا ئەمەس، بەلكى ھەممىنىڭ جامائەتلەرنىڭ ئارتۇقچىلىقلىرىدىن ۋە ئەيىب يەرلىرىدىنمۇ ساۋاق ئېلىشىمىز ئۈچۈن «ئوچۇق» تۇرىدۇ. مەزكۇر خەتلەرنى قوبۇل قىلغان شۇ جامائەتلەردىكى سادىق قېرىنداشلارنىڭ باشقا قېرىنداشلىرىمىز مۇ بۇلاردىن پايدىلانسۇن دەپ، خەتلەرنى شۇنداقلا «ۋەھىي» نىڭ ئۆزىنى ئەستايىدىللىق بىلەن كۆچۈرۈش ۋەزىپىسىنى زىممىسىگە ئالغانلىقى ئۈچۈن خۇداغا شۈكۈر ئېيتىشىمىزغا توغرا كېلىدۇ!

## خەتلەرنىڭ بېشارەتلىك ئەھمىيىتى

بۇ يەتتە خەت يەنە دۇنياۋى جامائەتنىڭ تارىخىدىكى يەتتە «دەۋر»گە ۋەكىللىك قىلىدۇ، دېگەن كۆز قاراشنى خېلى نوپۇزلۇق دەپ قارايمىز. دېمەك، خەتلەر روسۇل يۇھاننا دەۋرىدىكى يەتتە ھەقىقىي جامائەتكە يېزىلغان ھەمدە خەتتە تەرتىپى بويىچە دۇنياۋى جامائەتنىڭ، بولۇپمۇ غەربتىكى جامائەتنىڭ تارىخىنى كۆرسىتىدىغان «بېشارەتلىك سىمۋول» كۆرسىتىلگەن (شەرقتىكى، يەنى ئوتتۇرا ئاسىيادىكى ۋە ھىندىستاندىكى جامائەتنىڭ تارىخى باشقىچە بولسا كېرەك). بۇ تەھلىلىمىز توغرا بولغاندا، مەلۇم خەتتە تەسۋىرلەنگەن ئىشلار ئەمەلدە كۆرسىتىلگەندىن كېيىن، كېيىنكى خەتتىكى ئىشلار ئەمەلدە كۆرسىتىلىشى بىلەن يوقالمايدۇ، بەلكى ئۇلار بىلەن تەڭ داۋام قىلىدۇ. شۇڭا «ئەفەسۇستىكى ئىشلار»، «سىمىرنادىكى ئىشلار» .... «لا ئودىكىيادىكى ئىشلار» نىڭ ھەممىسى رەب ئەيسا قايتىپ كەلگەندىمۇ دۇنياۋى جامائەتتە كۆرۈلىدۇ. ئەگەر ئۇ قايتىپ كەلگەندە بارلىق جامائەتلەرنىڭ ھالى «لا ئودىكىيادىكى ئىشلار» دىكىدەك بولىدىغان بولسا، تولىمۇ ئېچىنارلىق بولىدۇ، لېكىن پۈتكۈل جامائەتنىڭ ئۇنداق بولمايدىغانلىقىغا ئىشىنىمىز.

ئەمدى بۇ «بېشارەتلىك ئىش» لار مۇنداق دەۋرلەرنى كۆرسىتىشى مۇمكىن: —

(1) ئەفەسۇستىكى جامائەت. «روسۇللۇق دەۋر» دىكى، يەنى بىرىنچى ئەسىردىكى جامائەتكە ۋەكىللىك قىلىشى مۇمكىن. ئەفەسۇستىكى جامائەت تاپشۇرۇۋالغان ۋەھىيلەر



ئىنتايىن كۆپ ئىدى (روسۇل پاۋلۇس ئاندىن روسۇل يۇھاننا بىلەن زىچ مۇناسىۋەتتە بولغان) (مىلادىيە 33-100-يىللار).

(2) سىمىرنا (ئىزمىر)دىكى جامائەت. كۆپ شەرىھچىلەر ئۇلارنى 2- ۋە 3-ئەسىردىكى، كۆپ زىيانكەشلىككە ئۇچرىغان جامائەتكە ۋەكىللىق قىلىدۇ، دەپ قارايدۇ. يۇھاننانىڭ دەۋرىدە ھۆكۈم سۈرگەن دومىتىيان ئىمپېراتورى (81-96)دىن تارتىپ دىئوكلىتىيان ئىمپېراتورى (284-305)غىچە بولغان دەۋرلەردە جامائەتلەر ئون قېتىم ئەشەددىي زىيانكەشلىككە ئۇچرىغان («سىلەر ئون كۈن قىيىنلىسىلەر...») (مىلادىيە 100-313-يىللار).

(3) پەرگامۇندىكى جامائەت. ئۇنىڭدا «بالائامنىڭ تەلىمى»نى ئۆگىتىدىغانلار ۋە «نىكولاس تەرەپدارلىرى» تېپىلىدۇ («نىكولاس» «خەلقنىڭ ئۈستىدىن غەلىبە قىلغۇچى» دېگەننى بىلدۈرىدۇ). 4-ئەسىردە كۆپ جامائەتلەردە ھوقۇق ۋە پۇل تالىشىش مەسىلىلىرى پەيدا بولۇپ، چوڭ بىر «ھوقۇق سىستېمىسى» ۋۇجۇدقا كېلىدۇ. ئىمپېراتور كونستانتىن «مەن خرىستىياندۇرمەن» دەپ جامائەتتىن پايدىلىنىپ، يېتەكچىلەرگە ھۆكۈمەتتىكى مەنەسپلەرنى تەقسىم قىلىش ئارقىلىق ئۆزى جامائەتتىكى ئىشلارنى باشقۇرۇشقا باشلايدۇ.

غەربتىكى جامائەتلەرنىڭ ئۆزىدىمۇ ئېتىقاد توغرىلۇق بەزى ھالقىلىق مۇزاكىرىلەر ئىمپېراتور بېكىتكەن شۇ «ئاقساقاللار» ئارىسىدا ئۆتكۈزۈلگەن. شۇ چاغدا ھەقىقەت تەرىپىدە تۇرىدىغان پەقەت ئاقساقال ئاتاناسىئۇس ئىسىملىك بىر ئادەملا بار ئىدى. بىرسى ئۇنىڭغا: «ئاتاناسىئۇس، پۈتكۈل دۇنيا ساڭا قارشى» دېسە، ئۇ قورقماي: «ئەمدى ئاتاناسىئۇس پۈتكۈل دۇنياغا قارشىدۇر» دەپ جاۋاب بەرگەن (خەتتە «ئانتىپاس» ئىسىملىك كىشى بار، ئۇنىڭ ئىسمى «ھەممىگە قارشى» دېگەن مەنىدە) (مىلادىيە 313-606-يىللار).

(4) تىياتىرادىكى جامائەت. «پىزەبەل» دېگەن ساختا «ئايال پەيغەمبەر» جامائەتتىن ئورۇن ئالىدۇ. 7-ئەسىردە «رىم پاپاسى» پەيدا بولۇپ، ئاتالمىش «جامائەتنىڭ مەركىزى» دەپ ئاتالغان رىمدىكى «پاپا»نىڭ «ئوردا»سىدا (يەنى «ۋاتىكان»دا) ھەر تۈرلۈك بۇزۇقلۇق، بەچچىۋازلىق، ئوغرىلىق، قاتىللىق ۋە كۈپۈرلۈك كۆرۈلىدۇ. «پاپا» مەسىھنىڭ ئانىسى مەريەمگە چوقۇنۇش كېرەك دەپ تەلىم بېرىدۇ. تارىخشۇناسلار بۇ دەۋرنى «زۇلمەت دەۋرى» ياكى «غەپلەت دەۋرى» دەپ ئاتىشىدۇ (مىلادىيە 606-يىلىدىن

1000-يىللارغىچە).

(5) ساردىسىدىكى جامائەت. «سېنىڭ ئەمەللىرىڭنى ۋە شۇنداقلا «ھايات» دېگەن نام-ئابىرۇيىڭنىڭ بارلىقىنى بىلىمەن، لېكىن ئەمەلىيەتتە ئۆلۈكسەن». پۈتكۈل ياۋروپا بويىچە پەقەت بىرنەچچە ئېتىقاد ئۇچقۇنلىرى («پاۋلىكىيلار»، «بوگومىلار»، «كاتارلار»، «ئالبىگەنسەلەر»، «ۋالونلار»، «لوللاردلار» قاتارلىق ھەقىقەتەن «لايىق بولغان» ئەر-ئاياللار تېپىلىدۇ. شۇ ۋاقىتلاردا ئوتتۇرا ئاسىيادىكى جامائەتلەر («شەرقىكى جامائەت») گۇۋاھلىقتىن مەھرۇم بولۇپ يوقالغان بولۇشى مۇمكىن (مىلادىيە 1000-1517-يىللار).

(6) فىلادەلفىيەدىكى جامائەت. «ئىشىك ئېچىلغان» جامائەت. 1500-يىللاردىن باشلىنىپ تەۋرات-ئىنجىلنىڭ ئاددىي پۇقرالار ئۈچۈن تەرجىمە قىلىنىش ئىشى خۇس، لۇتتىر، تىندال، ۋىكىلف قاتارلىق باتۇر كىشىلەر تەرىپىدىن باشلانغان. بۇ تەرجىمىلەر خۇش خەۋەرنى قايتىدىن ئايدىن ئايدىن قىلىپ، دۇنيا بويىچە بۈگۈنگە قەدەر داۋاملاشتۇرۇلغان كۆپ «خۇش خەۋەر تارقىتىش ھەرىكەتلىرى» نىڭ باشلامچىسى بولغان (مىلادىيە 1517-1918-يىللار).

(7) لاۋدىكىيادىكى جامائەت. بايلىق، مال-مۈلۈك ۋە تەكەببۇرلۇق جامائەتنى كور قىلىپ ئۆز-ئۆزىدىن رازى بولۇشقا ئازدۇرىدۇ. ھەتتا بەزى «ئىنجىل ئىستىتۇتلىرى» دا نومۇسسۇز ئېتىقادسىزلىق پەيدا بولىدۇ. «ئىتائەتسىزلىك-رەزىللىكلەرنىڭ كۆپىيىشى تۈپەيلىدىن، نۇرغۇن كىشىلەردىكى مېھىر-مۇھەببەت سوۋۇپ كېتىدۇ» («مات. 12:24) (مىلادىيە 1918-يۈگۈنكى يىللار). «لاۋدىكىيا» دېگەن سۆز «خەلقنىڭ پىكىرلىرى» دېگەن مەنىدە بولىدۇ؛ شۇبھىسىزكى، بۈگۈنكى كۆپ جامائەتلەر دەرۋەقە خۇدانىڭ سۆز-كلامى بىلەن ئەمەس، بەلكى «خەلقنىڭ پىكىرلىرى» بىلەن يول تاپىدۇ ۋە باشقۇرۇلىدۇ.

#### 4-باب – ئەرەش ئىچىگە قاراش

يۇھاننانىڭ ئەرشتە بىرىنچى كۆرگىنى «تەخت» بولىدۇ. ئادەم خۇدانىڭ تەختىنىڭ ھوقۇقىنى كۆرمىگەن بولسا باشقا ۋەھىيلەرنى قوبۇل قىلىشقا لايىق ئەمەس بولىدۇ.

بىزنىڭ «كىرىش سۆز» دە «رەبىنىڭ كۈنى» توغرىلىق توختالغىنىمىزنى كۆرۈڭ. مەلۇم بىر ئىنسان (ئىمپېراتور) دۇنيانى ئۆزىگە چوقۇندۇرماقچى بولغان دەل شۇنداق بىر كۈندە خۇدانىڭ ئۆز كۈنى، يەنى «پەرۋەردىگارنىڭ كۈنى»دىكى ۋەھىيلەرنى ئۆز قۇل-خىزمەتكارى يۇھانناغا يەتكۈزگەنلىكى شۈبھىسىز ئىنتايىن كىنايىلىك، ھەجۋىي ئىشتۇر. تەۋراتتىكى بېشارەتلىك قىسىملاردا «پەرۋەردىگارنىڭ كۈنى» توغرىلىق ئىزاھاتلار ۋە «قوشۇمچە سۆز»لەرنىمۇ كۆرۈڭ.

تەخت چۆرىسىدىكى «تولۇق ھەسەن-ھۈسەن»گە دىققەت قىلىڭ. نۇھ پەيغەمبەرگە خۇدانىڭ ئۆز ئەھدىسىنى كۆرسەتكەن بەلگىسى قىلىنغان ھەسەن-ھۈسەن ھەردائىم «يېرىم ھەسەن-ھۈسەن» بولىدۇ؛ ئەمما ھازىر بىز تولۇق بولغاننى كۆرمىز؛ خۇدانىڭ مېھر-شەپقىتىنى يەتكۈزىدىغان «يېڭى ئەھدە»سى تولۇق، كەم-كۈتسىز ئەھدىدۇر.

«يىگىرمە تۆت ئاقساقال» (4-ئايەت) - بۇلار كىم بولىدۇ؟ 24 دېگەن رەقەم تەۋراتتىكى كاھىنلىق تۈزۈمىدىكى بىر تەرتىپ بىلەن مۇناسىۋەتلىك («1تار. 24-، 25-بابلارنى كۆرۈڭ). ئۇنداقتا بۇ ئاقساقاللار تەۋرات دەۋرى بىلەن باغلىقمۇ؟ ئۇلار «ئىبرانىيلارغا»دىكى 11-بابتا كۆرسىتىلگەن، ئېتىقادنىڭ يول باشلامچىلىرى بولغان «ئېتىقادلىق باتۇرلار»مۇ؟ ئۇلار شۇ بابتا «ئاقساقاللار» دېيىلىدۇ (2-ئايەت). ئۇلار «مەسىھنىڭ تىرىلىشى بىلەن تەڭ تىرىلگەن مۇقەددەس بەندىلەر»مۇ؟ («مات. 53:27-51). بەزى شەرھىچىلەر ئۇلارنى جامائەتكە ۋەكىللىك قىلىدۇ، دەپ قارايدۇ؛ لېكىن ئۇنداق بولسا روسۇل يۇھاننامۇ ئۇلارنىڭ ئارىسىدا بولۇشى كېرەك ئىدى! 5:8-10-ئايەتلەردە ئۇلارنىڭ جامائەتتىن ئايرىم تۇرغانلىقى كۆرۈنىدۇ.

«ھايات مەخلۇقلار» توغرىلىق بولسا «ئەزاكىيال»دىكى «قوشۇمچە سۆز»ىمىزنى كۆرۈڭ.

«يەتتە روھ» (5-ئايەت) خۇدانىڭ روھىنىڭ يەتتە تەرەپلىكىنى ياكى يەتتە ۋەزىپىسىنى بىلدۈرۈشى مۇمكىن («يەش. 2:11نى كۆرۈڭ).

## 5-باب – ئەرشتە كۆرۈنۈشنىڭ داۋامى

يۇھاننا ھازىر ئىنتايىن شەرەپلىك بىر سورۇننى كۆرۈشكە مۇيەسسەر بولىدۇ. سورۇندا ھېچقانداق گۇناھنىڭ ئىپادىسى كۆرۈنمەيدۇ - بارلىق جان ئىگىلىرى خۇداغا ئىبادەت قىلماقتا (13-ئايەت). شۇنىڭ بىلەن بىز بۇ سورۇن بەلكىم «دەھشەتلىك ئازاب-ئوقۇبەت» تىن كېيىن، «مىڭ يىللىق سەلتەنەت» نىڭ بېشى بولۇشى مۇمكىن، دەپ قارايمىز («ئۇلار (مۇقەددەس بەندىلەر) يەر يۈزىدە ھۆكۈم سۈرىدۇ» (10-ئايەت)). يۇھاننا بېشارەت قىلغان ۋەقەلەرنىڭ، بولۇپمۇ ئورام كىتابىنىڭ «يەتتە بېجەت» نىڭ ئېچىلىشىنىڭ ئاخىرقى نەتىجىسىنى، يەنى مىڭ يىللىق سەلتەنەتنىڭ بېشىنى كۆرىدۇ. خۇدانىڭ ئۇنىڭغا شۇنداق كۆرسىتىشتىكى مەقسىتى شۈبھىسىزكى، بىز ھازىر كۆرۈش ئالدىدا تۇرۇۋاتقان، پېچەتلەرگە مۇناسىۋەتلىك قورقۇنچلۇق ۋەقەلەرنىڭ ئاخىرقى غالبىيەتلىك نەتىجىسى نەتىجىسىنى ئايان قىلىش بىلەن بىزنى خاتىرجەم قىلىشتىن ئىبارەت بولىدۇ.

13-ئايەتنى كۆرۈڭ: «تەختتە ئولتۇرغۇچىغا ۋە قوزغا،

مەدھىيە، ھۆرمەت، شان-شەرەپ ۋە ھوقۇق-قۇدرەت

ئەبەدىل-ئەبەدىگىچە مەنسۇپ بولغاي!»

ئىبادەتتە ئېيتىلغان بۇ سۆزلەرگە قارىغاندا خېلى روشەنكى، قوزا، يەنى رەب ئەيسا مەسىھ خۇدانىڭ تەبىئىتىدە بولغان شەخستۇر. «مەن پەرۋەردىگاردۇرمەن... مەن ئۆزۈمنىڭ شان-شۆھرىتىمنى باشقا بىرسىگە ئۆتكۈزۈپ بەرمەيمەن» («يەش». 11:48) دېگۈچى مۇشۇ يەردە ئۇنىڭ شان-شۆھرىتىنى باشقا بىرسى بىلەن ئورتاق قىلىدۇ؛ ئەمەلىيەتتە خۇدا «مېنىڭ شېرىكىم بولغان ئادەم» دېگەن بۇ زات رەب ئەيسادۇر («زەك». 7:13).

## (خۇدانىڭ يۈرگۈزگەن جازالىرىنى بىلدۈرىدىغان) «يەتتە پېچەت»

خۇدانىڭ جازالىرىنى يەر يۈزىگە يەتكۈزۈش (يەتتە پېچەتنى ئېچىش) تىن ئىبارەت قورقۇنچلۇق ۋەزىپىنى ئادا قىلغۇچى پەقەت ئۆزى گۇناھلارنىڭ بۇ قورقۇنچلۇق جازالىرىنى ئىنسانلارنىڭ بېشىغا چۈشمەسۇن دەپ ئۆز ئۈستىگە ئالغان خۇدانىڭ قوزىسىدۇر. بۇ ئورام يازمىنى ئاچىدىغان، ئۇنىڭدىكى دەھشەتلىك جازالارنى قويۇۋەتكۈچى بولسا مۇلايىم، كۈچلۈك سەۋر-تاقەت ۋە چەكسىز مۇھەببەتنىڭ مۇجەسسسىمى بولغان قوزىنىڭ قولىدۇر. يەنە دىققەت قىلىشىڭىز، «يەھۇدا قەبىلىسىدىن بولغان شر» دەل «خۇدانىڭ قوزىسى» دۇر. تەۋراتتىكى «شر» ئىنجىلدا «قوزا» بولىدۇ. تەۋراتتىكى باشقا ھېچ مۆتىۋەرلەر ئورام يازمىنى ئېچىشقا لايىق ئەمەستۇر.

### 6-باب «يەتتە پېچەت»

تولۇق ئىشەنچىمىز باركى، خۇدانىڭ جازالىرىنى يەتكۈزۈش جەريانىنىڭ ئاساسىي تەرتىپ-قۇرۇلمىسى ئورام يازمىدىكى «يەتتە پېچەت» تىن تەركىب تاپىدۇ. بۇ پېچەتلەرنى رەببىڭ ئاخىرقى زامانلار توغرىسىدىكى، «ماتتا» 24-باب ۋە «لۇقا» 21-بابتا خاتىرىلەنگەن ئىلگىرىكى تەلىمى بىلەن سېلىشتۇرساق تۆۋەندىكى ئاجايىپ نۇسخىنى بايقايمىز. شۇنىڭ بىلەن «ۋەھىي» دېگەن كىتابنى رەب ئەيسانىڭ روسۇللىرىغا بەرگەن («ماتتا» 24-دە خاتىرىلەنگەن) ئىلگىرىكى تەلىمنىڭ كېڭەيتىلىشى دېيىشىمىزگە بولىدۇ. «ماتتا» 24-دە خاتىرىلەنگەن تەلىملەر «ۋەھىي» نىڭ ئاچقۇچىدۇر؛ «ۋەھىي» نىڭ ئۆزى تەۋراتتىكى نۇرغۇن باشقا-باشقا بېشارەتلەر ماسلاشتۇرۇلۇپ پاتقۇزۇلغان رامكىدۇر. ئورام يازمىنىڭ ھەربىر پېچىتى ئېچىلغاندا، ئۇنىڭ يەنە بىر قىسمى بوشتىلىپ، ئۇنىڭدا پۈتۈكلۈك جازالار قويۇۋېتىلىدۇ.

«ۋەھىي» 6-بابتىكى ئاتىلىقلار ۋە بېچەتلەرنىڭ  
«ماتتا» 24-باب بىلەن سېلىشتۇرۇش

«ۋەھىي» 6-باب

«ماتتا» 24-باب

5-ئاپت «1-بېچەت» - ئاق ئات - «ساختا مەسھلەر»  
«ساختا مەسھلەر»  
«غەلىبە قىلغۇچى» سۈپىتىدە زەپەر قۇچۇش ئۈچۈن  
جەڭگە ئاتلاندى. (11:19 نىمۇ كۆرۈڭ)  
لېكىن پەقەت بىرسىنىڭلا مۇشۇ ھوقۇقى باردۇر.

6-ئاپت «ئۇرۇشلار»  
«ئۇرۇشلارنىڭ شەپىلىرى»  
«ئاخىرەت تېخى كەلمىدى»  
7-ئاپت «ئاچارچىلىق»  
«يەر تەۋرەشلىرى»  
«2-بېچەت» «قىزىل ئات»  
ئەللەر ئارىسىدىكى ئۇرۇشلار  
«3-بېچەت» «قارا ئات» - ئاچارچىلىق  
«ئادەمنىڭ تېرىسى قارىيدۇ»

ئاساسلىق ئاشلىق - يېمەكلىك ئىنتايىن قىممەت،  
لېكىن ھەشەمەتلىك تۇرمۇشقا «كېرەكلىكلەر» نى  
ئالغىلى بولىدۇ

«لۇقا» 11:21 «ۋابالار»  
«ۋابالار»  
«4-بېچەت» «تاتىراڭ ئات» - ئۈلۈم  
(دۇنيادىكىلەرنىڭ تۆتتىن بىرى قىلىچ، ۋابا،  
ئاچارچىلىق ۋە يىرتقۇچ ھايۋانلار ئارقىلىق ئۆلدۈر).

8-ئاپت «مانا بۇ ئىشلارنىڭ يۈز  
بېرىشى خۇددى ھامىلىدار ئايالنىڭ  
تولغىقىنىڭ باشلانغىنىغا ئوخشايدۇ».

14-9-ئاپت - زىيانكەشلىك  
«ئاندىن كىشىلەر سىلەرنى تۇتۇپ،  
ئازاب-ئوقۇبەتكە سېلىپ ئۆلتۈرىدۇ...»  
«خۇدانىڭ پادىشاھلىقى ھەققىدىكى  
بۇ خۇش خەۋەر پۈتكۈل دۇنياغا جاكارلىنىدۇ»  
«5-بېچەت» «قۇربانگاھ ئاستىدىكى جانلار»  
(زىيانكەشلىك بىلەن ئۆلتۈرۈلگەن) خۇدادىن  
قىساسنى سورايدۇ؛ لېكىن ئۇلارغا ئاخىرقى  
زىيانكەشلىك تۈگىگۈچە كۈتۈشۈڭلار كېرەك،  
دېيىلىدۇ

«ئاندىن زاماننىڭ ئاخىرى بولىدۇ»

## 15-ئايەتلەر

«دانيال پەيغەمبەر ئېيتقان

«ۋەيران قىلغۇچى يىرگىنچلىك نومۇسىزلىق»

(بۇ ئىشلار «پېچەتلەر» ئارىسىدا  
ئايان قىلىنغان ئەمەس، بەلكى «ۋەھىي» دە  
كېيىنرەك ئايان قىلىنىدۇ)

## «6-پېچەت»

«قۇياش بۇز كىيىمدەك قارىيىدۇ..

ئاي قاندەك بولىدۇ..

يۇلتۇزلار ئاسماندىن تۆكۈلۈپ چۈشىدۇ.

ئاسمان يوقاپ كېتىدۇ.

بارلىق پادىشاھلار، سەردارلار، بايلار، قۇللار تاشلارغا: -

«ئۈستىمىزگە چۈشۈڭلار! خۇدانىڭ

سىماسىدىن ۋە قوزنىڭ غەزىپىدىن

يوشۇرۇڭلار! چۈنكى ئۇلارنىڭ غەزىپى

29-ئايەت «ئۇ ئازاب-ئوقۇبەتلىك كۈنلەر ئۆتۈپ

كەتكەن ھامان، قۇياش قارىيىدۇ، ئاي

يورۇقلۇق بەرمەيدۇ، يۇلتۇزلار ئاسماندىن تۆكۈلۈپ

چۈشىدۇ، ئاسماندىكى كۈچلەر لەرزىگە كېلىدۇ.

ئاندىن ئاسماندىن ئىنسانئوغلنىڭ

كەلگەنلىكىنىڭ ئالامىتى كۆرۈلىدۇ؛

يەر يۈزىدىكى پۈتكۈل قەبىلىلەر يىغا-زار

كۆتۈرۈشىدۇ، ئۇلار ئىنسانئوغلنىڭ كۈچ-قۇدرەت

ۋە ئۇلۇغ شان-شەرىپى بىلەن كۆكتىكى

بۇلۇتلار ئۈستىدە كېلىۋاتقانلىقىنى كۆرىدۇ»

تۇتقان دەھشەتلىك كۈن كەلدى» - دەيدۇ.

بىز تۆۋەندە نەقىل كەلتۈرگەن ئايەتلەرمۇ «زامانلارنىڭ ئاخىرى» نى، شۇنداقلا ئۇنىڭ بىلەن

باغلانغان ئوخشاش ۋەقەلەرنى كۆرسىتىدۇ، دەپ ئىشىنىمىز. بۇ ئايەتلەردە، «مات.»

29:24 دىكى ۋەقەلەردە ۋە «ۋەھىي» دە 6-پېچەتكە يەتكەندە ئاخىرقى باسقۇچنىڭ

كېلىشى ئېنىق كۆرسىتىلگەن: —

«مات.» 31:24 «ئۇ پەرىشتىلىرىنى زور جاراڭلىق بىر كاناي ساداسى

بىلەن ئەۋەتىدۇ، ئۇلار ئۇنىڭ تاللىغانلىرىنى ئاسماننىڭ بىر چېتىدىن يەنە

بىر چېتىگىچە، دۇنيانىڭ تۆت بۇلۇڭىدىن يىغىپ بىر يەرگە جەم قىلىدۇ»

«ۋەھ.» 15:11 «ئاندىن يەتتىنچى پەرىشتە كانىيىنى چالدى؛ ئەرشتە

يۇقىرى ئاۋازلار ئاڭلىنىپ مۇنداق دېيىلدى: «دۇنيانىڭ پادىشاھلىقى

پەرۋەردىگار بىز ۋە ئۇنىڭ مەسھىنىڭ پادىشاھلىقى بولدى، ئۇ ئەبەدىل-

ئەبەدىگىچە ھۆكۈم سۈرىدۇ»

«1كور.» 52-51:15 «بىز ھەممىمىز ئۆلۈمدە ئۇخلايدىغان ئەمەس؛ بەلكى ھەممىمىز ئۆزگەرتىلىدىغان بولىمىز! بىر دەقىقىدىلا... ئەڭ ئاخىرقى كاناي چېلىنغاندا ئۆزگەرتىلىمىز؛ چۈنكى كاناي چېلىنسا، ئۆلگەنلەر چىرىمەس ھاياتقا تىرىلدۈرۈلىدۇ....»

«1تېس.» 16:4 «چۈنكى رەب ئۆزى بىر پەرمان توۋلىشى بىلەن، باش پەرىشتىنىڭ ئاۋازى ۋە خۇدانىڭ ياڭراتقان كاناي ساداسى ئىچىدە ئاسماندىن چۈشىدۇ ۋە مەسىھدە بولغان ئۆلگەنلەر ئاۋۋال تىرىلىدۇ؛ ئاندىن تىرىك قالغان بىزلەر ئۇلار بىلەن بىرگە، رەب بىلەن ھاۋادا كۆرۈشۈش ئۈچۈن، بۇلۇتلار ئارىسىغا ئېلىنىپ كۆتۈرۈلىمىز؛ ۋە شۇنىڭ بىلەن بىز رەب بىلەن مەڭگۈ بىرگە بولىمىز»

«زەك.» 6-3:14 «...ۋە پەرۋەردىگار چىقىپ شۇ يات ئەللەر بىلەن ئۇرۇشىدۇ... ئۇنىڭ پۇتلىرى شۇ كۈنى زەيتۇن تېغىدا تۇرىدۇ.. سىلەر يەھۇدا پادىشاھى ئۇرۇزىيانىڭ كۈنلىرىدە بولغان يەر تەۋرەشتە قاچقىنىڭلاردەك قاچىسىلەر... شۇ كۈنى نۇر توختاپ قالىدۇ..»

شۇ ۋاقىتلاردا: —

(1) خۇدانىڭ تاللىغانلىرى يىغىلىدۇ؛ كاناي چېلىنىدۇ («ۋەھىي»دىكى «يەتتىنچى كاناي» «1كور.» 51:15دە «ئاخىرقى كاناي» دەپ ئاتىلىدۇ).

(2) خۇدا ئۆز سەلتەنىتىدە ھۆكۈم سۈرۈشكە باشلايدۇ.

(3) ئىنسانلارنىڭ ئومۇمىي سوراق ئىشلىرى تەييارلىنىدۇ.

ئالتىنچى بېچەت ئەمدى رەبىنىڭ دۇنياغا قايتىپ كېلىشىگە مۇناسىۋەتلىك ئىشلارنى كۆرسىتىدۇ. يەتتىنچى بېچەت بولسا (1:8) ئاسماندا يېرىم سائەتلىك سۈكۈتنى كۆرسىتىدۇ - بۇنى سوراق ئالدىدىكى ئىش دەپ قارايمىز. يەر يۈزى شۇ چاغدا كۆرۈنمەيدۇ. بىراق 8-بايتا خاتىرىلەنگەن سورۇندىكى ئىشلار «يەتتىنچى بېچەت»تىن كېيىن ئەمەس، بەلكىم يەتتىنچى بېچەتتىكى ئىشلاردىن ئىلگىرى بولىدۇ («...ۋە مەن قارىسام، مانا...»). ئىنچىكىلىك بىلەن قارىساق، سورۇن ئالتىنچى بېچەتتىن ئىلگىرىكى مەزگىلدە (بەلكىم ئىلگىرىكى ئۈچ يېرىم يىلدا) بولىدۇ. ئۇ 5- ۋە 6-بېچەت ئارىلىقىدىكى ۋاقىتنى، شۇنداقلا 6-بېچەتتىكى بەزى ئىشلارنى ئۆز ئىچىگە ئالىدۇ.



ئەگەر بىرىنچى تۆت پېچەت ۋە رەببىمىزنىڭ «ماتتا» 24-بابتىكى تۆت ۋەقە («ساختا پەيغەمبەرلەر ۋە ساختا مەسھلەر»، «ئۇرۇشلار» «ئاچارچىلىقلار ۋە يەر تەۋرەشلەر» ۋە «ۋابالار») توغرىلىق بايانى دەۋرەقە ئوخشاش ئىشلارنى كۆرسەتكەن بولسا، («بۇ ئىشلار تۇغۇتنىڭ بېشىدىكى تولغاق ئازابلىرى، خالاس») ئەمدى بۇ جازالار يەر يۈزىدە ئاللىقاچان باشلانغان ھەم ھازىر ئۇلارنى كۆرمەكتىمىز. دەۋرەقە ئۆز دەۋرىمىزدە بۇ ئىشلارنىڭ ئېغىرلىشىش ۋە تېزلىشىش ۋەزىيىتى كۆرۈنمەكتە؛ ساختا پەيغەمبەرلەر، ئۆزىنى مەسھ دەۋالغۇچىلارنىڭ سانى، دۇنيا بويىچە بولغان ئۇرۇشلارنىڭ سانى، ئاچارچىلىق ۋە (زامانىۋىي تىبابەتچىلىكنىڭ تەرەققىياتى بولغىنى بىلەن) ۋابالاردىن ئۆلىدىغانلارنىڭ سانىنىڭ يېقىنقى يۈز يىلدا ئىلگىرىكى بارلىق تارىختا خاتىرىلەنگەن سانلاردىن كۆپتۇر. يېقىنقى يۈز يىلدا بولغان يەر تەۋرەشلەر ئىلگىرىدە خاتىرىلەنگەن ھەممە يەر تەۋرەشلەردىن كۆپ بولغان. شۇڭا ھازىر پۈتۈن دۇنيادىكى ئېتىقادچىلارغا چۈشىدىغان ئىنتايىن زور زىيانكەشلىك ۋاقتى ئالدىدا تۇرىمىز: «كىشىلەر سىلەرنى تۇتۇپ، ئازاب-ئوقۇبەتكە سېلىپ ئۆلتۈرىدۇ، مېنىڭ نامىم ۋەجىدىن پۈتكۈل ئەللەر سىلەردىن نەپرەتلىنىدۇ». لېكىن شۇنىڭ بىلەن تەڭ: «بارلىق ئەللەرگە ئاگاھ-گۇۋاھلىق بولسۇن ئۈچۈن، خۇدانىڭ پادىشاھلىقى ھەققىدىكى بۇ خۇش خەۋەر پۈتكۈل دۇنياغا جاكارلىنىدۇ» («مات. 9:24، 14)..

## 7-باب - كەينىگە قاراش - «دەھشەتلىك ئازاب-ئوقۇبەت» تىن چىققان مېۋە (ھوسۇل)

ئاۋۋال يۇھاننا ئىسرائىلنىڭ ئون ئىككى قەبىلىسىدىن بولغان «144000» كىشىنى كۆرىدۇ. ئۇلار خۇدا تەرىپىدىن ئالاھىدە تاللانغان ۋە ئالاھىدە قوغدىلىدىغانلاردىن بولسا كېرەك. ئۇلار خۇدانىڭ ئالاھىدە ئىلتىپاتىغا ئېرىشكەن ۋە «تۇنجى ھوسۇلنىڭ مېۋىسى» دەپ ئاتالغاچقا (1:14-5)، بىز ئۇلارنى دەسلەپتىكى جامائەتتىكىلەرنى كۆرسىتىدۇ، دېيىشكە مايىلمىز. چۈنكى ئەسلىدە ئۆزلىرىنى خۇدانىڭ مەقسەت-مۇددىئالىرىغا شەرتسىز بېغىشلىغانلىقى ئۈچۈن، بىز بۈگۈنكى كۈندىمۇ خۇدانىڭ سۆز-كلامىنى ئاڭلاشقا نېسىپ بولدۇققۇ؟ ھالبۇكى، بەزى ئالىملار ئۇلار يەتتە يىللىق «دەھشەتلىك ئازاب-ئوقۇبەت»نىڭ قورقۇنچلۇق ۋاقىتلىرىدا خۇش خەۋەرنى ئەللەرگە يەتكۈزگۈچى ئالاھىدە بىر گۇرۇپپا بولىدۇ،

دەپ قارايدۇ. ئۇنداق بولسا، نېمىشقا ئۇلار «تۇنجى ھوسۇلنىڭ مېۋىسى» دەپ ئاتىلىدۇ؟ تۆۋەندە مۇمكىنچىلىكى بولغان بىر جاۋابنى تىلغا ئالىمىز، لېكىن بىزنىڭ پىكرىمىز يەنىلا يۇقىرىدىكىدەك بولىدۇ.

ئۇ ئىشتىن كېيىن يۇھاننا مۇنداق بىر سورۇننى كۆرىدۇ: «ھەر ئەل، ھەر قەبىلە، ھەر مىللەتتىن بولغان، ھەر تىللاردا سۆزلىشىدىغان سان-ساناقسىز زور بىر توپ خالايق تەختىنىڭ ۋە قوزنىڭ ئالدىدا تۇراتتى؛ ئۇلارنىڭ ھەممىسىگە ئاق تون كىيىدۈرۈلگەن....». ئۇ ئۇلارنىڭ سالاھىيىتىنى سورىغاندا: «بۇلار دەھشەتلىك ئازاب-ئوقۇبەتنى بېشىدىن ئۆتكۈزۈپ كەلگەنلەردۇر. ئۇلار تونلىرىنى قوزنىڭ قېنىدا يۇيۇپ، ئاپئاق قىلغان» جاۋابىن ئېيتىلىدۇ.

«دەھشەتلىك ئازاب-ئوقۇبەت» پەقەت «ئاخىرقى يەتتە يىل»لىق بولسا نېمىشقا يۇھانناغا («دەھشەتلىك ئازاب-ئوقۇبەتتىن چىققان») بۇ بىر توپ كىشىلەرلا كۆرسىتىلىدۇ؟ ئۇلارنىڭ ئالدىدا ئېتىقاد قىلغۇچىلار يوقىمىدى؟ ئويلىرىمىزچە، بۇ زور بىر توپ كىشىلەرنىڭ كۆرسىتىلىشىنىڭ سەۋەبى، خۇش خەۋەرنىڭ دەھشەتلىك قىيىنچىلىققا يۈزلىنىشى بىلەن شۇلاردا، يەنى شۇ «مول ھوسۇل»دا ئاخىرقى ئەڭ چوڭ نەتىجىسى ۋە غەلىبىسى ئايان قىلىنىدۇ. مۇخلىسلارنىڭ سان-ساناقسىز كۆپ بولۇشى ئىلگىرىكى دەۋرلەردىكى مۆمىن بەندىلەرنى (شۇنداقلا بىزلەرنىمۇ) خۇش خەۋەرنىڭ خىزمىتىدە چىڭ تۇرۇشقا رىغبەتلەندۈرىدۇ. گەرچە «ئۇرۇق چېچىش»قا يەر قاتتىق ۋە ھاۋا سوغۇق بولسىمۇ، ئاخىرقى ھوسۇل «سان-ساناقسىز» بولىدۇ. بۇ كىشىلەرنىڭ ئېغىر ئازاب تارتقانلىقى «خۇدا ئۇلارنىڭ كۆزلىرىدىكى ھەر تامچە ياشنى سۈرتىدۇ» دېگەن ئىشتىن كۆرۈنىدۇ. «بۇلار دەھشەتلىك ئازاب-ئوقۇبەتنى بېشىدىن ئۆتكۈزۈپ كەلگەنلەر» دېگەن جۈملىدىنمۇ كۆرۈنىدۇكى، ئۇلاردىن كۆپ قىسمى ئۇ ۋاقىتتا خۇدانىڭ يولىدا ئۆلتۈرۈلگەن. مۇشۇ سورۇندا ئۇلار «تىرىلگەن يېڭى تەنلىرى»دە بولۇپ، «تەختىنىڭ ئالدىدا تۇرىدۇ» - شۇڭا بىز مۇشۇ سورۇننى «دەھشەتلىك ئازاب-ئوقۇبەت»تىن كېيىن بولىدۇ، شۇ مەزگىلنىڭ بىر نەتىجىسى (خۇدا ئالدىدىكى ئەڭ مۇھىم نەتىجە)نى كۆرسىتىدۇ، دەپ قارايمىز.

«دەھشەتلىك ئازاب-ئوقۇبەت»نىڭ بۇ ئىككىنچى يېرىمى زور زىيانكەشلىك ۋە ئېتىقادچىلار قۇربان بولغان مەزگىل ئىكەنلىكى تۆۋەندىكى سەۋەبلەردىن كۆرۈنىدۇ، يەنى:

(1) يۇقىرىدىكى 11:6-ئايەتتىكى سۆزلەرنىڭ مەنىسىدىن؛ (2) رەببىمىزنىڭ «مات،» 13:9-24 دە خاتىرىلەنگەن، شۇ چاغدىكى زىيانكەشلىكنىڭ ئىلگىرى كۆرۈلۈپ باقمىغان دەرىجىدە بولغانلىقى توغرىلىق سۆزلىرىدىن؛ (3) «ۋەھىي» دە كىيىن كۆرۈنگەن دىۋىننىڭ ئىنسانلارغا ئۆز بەلگىسىنى قوبۇل قىلىشقا ئىشلەتكەن بېسىمىدىن (ئادەملەر قوبۇل قىلمىسا بارلىق ئىنسانىي ھوقۇقلىرىدىن مەھرۇم بولىدۇ)؛ (4) 27:12 دە، «ئەجدىھا» نىڭ ئىسرائىلدىكى «قالدى» غا تېگەلمەيدىغانلىقىنى بايقىغاندىن كېيىنكى غەزىپىنىڭ نەتىجىسىدىن؛ (5) «دان،» 21:7-22 دە ۋە كېيىنكى ئايەتلەردە خاتىرىلەنگەن، «دەججال» توغرىلىق ۋەھىيلەردىن كۆرگىلى بولىدۇ.

## 8-9-بابلار – «يەتتە كاناي»

3:8 يەتتە كانانىنىڭ چېلىنىشى بولسا «ئالتۇن خۇشبۇيدان» نى تۇتقان پەرىشتىنىڭ خۇشبۇيىنى «مۇقەددەس بەندىلەرنىڭ دۇئالىرى» غا قوشۇپ سۇنۇشى بىلەن باغلىق بولىدۇ. بۇ دۇئالار بەلكىم 10:6 دە كۆرسىتىلگەن «قۇربانگاھ ئاستىدىكى مۇقەددەس بەندىلەر» نىڭ دۇئالىرىغا ئوخشاش بولۇشى مۇمكىن — ئىككى جايدا كۆرسىتىلگەن دۇئالارنىڭ نەتىجىسى ئوخشاشلا خۇدانىڭ جازالىرىنىڭ تۈگۈلۈشى بولىدۇ. خۇدانىڭ جازاسى چۈشسۇن، دېگەن بىر دۇئا «يېڭى ئەھدە» گە مۇۋاپىق دۇئامۇ؟ بىزگە «دۈشمەنلىرىڭنى سۆيگىن، ئۇلار ئۈچۈن دۇئا قىل» دەپ ئەمر قىلىنغان ئەمەسمۇ؟ بىراق خۇدانىڭ «چوڭ سەۋرى» بولسا «چەكسىز سەۋر» ئەمەس. خۇدانىڭ ئاسىيلىق قىلغۇچى ئىنسانىيەتكە كۆرسەتكەن ئۇزۇن سەۋر-تاقىتى بىر كۈن بولمىسا باشقا بىر كۈن چېكىگە يېتىدۇ. ئاشۇ ۋاقىتلاردا خۇدانىڭ ئىرادىسىگە مۇۋاپىق بولغان دۇئا بولسا ناخىردا ئىنسانلاردىكى ئاسىيلىقلارنىڭ جازالىرىنى تەلەيدىغان دۇئا بولىدۇ.

ھېچبولمىغاندا پەرىشتىلەرنىڭ كانانىنى چېلىشلىرى ۋە مۇناسىۋەتلىك تۈگۈلگەن جازالار (بۇ جازالار «مەڭگۈلۈك جازالار» ئەمەس، بەلكى يەنىلا «تەربىيەلەش جازالىرى ھېسابلىنىدۇ» قۇربانگاھدىكى دۇئالار تەرىپىدىن باشلانغان بولسا كېرەك. 9:6-11 دىكى «5-پېچەت» ۋاقتىدا، مۆمىن بەندىلەرگە، قىساس ۋاقتى كەلمىدى، كۈتۈش كېرەك دېيىلىدۇ، مۇشۇ ئايەتلەرگە قارىغاندا، بۇ كۈتۈش ۋاقتى ھازىر توشتى - دېمەك، خۇدانىڭ ئۆلتۈرۈلىدىغان مۆمىن بەندىلىرىنىڭ سانى توشقان بولۇپ، ئېغىر زىيانكەشلىك ۋاقتى

ئاخىرلاشتى، ئەمدى خۇدانىڭ جازالىرى بارغانسېرى ئېغىرلاشقان ھالدا چۈشىدۇ. شۇڭا بىز بۇ «يەتتە كاناي» نىڭ ۋاقتى «دەھشەتلىك ئازاب-ئوقۇبەت» نىڭ يەتتە يىلىنىڭ ئاخىرقى يېرىمىدا كېلىدۇ، دەپ ئىشىنىمىز. مۇشۇ يەردە «كانايلا» نى تەپسىلىي تەھلىل قىلماي، پەقەت مۇناسىۋەتلىك ۋەقەلەر توغرىلىق چۈشەنچىمىزنى تۆۋەندىكىدەك بايان قىلىمىز: —

«كانايلا» خۇشبۇيىدىكى چوغلار يەر يۈزىگە تاشلىنىشى بىلەن باشلىنىدۇ — نەتىجىدە «ئاۋازلار، گۈلدۈرماملار، چاقماقلار ۋە يەر تەۋرەش» بولىدۇ. بۇ ئىشلار بەلكىم كانايلىرىدىكى ۋەقەلەرنىڭ باشلىنىشى، شۇنداقلا «دەھشەتلىك ئازاب-ئوقۇبەت» نىڭ ئىككىنچى يېرىمىنىڭ باشلىنىشىمۇ بولۇشى مۇمكىن («دان. 9: 24-27 دىكى ئىزاھاتلارنى ۋە «دانيال» دىن ئالغان ساۋاقلار» دا «يەتمىش يەتتە» توغرىلىق ئىزاھلىرىمىزنىمۇ كۆرۈڭ). «يەتتە كاناي» نىڭ «يەتتە پېچەت» نىڭ ۋاقتى تەرتىپى بويىچە ئەگىشىپ كەلمەيدىغانلىقىغا ئىسپات كەلتۈرۈش ئۈچۈن بىز پەقەت ئۈچىنچى كانايىنىڭ نەتىجىسى «ئاسماندىن چۈشىدىغان، سۇلارنى ئاچچىق قىلىدىغان «كەكرە» ئىسىملىك يۇلتۇز» بولىدۇ، دەپ كۆرسىتىمىز. بۇ ئىش چوقۇم ئالتىنچى پېچەتتىن ئىلگىرى بولىدۇ، چۈنكى شۇ پېچەت ئېچىلغاندا «ئاسماندىن بارلىق يۇلتۇزلار چۈشىدۇ».

قىزىق بىر ئىش شۇكى، سابىق سوۋېت ئىتتىپاقىدىكى ئېتىقادچىلار «چېرنوبىل يادرو ئىستانسىسىدىكى ۋەقە» نى «كەكرە» دېگەن يۇلتۇز بىلەن مۇناسىۋەتلىك بولغان بۇ بېشارەتنىڭ بىر ئەمەلگە ئاشۇرۇلۇشى» دەپ قارايتتى. ئۇكرائىن تىلىدا «چېرنوبىل» نىڭ مەنىسى «كەكرە» دېگەن مەنىدە. يۇقىرىدا بايقىغىنىمىزدەك، نۇرغۇن بېشارەتلەرنىڭ «تولۇق ئەمەلگە ئاشۇرۇلۇش» دىن بۇرۇن دائىم «كىچىك ئەمەلگە ئاشۇرۇلۇش» لىرى بولىدۇ. تۆتىنچى كانايىمۇ (كۈن، ئاي ۋە يۇلتۇزلارنىڭ ئۈچتىن بىر قىسمى قاراڭغۇلىشىدۇ) ئالتىنچى پېچەتتىن ئىلگىرى بولۇشى كېرەك، چۈنكى ئالتىنچى پېچەتتە «كۈن تولۇق قاراڭغۇلىشىدۇ، ئاي قانغا ئايلىنىدۇ، يۇلتۇزلار ئاسماندىن چۈشىدۇ».

مۇقەددەس كىتابتا 7 نەرسە ياكى ۋەقە بەزىدە «3+4» (تۆت قوشۇلغان ئۈچ) شەكلىدە بۆلىنىپ بايان قىلىنىدۇ. مەسىلەن، «پېچەتلەر» نىڭ ئالدىنقى تۆتتە «تۆت ئاتلىق»، كېيىنكى ئۈچىدە «دەھشەتلىك ئازاب-ئوقۇبەت» بايان قىلىنىدۇ. كانايلىرىمۇ شۇنداق. ئاخىرقى ئۈچ كاناي «ئۈچ ۋاي» مۇ دەپ جاكارلىنىدۇ. كېيىنكى ئازابلار تېخىمۇ ئېغىر

دەرىجىدە بولىدۇ (ئىبرانىي تىلىدا «ۋاي» نىڭ ئاساسىي مەنىسى «لەنەت ئوقۇلغان» ياكى «قارالغان» بولىدۇ).

بەشىنچى كاناي — بىرىنچى «ۋاي». باشقا بىر يۇلتۇز ئاسماندىن يەرگە چۈشىدۇ. يۇلتۇزنىڭ مەلۇم شەخس ئىكەنلىكى كۆرۈنىدۇ (4:12; «زەب». 3:147; «ئايۇپ» 7:38 دە يۇلتۇزلار پەرىشتىلەر ياكى پەرىشتىلىك كۈچكە باغلىق كۆرۈنىدۇ). «ھالاكەت» ئىسىملىك پەرىشتە پەيدا بولىدۇ، ئۇ بەلكىم قاراڭغۇلۇققا تەۋە پەرىشتىدۇر. چېكەتكىدەك جانىۋارلار ھاڭىدىن چىقىدۇ، ئۇلار ھاشارەت شەكلىدىكى جىنلارمۇ؟ ئۇلارغا ھەرقانداق يېشىل نەرسىگە زىيان يەتكۈزۈش چەكلىنىدۇ. 1-كانايدا بارلىق يېشىللىق كۆيىدۇ؛ شۇڭا مۇشۇ يەردە يېشىللىق قايتىدىن ئۆسۈشكە باشلىدى، دېگەن خۇلاسەگە كېلىش كېرەك.

شۇ ئايەتلەردىن يەنە بايقايمىزكى، بارلىق جىنلار ياكى ناپاك روھلار ھازىر يەر يۈزىدە يۈرمەيدۇ؛ بەزىلىرى ھازىرچە سولانغان ھالدا تۇرىدۇ.

ئالتىنچى كاناي — ئىككىنچى «ۋاي». 12-ئايەتتە يەنە تەكىتلىنىدۇ.

200 مىليون كىشىلىك قوشۇن. ئۇلار كىملەر؟ ئۇلارنى جۇڭگو ياكى ھىندىستاننىڭ قوشۇنى دەپ قارايدۇ؛ بىراق ئۇلارنىڭ قىياپىتىدىن قارىغاندا، ئۇلار ئىنسانلارنىڭ قوشۇنى ئەمەس، بەلكى شەرقتىن چىققان بىرخىل «جىنلىق ۋابا» بولۇشى كېرەك. ئۇلار ئېلىپ كېلىدىغان ۋابادىن كۆرمىزكى، ئىنسانىيەتنىڭ كۆپى «بارسا كەلمەس» ھالغا، يەنى توۋا قىلمايدىغان دەرىجىگە يەتكەن؛ گەرچە ۋابانىڭ خۇدادىن كەلگەنلىكىنى بىلگەن بولسىمۇ، ئۇلار يەنىلا توۋا قىلمايدۇ (20:9-21).

(شۇنى دەپ ئۆتىمىزكى، تەۋرات ۋە ۋەھىيدىكى كۆپ بېشارەتلەردە تىلغا ئېلىنغان قوراللار زامانىۋىي قوراللار ئەمەس، بەلكى قەدىمكى قوراللاردۇر. بىز جەزم قىلالمىساقمۇ، ئاخىرقى زاماندىكى ۋابالاردىن بىرى «پەن-تېخنىكىلىك» ئۇرۇشنى چەكلىيەلەشنى مۇمكىن دەپ ئويلايمىز. (ئەمەلىيەتتە ماتورلاردەك تۈرلۈك ئاددىي ئېلېكتر يوللىرى، جۈملىدىن بارلىق كومپۇتېرلار بىرلا ماگنېتلىق زەربە دولقۇنىدا ئاسانلا كاردىن چىقىرىلىدۇ. ئۇنداق زەربە دولقۇنى يادرو پارتلاشتىن، قۇياشنىڭ «پارتلاش يالقۇنى» دىن پەيدا بولۇشى مۇمكىن).

مۇشۇ ئايەتلەردىنمۇ ئىنسانىيەتنىڭ قالغان قىسمىنىڭ يەنىلا جىنلارغا ياكى ئالتۇن، تۆچ ياكى تاشتىن ياسالغان بۇتلارغا چوقۇنۇشقا باغلانغانلىقى ئېنىق كۆرۈنىدۇ. روسۇل

پاۋلۇسنىڭ دېگىنىدەك «كىشىلەر خۇدانى بىلىشنى رەت قىلسا، خۇدا ئۇلارنى تۈرلۈك ئەخمەقلىققە تاپشۇرىدۇ» («رىم» 1:19-32، ۋە «2 تېس» 2:7-12 نى كۆرۈڭ). ئەگەر بۇ مەزگىل «دەھشەتلىك ئازاب-ئوقۇبەت» نىڭ ئىككىنچى يېرىمى بولغاندا، بۇنداق بۆتپەرەسلىك (بەلكىم بابىلىنىڭ تەسىرى بىلەن، 17-18-بابلارنى كۆرۈڭ) دېۋىگە بولغان چوقۇنۇش بىلەن تەڭ بولۇشى مۇمكىن. ئالتىنچى كانايىدىكى ئەفرات دەرياسىدا باغلانغان «تۆت پەرىشتە» نىڭ بوشتىلىشى (كېيىن 16-بابتىمۇ تەسۋىرلەنگەندەك) شەرقتىن كېلىپ ئەفرات دەرياسىدىن ئۆتىدىغان قوشۇن بىلەن باغلىقتۇر.

## 10-باب – يەتتىنچى كانايىنىڭ چېلىنىشقا ھازىرلىنىشى – يۇھانناغا تاپشۇرۇلىدىغان «كىچىك ئورام يازما»

«خۇدانىڭ سىرى تامام بولۇپ ئەمەلگە ئېشىشى» نىڭ ئالدىدا، يەتتىنچى كانايىنىڭ تونۇشتۇرۇلۇشىغا (7-ئايەت) ئاز قالغاندا يۇھانناغا كىچىك بىر ئورام يازما تاپشۇرۇلىدۇ؛ ئۇ بۇنى يېيىشى كېرەك ئىدى (11-ئايەت). شۇنىڭ بىلەن ئۇنىڭغا «سەن يەنە كۆپ مىللەتلەر، ئەللەر ۋە ھەر خىل تىللاردا سۆزلىشىدىغانلار ۋە پادىشاھلار توغرىسىدىكى ۋەھىي-بېشارەتلەرنى يەنە جاكارلىشىڭ لازىم» دېيىلىدۇ. بۇ بېشارەتلەر (11-18-بابلار) ئۆتمۈشتىكى بەزى ئىشلار ۋە 19-بابتىچە بولغان ئارىلىقتىكى ۋاقىتلار توغرىلۇق جامائەتكە زۆرۈر بولغان باشقا ۋەھىيلەرنى ئۆز ئىچىگە ئالىدۇ. پەقەت 19-بابتىلا «خۇدانىڭ سىرى ئەمەلگە ئاشۇرۇلىدىغان» ئاخىرقى ئەۋجىگە چىققان سورۇن بىزگە ئايان قىلىنىدۇ.

## 11-باب، 1-ئايەت

يۇھانناغا ئۆلچەم ھاسسىسى تاپشۇرۇلۇشنىڭ مەقسىتى (ئەزاكىيال پەيغەمبەرگە تاپشۇرۇلغاندەك، «ئەزاكىيال» 40-باب): «بارغىن، خۇدانىڭ ئىبادەتخانىسى، قۇربانگاھى ۋە ئۇ يەردە ئىبادەت قىلىۋاتقانلارنى ئۆلچىگىن». مۇشۇ سۆزلەرگە قارىغاندا «دەھشەتلىك ئازاب-ئوقۇبەت» ۋاقتىدا يېرۇسالېمدا يەنە بىر جىسمانىي ئىبادەتخانا

ۋە قۇربانگاھ قۇرۇلۇشى مۇمكىن (ۋەھىي بېرىلگەن ۋاقتىدا يېرۇسالېمدىكى ئىبادەتخانا ئاللىقاچان رىم ئىمپېرىيەسى تەرىپىدىن مىلادىيە 70-يىلى ئاساسەن ۋەيران قىلىنغانىدى). يەنە كېلىپ كۆزدە تۇتۇلغان بېشارەتتىكى ئىبادەتخانىنىڭ ئىچكى بۆلۈمىگە كىرگەنلەر خۇداغا سادىق بولىدىغانلاردىن بولسا كېرەك، يۇھاننا ئۇلارنى ئۆلچىدىمۇ؟ ئۆلچىدى، دەپ ئويلايمىز، لېكىن ئۇزۇنلۇق-كەڭلىكى بىزگە ئېيتىلمايدۇ. نېمىشقا؟ ۋە نېمىشقا «ئىبادەتخانىنىڭ تاشقىرىقى ھويلىسىنى (بۇلغانغانلىقى تۈپەيلىدىن) ئۆلچىمەي قوي» دېيىلىدۇ؟ بۇ ئىش بەلكىم خۇدانىڭ يېرۇسالېمدا يېڭىدىن قۇرۇلىدىغان شۇ ئىبادەتخانىنىڭ ئىچكى قىسىملىرىنى دەسلەپتە قوغدايدىغانلىقىنى كۆرسىتىشى مۇمكىن. ھېچبولمىغاندا روھىي دۈشمىنىمىز بىزنىڭ خۇداغا ئىبادەت قىلىشتىكى سىرتقى ئىپادىلىرىمىزنى بەزى ۋاقىتلاردا چەكلىيەلەيمىز، خۇدا ئىچكى دۇنيانىمىزدا ئۆزىگە ئۆتكۈزۈلۈۋاتقان ئىبادىتىمىزگە ھېچقاچان ھېچكىمنىڭ چەك قويۇشىغا يول قويمايدۇ.

بۇ يېڭى ئىبادەتخانا توغرىلۇق «ئەزاكىيال»دىكى «قوشۇمچە سۆز» بىزىدىن نەقىل كەلتۈرىمىز: — «ئىسرائىلىيەدە تۇرۇۋاتقان يەھۇدىي خەلقىنىڭ ئاز دېگەندە 1950-يىللاردىن بېرى يېڭى بىر ئىبادەتخانىنى قايتىدىن قۇرۇش چېرتىۋىرى ۋە ئىبادەتخانىنىڭ ئەسلىدىكى يېرىدە قايتىدىن قۇربانلىقنى قىلىش پىلانى بولۇپ كەلگەن. ئاڭلىشىمىزچە ئۇلار قۇرماقچى بولغان ئىبادەتخانىنىڭ چېرتىۋىرى ئەزاكىيالنىڭ 40-44-بابلىرىغا ئاساسلانغان. لېكىن زىئون تېغىنىڭ (تاغنىڭ بۈگۈنكى تۈزۈلۈشىگە قارىغاندا) ئەزاكىيال كۆرگەن ئىبادەتخانىنى قۇرغۇدەك يېرى يوق، ۋە قۇرۇلۇشقا باشقا توسالغۇلار بار. لېكىن ئىشىنىمىزكى، ئۇلار بىر ئىبادەتخانىنى قۇرىدۇ. چۈنكى تەۋرات ۋە ئىنجىلدا، دەججالنىڭ ئاخىرقى زاماندا «ئىبادەتخانىنى ئىگىلىۋېلىشى» ۋە شۇ يەردە ئۆز يىرگىنچىلىك مەبۇدىنى تىكلەشنى توغرىلۇق بېشارەتلەر بار («دان». 9:27، 12:11، «مات». 24:25، «2تېس» 2:1-11نى كۆرۈڭ).

بۇ ئىبادەتخانا بەلكىم دەججالنىڭ قولى بىلەن ۋەيران بولىدۇ؛ ئەيسا مەسىھ دۇنياغا قايتىپ كەلگەندە يەر يۈزى ئۈستىگە مىڭ يىل ھۆكۈم سۈرۈشى («ۋەھ». 1:20-7) نىڭ دەسلەپىدە ئەزاكىيال كۆرگەن بۇ يېڭى ئىبادەتخانىنى قۇرىدۇ دەپ ئىشىنىمىز.

بىراق مۇشۇ يەردە: «يېرۇسالېمدا ئۈچىنچى بىر «ئىبادەتخانا» قۇرۇشنىڭ نېمە ھاجىتى بار؟ نېمە ئەھمىيىتى بولسۇن؟ ئۇنىڭ قۇرۇلۇشى خۇدانىڭ ئىرادىسىگە مۇۋاپىقمۇ؟» دېگەندەك مۇھىم سوئاللارنى قويۇشقا توغرا كېلىشى مۇمكىن. چۈنكى

ئىنجىلدا بىزگە تاپشۇرۇلغان ئېنىق تەلىملەر بويىچە، خۇدا «ئىنسان قوللىرى بىلەن ياسىغان ئىبادەتخانىلار»نى تاشلاپ، ئۆزىگە ئېتىقاد قىلغان ئىنسانلاردىن تەركىب تاپقان دۇنياۋى جامائەتنى «تىرىك، ھەقىقىي ئىبادەتخانا»سى قىلىپ، ئۆز شان-شەرپىنى ئۇنىڭغا ئامانەت قىلغان. ھالبۇكى، ئۇنىڭ قەدىمكى خەلقى بولغان يەھۇدىيلار (خۇدانى بىلىمىگەن ھالدا) ئۇنىڭغا يېڭى بىر ئىبادەتخانا قۇرۇپ، ئۇ يەردە قايتىدىن قۇربانلىقلارنى سۇنۇشقا باشلىسا ئىش قانداق بولىدۇ؟ ئېسىمىزدە باركى، مەسىھ يەر يۈزىدە خىزمەتتە بولغان ۋاقىتتا يېرۇسالېمدا بىر ئىبادەتخانا بار ئىدى. بۇ ئىبادەتخانا ھەم بۇتپەرەس بولغان، چىرىكلىشىپ كەتكەن رەزىل پادىشاھ ھىرود تەرىپىدىن قۇرۇلغان، شۇنداقلا ئۆز خىيالى بويىچە ئىجاد قىلغان بەزى نەرسىلەرنى قوشقان بولسىمۇ، ئەيسا يەنىلا ئۇنى «خۇدانىڭ ئىبادەتخانىسى» دېگەن نام بىلەن ئېتىراپ قىلدى. مەسىلەن، ئۇ: «خۇدا، «مېنىڭ ئۆيۈم بارلىق ئەللەر ئۈچۈن دۇئاخانا بولىدۇ»، دېدى» دەپ، خانىنى ئۆز پۇلپەرەسلىكى بىلەن بۇلغىغانلارنى ئەيىبلىدى («مار.» 17:11). ئىشىنىمىزكى، يەھۇدىي خەلقى كەلگۈسىدە ئوخشاش يولدا، يەنى خۇدانى تونۇمىغان ۋە ئۇنىڭ ئەمرىسىز ھالدا شۇ ئۈچىنچى ئىبادەتخانىنى قۇرىدۇ. شۇنىڭ بىلەن ئىبادەتخانا ئۇنىڭ نامى بىلەن چېتىشلىق بولىدۇ ۋە دەل شۇ سەۋەبتىن «دەجىجال» (دېۋ، «مەسىھنىڭ رەقىبى») ئۇنى ئۆزىنىڭ ئىبادەتخانىسى قىلماقچى بولۇپ، ئۇنىڭغا «يىرگىنچىلىك نومۇسسىزلىق»نى (ئادەملەرنى ئۆزىگە چوقۇندۇرغۇدەك نامەلۇم بىر نەرسە ياكى ئىشنى) سالىدۇ. شۇنداق بىر يول بىلەن دېۋ ئۆزىنى خۇدانىڭ ئورنىغا قويماقچى بولىدۇ («دان.» 27:9، 11:12، «مات.» 15:24، «2 تېس.» 1:2-11). بىزنىڭچە دەل مۇشۇ ئىشلار تۈپەيلىدىن، بولۇپمۇ ئۆز نامى دۇنيادىكىلەرنىڭ نەزىرىدە ئىبادەتخانا بىلەن باغلىق بولغاچقا، خۇدا بۇ خانىنى «مېنىڭكى» دەيدۇ ۋە ئاخىر بېرىپ ئۇنى بۇلغىغانلارنى قاتتىق جازالايدۇ.

2-ئايەتتە خانىنىڭ سىرتقى ھويلىسى «يات ئەللەرگە 42 ئايغىچە تاپشۇرۇلغان» دېيىلىدۇ. بۇ سۆزلەر يەنە رەببىمىزنىڭ: «ۋەيران قىلغۇچى يىرگىنچىلىك نومۇسسىزلىق» «مۇقەددەس بىر جاي»دا تۇرىدۇ» دېگەن سۆزلىرىنى بىزگە ئەسلىتىدۇ («ماتتا» 24-بابتا). مۇشۇ يەرگىچە بۇ «ۋەيرانچىلىق» پەقەت «سىرتقى ھويلىدا» بولىدۇ؛ لېكىن روسۇل پائۇلۇس بىزگە: ««گۇناھىي ئادەم» (دەجىجال، دېۋ) ... خۇدا دەپ ئاتالغانغا ياكى كىشىلەر چوقۇنىدىغان ھەرقانداق نەرسىلەرگە قارشى چىقىپ، ئۆزىنى ھەممىسىدىن ئۈستۈن قىلىپ كۆرسىتىدۇ؛ ئۇ



شۇنداق قىلىپ خۇدانىڭ ئىبادەتخانىسىدا (ئۇنىڭ «مۇقەددەس جايى»دا) ئولتۇرۇۋېلىپ، ئۆزىنى خۇدا دەپ كۆرسىتىپ جاكارلايدۇ» دەپ تەلىم بېرىدۇ. بۇ سۆزلەرگە قارىغاندا، دەجىمال «نومۇسىسىزلىق»نى ئاۋۋال «سىرتقى ھويلا»غا، ئاندىن ئاخىرىدا ئىچكى «مۇقەددەس جاي»غا سېلىشى مۇمكىن. دەجىمالنىڭ باشقا نەچچە ئىشلىرى 12-13-بابلاردىمۇ كۆرۈلىدۇ.

3-6-ئايەتتە، توۋا قىلىش كېرەكلىكىنى جاكارلايدىغان بۇ ئىككى گۇۋاھچىنىڭ قابىلىيەتلىرى مۇسا ۋە ئىلياس پەيغەمبەرلەرنىڭكى بىلەن ئوخشىشىدىغان بولغاچقا، بەزى ئالىملار ئۇلارنى دەل شۇ ئىككى پەيغەمبەر دەپ قارايدۇ. تەۋراتتىكى بېشارەتلەرگە ۋە رەببىمىزنىڭ سۆزىگە ئاساسلانغاندا («مات.» 12-11:17، «مار.» 12-11:9) ئىلياس پەيغەمبەر قايتىپ كېلىشى مۇقەررەر. ئۇلار «پۈتكۈل يەر يۈزىنىڭ رەببى» ئالدىدا تۇرىدىغان «ئىككى زەيتۇن دەرىخى» بولىدۇ. ھاگاي ۋە زەكەرىيا پەيغەمبەرلەر ئۆز دەۋرىدە شۇنداق ئىدى («زەك.» 1:4-7) (مۇشۇ يەردە ئېيتىپ ئۆتىمىزكى، تەۋراتتا، «پۈتكۈل يەر يۈزىنىڭ رەببى» دېيىلگەن بولسا، خۇدانىڭ گۇۋاھلىقى ئىسرائىل زېمىنىدا بار بولىدۇ. ئەكسىچە، خۇدا «ئەرشتىكى خۇدا» دېيىلگەندە، خۇدانىڭ گۇۋاھلىقى ئىسرائىل زېمىنىدىن يوقاپ كەتكەنلىكىنى، زېمىنىدىن سىرتىدا تۇرغانلىقىنى كۆرسىتىدۇ. 13-ئايەتنى كۆرۈڭ).

بۇ ئىككى گۇۋاھچىنىڭ سۇلارنى بويسۇندۇرىدىغان قۇدرىتى بار، شۇڭا ئۇلار يۈرگۈزىدىغان جازالار دېڭىزغا زىيان يەتكۈزىدىغان «ئىككىنچى كاناي» بىلەن مۇناسىۋەتلىك بولۇشى مۇمكىن؛ «سۇلار» دېگەن سۆز 10:8دە دېڭىزنى ئەمەس، بەلكى دەريا-بۇلاقلارنى كۆرسىتىدۇ؛ لېكىن «سۇلار» بۇلغانغان بولسا، ئۇلار دېڭىزغا ئېقىپ چۈشۈپ ئۇنىمۇ بۇلغىشى مۇمكىن.

13-ئايەتتە كۆرسىتىلگەن يەر تەۋرەش «يەتتىنچى كاناي» ياكى «يەتتىنچى چىنە»گە باغلىق «قاتتىق يەر تەۋرەش» ئەمەس (18:16).

15-ئايەتتە «يەتتىنچى كاناي چېلىنىدۇ» - قايتىلايمىزكى، «يەتتىنچى كاناي» زامانىنىڭ ئاخىرىنى كۆرسىتىدۇ. بۇنىڭغا 15-19-ئايەتلەر ئىسپات بېرىدۇ، چۈنكى «دۇنيانىڭ

پادشاھلىقى پەرۋەردىگار بىز ۋە ئۇنىڭ مەسھىنىڭ پادشاھلىقى بولدى، ئۇ ئەبەدىل-ئەبەدىگىچە ھۆكۈم سۈرىدۇ» (19:6 نىمۇ كۆرۈڭ).

19-ئايەتتە خۇدانىڭ ئىبادەتخانىسى ئېچىلىدۇ (ئۇ ئىبادەتخانا ئەرشتە، يەردە ئەمەس، 5:7، 14:15-17، 15:6، 16:17 نىمۇ كۆرۈڭ)؛ «ئەھدىسىنىڭ ساندۇقى»، يەنى ئۆز ھۇزۇرى ئولتۇرغان جايى كۆرۈنىدۇ. بۇ ئىشلارنى دەل رەب ئۆزى يەر يۈزىگە قايتىپ كېلەي دېگەن ۋاقىتتىكى ئالامەتلەر، دەپ قارايمىز. «يەتتىنچى چىنە» بىلەن باغلىق ئىشلار بۇلارغا ئوخشاشتۇر (16:17-21).

شۇڭا «يەتتىنچى كاناي»دىكى ئاخىرقى ئىشلاردىكى ۋاقىت دەل «ئالتىنچى پېچەت»تىكى ئاخىرقى ئىشلاردىكى ۋاقىتتۇر، يەنى «ئۇلارنىڭ دەھشەتلىك غەزىپى كەلگەن كۈنى»گە ئوخشاش ۋاقىتتۇر. «يەتتىنچى چىنە»دىكى ئىشلارنىڭ ئاخىرىمۇ ئوخشاش شۇ ۋاقىت بولسا كېرەك (16:17-21).

## 12-14-بابلار

مۇشۇ بابلاردا ئالەمنىڭ ئاپىرىدە بولغاندىن باشلاپ مەسھىنىڭ دۇنياغا قايتىپ كېلىشىگىچە ئارىلىقتىكى تارىخنىڭ بەزى سىرلىرىنى بىزگە ئاشكارە قىلىنىدۇ. بۇ سىرلار «ۋەھىي»دە ئاللىقاچان كۆرسىتىلگەن بولۇپ، ئاخىرقى زاماندىكى مۇھىم ۋەقەلەر بىلەن زىچ مۇناسىۋىتى بار. بۇ بابلاردىمۇ دانيال پەيغەمبەر ۋە رەببىمىز ئۆزى ئېيتقان ئاشۇ «ۋەيران قىلغۇچى يىرگىنچىلىك نومۇسىسىزلىق»نىڭ نېمە ئىكەنلىكى توغرىلىق خېلى كۆپ مەلۇماتلار تەمىنلىنىدۇ.

1-ئايەت — ئەرشتە كۆرۈنگەن ئايال — بىزنىڭچە بۇ ئايال «ھەقىقىي ئىسرائىل» - يەنى «قالدى»نى بىلدۈرىدۇ. ئۇ «ئوغۇل بالا»نى تۇغىدۇ. كېيىن «ئوغۇل بالا» توغرىلىق «ئەللەرنى تۆمۈر ھاسا بىلەن باشقۇرىدۇ» دېيىلگەچكە، ئۇ چوقۇم ئەيسا مەسھىنىڭ ئۆزىدۇر («زەب»، 2-كۆي). شۇڭا ئايال مەسھىنى تۇغۇچىقا، «جامائەت» بولالمايدۇ، بەلكى ئىسرائىل بولسا كېرەك.

2-6-ئايەتلەر — بۇ ئايەتلەردە ئالەم ئاپىرىدە بولغان ۋاقىتتىكى بىر ۋەقە — شەيتاننىڭ ئەسلىدىكى ئەرشتە خۇداغا قارشى كۆتۈرگەن ئىسيانى كۆرسىتىلىدۇ. ئايەتلەرگە قارىغاندا

ئۇ چاغدا ئۇ ئۆزى بىلەن پەرىشتىلەرنىڭ ئۈچتىن بىرىنى يەر يۈزىگە تارتىپ ئەكىلىۋالغانىدى. بۇ ئايەتلەردىن يەنە، ئەيسا مەسىھنىڭ تۇغۇلۇشىنىڭ «ئارقا كۆرۈنۈشى» نىمۇ كۆرىمىز. ھىرود پادىشاھ ئەيسانى ئۆلتۈرمەكچى بولغان چاغلاردا ئەسلىدە شەيتاننىڭ قورالى ئىدى. كېيىن، «ئوغۇل بالا» خۇدانىڭ يېنىغا كۆتۈرۈلدى - بۇنى ئەيسانىڭ ئاسمانغا كۆتۈرۈلۈشى، دەپ قارايمىز.

بۇنىڭدىن كېيىن «ئايال» «چۆل-باياۋان» غا قاچىدۇ، شۇ يەردە 1260 كۈن (ئۈچ يېرىم يىل) ئالاھىدە قۇۋۋەتلىنىدۇ. بۇ ۋاقىت «دەھشەتلىك ئازاب-ئوقۇبەت» نىڭ بىرىنچى يېرىمىمۇ؟ — تۆۋەندىكى سۆھبىتىمىزنى كۆرۈڭ، بۇ قىياس توغرا بولسا ئەمدى رەببىمىزنىڭ ئاسمانغا كۆتۈرۈلۈشى (ئىسرائىل تەرىپىدىن چەتكە قېقىلغاندىن كېيىن) ۋە «دەھشەتلىك ئازاب-ئوقۇبەت» نىڭ باشلىنىشى (ئىسرائىلدىكى «قالدى» قايتىدىن خۇدانىڭ ئالاھىدە باشپاناھى ئاستىغا كىرىدىغان ۋاقىت) ئارىلىقىدىكى ۋاقىت «مەۋجۇت بولمىغاندەك» ئۆتۈپ كەتكەندەك قىلىدۇ. دانىيال پەيغەمبەر ئالدىنلا ئېيتقان «يەتمىش ھەسسە يەتتە ۋاقىت» ئىچىدىكى «69 يەتتە ۋاقىت» رەببىمىزنىڭ ئازاب-ئوقۇبەتلىرى بىلەن تۈگەپ، «دەھشەتلىك ئازاب-ئوقۇبەت» («يەتمىش ھەسسە يەتتە» ئىچىدىكى ئاخىرقى «يەتتە ۋاقىت») بىلەن قايتىدىن باشلىنىدىغان بولسا، بۇ دەل كۈتكۈنىمىزدەك بولمامدۇ؟ ھازىر بىز قايتىدىن دانىيالنىڭ شۇ بېشارىتىگە قارايمىز: —

«بۇ ئاتمىش ئىككى «يەتتە ۋاقىت» (7+62=69) مەزگىلى ئۆتكەندىن كېيىن مەسىھ ئۆزۈپ تاشلىنىدۇ، ئۇنىڭدا ھېچنەرسە قالمايدۇ. كەلگۈسىدە بولىدىغان ئەمىرنىڭ (رىمنىڭ ئەمىرىنىڭ) خەلقى بۇ شەھەر بىلەن مۇقەددەس ئىبادەتخانىنى گۇمران قىلىدۇ. بۇ ئاقىۋەت كەلگۈندەك بېسىپ كېلىدۇ؛ ئاخىرىغىچە جەڭلەر داۋاملىشىدۇ؛ ئۇ يەردە بولىدىغان ۋەيرانچىلىقلار بېكىتىلگەندۇر» («دان. 9:26)

مۇشۇ يەردە يېرۇسالېمنىڭ ۋەيران قىلىنىشى ۋە يېرۇسالېم شەھىرىگە، شۇنداقلا يەھۇدىي خەلقىنىڭ بېشىغا كېيىن چۈشىدىغان نۇرغۇن قىيىنچىلىقلار ئالدىنلا ئېيتىلىدۇ. ئاندىن بىز بىراقلا سەكرەپ «يەتمىشىنچى يەتتە ۋاقىت» قا ئۆتىمىز. شۇ ۋاقىتتا «كەلگۈسىدە بولىدىغان ئەمىر» يەنە پەيدا بولۇپ يەھۇدىي خەلقى بىلەن بىر ئەھدە تۈزىدۇ. بۇ ئەھدە ئۇلارنىڭ بىخەتەرلىكىگە، شۇنداقلا يېڭىدىن قۇرغان ئىبادەتخانىدا ئىبادەت قىلىش ئەركىنلىكىگە كاپالەت بېرىشى مۇمكىن، دەپ ئويلايمىز: —

«ئۇ ئەمىر خۇدانىڭ خەلقىنىڭ كۆپ قىسمى بىلەن ئاخىرقى بىر «يەتتە ۋاقىت» تا دوستلۇق ئەھدىنامىسى تۈزىدۇ، لېكىن بۇ «يەتتە ۋاقىت» نىڭ يېرىمىغا كەلگەندە ئۇ ئىبادەتخانىدىكى قۇربانلىق ۋە ئاش ھەدىيەلەرنى سۈنۈشنى ئەمەلدىن قالدۇرىدۇ. ئۇ چاغدا ۋەيران قىلغۇچى «يىرگىنچىلىك نومۇسىسىزلىق» مۇقەددەس ئىبادەتخانىنىڭ ئەڭ ئېگىز جايىغا قويۇلىدۇ. تاكى بالايىناپەت، يەنى خۇدا بېكىتكەن كۈلپەت ۋەيران قىلغۇچىنىڭ بېشىغا ياغدۇرۇلغۇچە شۇ يەردە تۇرىدۇ» (27:9)

تەھلىلىمىز توغرا بولسا «دەھشەتلىك ئازاب-ئوقۇبەت» نىڭ يەتتە يىلى دەل مۇشۇ ئەھدىنىڭ تۈزۈلۈشى بىلەن باشلىنىدۇ. بۇ ئەھدە «خەلقىنىڭ كۆپ قىسمى» بىلەن تۈزۈلىدۇ دېمەك، ئۇنىڭغا قوشۇلمايدىغان ئاز بىر قىسمى باردۇر. شۇنىڭ بىلەن «ئايال» بەلكىم مۇشۇ چۆل-باياۋانغا قېچىپ 1260 كۈن تۇرغان، دەجىلىنىڭ ئەھدىسىگە ئەسلا قوشۇلمىغان «قالدى» بولۇشى مۇمكىن.

بۇ ئىشقا ۋە 13-16-ئايەتلەردىكى بېشارەتلەرگە قارىغاندا، ئىسرائىلدىن بولغان «قالدى» ۋەتىنىدىن قېچىشقا مەجبۇر بولىدۇ، لېكىن شۇنداق قىلسا، خۇدانىڭ باشپاناھلىقى ئاستىدا قالالايدۇ. دەجىلىنىڭ ئەھدىسىدە يوشۇرۇن بىر شەرت بولۇشى مۇمكىنكى، مەسىھكە ئەگەشكەن يەھۇدىيلەرنىڭ ئىسرائىل زېمىنىدا تۇرۇشىغا رۇخسەت بولمايدۇ. قىزىق بىر ئىش شۇكى، ھازىر ئىسرائىلىيە ھۆكۈمىتى ئۆز زېمىنىغا ئولتۇراقلاشماقچى بولغانلارغا دەل مۇشۇنداق شەرت قويدۇ. دۈشمەننىڭ مەقسىتى ئۇلارنى يوقىتىش بولسىمۇ، ئۇلار خۇدا تەرىپىدىن ئالاھىدە قوغدىلىدۇ. قاچقانلارنىڭ مەخسۇس بىر جايغا قاچىدىغانلىقى (مىلادىيە 70-يىلى يەھۇدىي ئېتىقادچىلار ئىئوردانىيەدىكى «پەللە» شەھىرىگە قاچتى ۋە شۇنىڭدەك بىخەتەر بولدى) ياكى يەھۇدىي ئەمەس ئېتىقادچىلار بىلەن يوشۇرۇنىدىغانلىقى تېخى ئېنىق ئەمەس.

ئەمدى 14:7 ۋە 14:14دە ئېيتىلغان 144000 مۇشۇ «خۇدانىڭ قالدسى» ياكى ئۇنىڭ بىر قىسمىمۇ؟ بۇنىڭغا بىز تېخى جاۋاب تاپالمىدۇق.

شەيتان «ئايال» غا تېگەلمەي قېلىپ دەرغەزەپ بولدى ۋە «ئۇنىڭ (ئايالنىڭ) قالغان نەسلى، يەنى خۇدانىڭ ئەمرلىرىگە ئەمەل قىلىپ، ئەيسانىڭ گۇۋاھلىقىنى تۇتقان پەرزەنتلىرى بىلەن جەڭ قىلغىلى كەتتى». «ئۇنىڭ قالغان نەسلى» بولسا دەل يەھۇدىي ئەمەس بولغان جامائەتلەر، دەپ قارايمىز. شۇنىڭ

بىلەن «دەھشەتلىك ئازاب-ئوقۇبەت» نىڭ بىرىنچى يېرىمىنىڭ بېشىدىمۇ جامائەتەكە قارشى زور بىر زىيانكەشلىك كۆتۈرۈلىدۇ.

7-9-ئايەتلەردە يۇقىرىدىكى ئىشلار بىلەن مۇناسىۋەتلىك بولغان «ئەرشتىكى ئۇرۇش» تەسۋىرلىنىدۇ. مىكائىل ۋە پەرىشتىلىرى ئەجدىھا بىلەن جەڭ قىلىدۇ، شەيتان يەرگە تاشلىنىدۇ. گەرچە شەيتان غەزىپى تۈپەيلىدىن يەر يۈزىدىكىلەرگە «ۋاي» دېگەن بولسىمۇ، ئەرشتىنىڭ نەزىرىدە بۇ خۇشاللىق ئىش بولدى؛ چۈنكى قىسقا ۋاقىتتىن كېيىن خۇدانىڭ مۆمىن بەندىلىرى مۇراسىمغا ئېرىشىدۇ.

بۇ ئىشلارنىڭ يەنە دانيال پەيغەمبەرنىڭ بېشارەتلىرى بىلەن ئېنىق مۇناسىۋەتلىك ئىكەنلىكىنى كۆرىمىز: — «ئۇ چاغدا، قېرىنداشلىرىڭنى «قوغدىغۇچى ئۇلۇغ ئەمىر» مىكائىل مەيدانغا چىقىدۇ. بىر ئازابلىق مەزگىل بولىدۇ؛ يۇرت-دۆلەت بارلىققا كەلگەندىن بۇيان، شۇنداق چوڭ بالايىپەتلىك ۋاقىت بولۇپ باقمىغان. بىراق شۇ چاغدا خەلقنىڭ قۇتقۇزۇلىدۇ؛ ئۇلارنىڭ ئىچىدىكى نامى ھاياتلىق دەپتىرىگە پۈتۈلگەنلەرنىڭ ھەممىسى نىجاتلىققا ئېرىشىدۇ» («دان»، 2:12).

## 13-باب، 1-7-ئايەتلەر

13-بابتىكى ئىزاھاتىمىزدا كۆرسەتكىنىمىزدەك، ئەيسا مەسىھ خۇدانىڭ دەل «ئوبرازى ۋە ئوخشاشلىقى» بولغاندەك دېۋە دەل شەيتان («ئەجدىھا») نىڭ «ئوبرازى ۋە ئوخشاشلىقى» دۇر.

1:17- ۋە 15-دېن ۋە «يەش»، 20:57 دېن ئوقۇغىنىمىزدەك، «سۇلار» ياكى «دېڭىز» ئازدۇرۇلۇپ قايماقتۇرۇلغان يەر يۈزىدىكى ئەللەرگە دائىم ۋەكىللىك قىلىدۇ.

دېۋە مەسىھنى دوراپ ئۇنىڭ سالاھىيىتىگە ئېرىشىش ئۈچۈن، ھەتتا «ئۆلۈمدىن تىرىلگەندەك» كۆرۈنىدۇ. دېۋىگە «كۆپۈرلۈك سۆزلەيدىغان بىر ئېغىز» بېرىلىدۇ، شۇنداقلا يەنە «42 ئاي» غىچە «داۋاملىشىش» قا ھوقۇق بېرىلىدۇ. شۇنىڭ بىلەن بىز شۇنداق قارايمىزكى: — «دان»، 27:9 دە ئېيتىلغاندەك دېۋە ئىسرائىل بىلەن ئەھدىسىنى بۇزۇپ، ئۆزىنىڭ ھەقىقىي سالاھىيىتىنى ئاشكارىلايدۇ. شۇ چاغدا ئۇ يېرۇسالېمدىكى ئىبادەتخانىدىن پايدىلىنىپ، ئۆزىگە ئىبادەت كەلتۈرۈش ئۈچۈن شۇ يەردە «يىرگىنچىلىك نومۇسىسىزلىق» نى بەرپا قىلىدۇ.

«ئۇنىڭ مۇقەددەس بەندىلەرگە قارشى جەڭ قىلىپ، ئۇلارنىڭ ئۈستىدىن غالىب كېلىشىگە يول قويۇلدى. ھەر قەبىلە، ھەر مىللەت، ھەر خىل تىلدا سۆزلىشىدىغان ئەللەرگە ھۆكۈمرانلىق قىلىش ھوقۇقى بېرىلدى» (7:13). شۇنىڭ بىلەن دىۋە پۈتكۈل دۇنيانىڭ دېگۈدەك ئىمپېراتورى بولىدۇ، ۋە ئوخشاش ۋاقىتتا جامائەتكە تېخىمۇ كۈچلۈك زىيانكەشلىك قىلىشقا باشلايدۇ. ئېتىقادچىلارنىڭ كۆپ قىسمى شۇ چاغدا ئۆلتۈرۈلۈشى مۇمكىن.

بۇنداق ئىشلار «دان» 23:7-26-ئايەتلەردە ئايان قىلىنىشىغا ئوخشاش: —

«تۆتىنچى مەخلۇق كەلگۈسى دۇنيادا باش كۆتۈرىدىغان تۆتىنچى پادىشاھلىق بولۇپ، ئۇ باشقا ھەرقانداق پادىشاھلىقلارغا ئوخشىمايدۇ. ئۇ پۈتۈن دۇنيانى يۇتۇپ، پۈتۈن يەر يۈزىنى ئايلاق ئاستى قىلىپ، كۆكۈم-تالقان قىلىدۇ. ئون مۈڭگۈز بولسا، بۇ پادىشاھلىقتىن چىقىپ ھۆكۈمرانلىق قىلىدىغان ئون پادىشاھدۇر. كېيىن يەنە بىر پادىشاھ مەيدانغا چىقىدۇ ئۇ ئىلگىرىكى پادىشاھلارغا ئوخشىمايدۇ؛ ئۇ ئۈچ پادىشاھنى ئاغدۇرۇپ تاشلايدۇ. ئۇ ھەممىدىن ئۇلۇغ بولغۇچىغا قارشى كۆيۈرلۈق سۆزلەرنى قىلىدۇ ھەمدە ھەممىدىن ئۇلۇغ بولغۇچىنىڭ مۇقەددەس بەندىلىرىنى ھالسىزلىتىدۇ. ئۇ كالىندارنى ۋە ھېيت-ئايەملەرنى ۋە مۇقەددەس قانۇنلارنى ئۆزگەرتىۋېتىشنى قەستلەيدۇ. خۇدانىڭ مۇقەددەس بەندىلىرى «ئۈچ يېرىم ۋاقىت» (ئۈچ يېرىم يىل) ئۇنىڭ ھۆكۈمرانلىقىغا تاپشۇرۇلىدۇ.

ئاندىن كېيىن خۇدانىڭ سوتى ئېچىلىدۇ، بۇنىڭ بىلەن ئۇنىڭ ئىدارە قىلىش ھوقۇقى تارتىۋېلىنىپ، مەڭگۈلۈك ئۈزۈل-كېسىل يوقىتىلىدۇ.»

بۇ ئايەتلەرگە قارىغاندا «دىۋە ئىمپېرىيەسى» نىڭ ئون پادىشاھلىقى «دەھشەتلىك ئازاب-ئوقۇبەت» لىك مەزگىلىنىڭ دەل ئوتتۇرىسىدا «بەرق ئۇرىدۇ»، ۋە شۇ ۋاقىتتىن باشلاپ ئوچۇق كۆيۈرلۈقى باشلىنىدۇ.

11-17-ئايەتلەردە قوزغا ئوخشايدىغان ئىككىنچى دىۋە پەيدا بولىدۇ. بۇ دىۋىنىڭ ۋەزىپىسى «بىرىنچى دىۋىنىڭ ھوقۇقىغا ئىگە» بولۇپ، «ساختا پەيغەمبەر» بولۇپ، تۈرلۈك مۆجىزىلىك ئالامەتلەر ئارقىلىق بارلىق ئىنسانلارنى بىرىنچى دىۋىگە ئىبادەت قىلدۇرۇشتىن ئىبارەت بولىدۇ. شۇنىڭ بىلەن ساختا بىر «ئۈچ بىر گەۋدە» پەيدا بولىدۇ

— خۇدانىڭ ئورنىنى ئالماقچى بولغان ئەجدىھا، ئوغۇلنىڭ ئورنىنى ئالماقچى بولغان، ئەجدىھانىڭ «ئوبرازى» بولغان دېۋە ۋە ئۇلارغا ئىبادەت كەلتۈرمەكچى بولغان، مۇقەددەس روھنىڭ رولىنى دورايدىغان «ساختا پەيغەمبەر» بار بولىدۇ.

«دېۋىنىڭ بۇت-ھەيكىلى» — بىزنىڭچە دەل دانيال كۆرسەتكەن «يىرگىنچىلىك نومۇسىزلىق».

«ئەقىل-پاراستى بارلىكى كىشىلەر دېۋىنىڭ رەقىمىنى ھېسابلاپ باقسۇن» - ئەمدى بۇنى قىلىش ئۈچۈن قانداق «ھېكمەت» كېرەك بولىدۇ؟

«ۋەھىي» نىڭ ئەڭ دەسلەپكى ئوقۇرمەنلىرى ئۈچۈن بۇ ھېچقانداق قىيىن ئىش بولمايدۇ. چۈنكى ھەم گرېكلەر ھەم ئىبرانىيلارنىڭ ھېچقانداق ئايرىم رەقەم سىستېمىسى بولمىغاچقا، مەلۇم ساننى بىلدۈرۈش ئۈچۈن ھەرپلەرنى ئىشلىتەتتى. بۇنداق سىستېمىدا گرېكچە ئېلىپبەنىڭ بىرىنچى ھەرپى «ئالفا» بولسا 1 نى بىلدۈرەتتى، ئىككىنچى ھەرپ «بېتا» بولسا 2 نى بىلدۈرەتتى....

«ئۇنىڭ ئىسمىنىڭ رەقىمى» ئاددىي پۇقرالار كۆپ يەرلەردە ئۆز ئىسمىدىكى ھەرپلەر بىلدۈرگەن «سان» نى بىر-بىرىگە قوشۇپ، يىغىندىسىنى ئۆز دوستلىرىغا ئېيتىپ بېرەتتى؛ بۇ رەقەم «مەخپىي شىفىر» سۈپىتىدە دوستلار ئارىسىدا ئۆز ئىسمىغا ۋەكىللىك قىلاتتى. مەسىلەن، ئارخېئولوگلار كولاپ چىققان قەدىمكى شەھەر پومپەيدىكى ئۆيلەرنىڭ تامليرىدا مۇنداق پۈتۈكلەر تېپىلىدۇ: «513 132 نى سۆيىدۇ». ئۆز ئىسمىنىڭ رەقىمى 513 ئىكەنلىكىنى بىلگەن قىز بۇنداق پۈتۈكنى كۆرسە، دەرھال بارلىق يىگىت تونۇشلىرىنىڭ ئىسىملىرىنى قىزغىن ھېسابلاشقا كىرىشەتتى!

دەججال پەيدا بولغاندا ئىشىنىمىزكى، ئۇنىڭ ئىسمى ئىبرانىي ياكى گرېك تىلىدا ئىپادىلەنگەن بولسا، 666 دېگەن رەقەم چىقىدۇ. تۆۋەندىكى جەدۋەل بىلەن ئوقۇرمەن بۇنى ئۆزى ھېسابلىيالايدۇ

(يۇنان (گرېك) يېزىقىدىكى ھەرپلەر)

1	alpha (ئالفا)	$\alpha$
2	beta (بېتا)	$\beta$
3	gamma (گامما)	$\gamma$
4	delta (دەلتا)	$\delta$
5	epsilon (ئەپسىلون)	$\varepsilon$
6	digamma (دىگامما)	(كونا ھەرپ)
7	zeta (زېتا)	$\zeta$
8	eta (ئېتا)	$\eta$
9	theta (تېتا)	$\theta$
10	iota (ئىئوتا)	$\iota$
20	kappa (كاپپا)	$\kappa$
30	lamda (لامدا)	$\lambda$
40	mu (مۇ)	$\mu$
50	nu (نۇ)	$\nu$
60	xi (كسى)	$\xi$
70	omicron (ئومىكرون)	$\omicron$
80	pi (پاي)	$\pi$
90		(كونا ھەرپ)
100	rho (رو)	$\rho$
200	sigma (سىگما)	$\sigma, \varsigma$
300	tau (تاۋ)	$\tau$
400	upsilon (ئۇپسىلون)	$\upsilon$
500	phi (فاي)	$\phi$
600	chi (چاي)	$\chi$
700	psi (پساي)	$\psi$
800	omega (ئومېگا)	$\omega$



(ئىبرانىي تىلىدىكى ھەرپلەر)

1	aleph (ئالەف)	א
2	beth (بەت)	ב
3	gimel (گىمەل)	ג
4	daleth (دالەت)	ד
5	heh (خې)	ה
6	waw (ۋاۋ)	ו
7	zayin (زاين)	ז
8	cheth (خەت)	ח
9	teth (تەت)	ט
10	yod (يود)	י
20	kaph (كاف)	כ
30	lamedh (لامەد)	ל
40	mem (مەم)	מ
50	nun (نۇن)	נ, 1
60	samech (سامەق)	ס
70	ayin (ئاين)	ע
80	peh (پەھ)	פ
90	tsadde (تساددە)	צ
100	qoph (كوف)	ק
200	resh (رەش)	ר
300	sheen (شېن)	ש
400	tau (تاۋ)	ת

ئوقۇرمەن ئەيسانىڭ نامىنى ھېسابلاپ باقسۇن! گرېك تىلىدا ئۇنىڭ ئىسمى «ιησους» (يېسۇس) بولۇپ، ئۇنىڭدىكى ھەرپلەر مۇنداق رەقەملەرنى بىلدۈرىدۇ: ئىئوتا = 10، ئېتا = 8، سىگما = 200، ئومىكرون = 70، ئۇپسilon = 400، سىگما (باشقا شەكىلدە) = 200. يىغىندىسى؟ (دېققەت قىلىشىڭىز، مۇقەددەس كىتابتا «8» دېگەن رەقەم كۆپ يەرلەردە «مولچىلىق» ياكى «تىرىلىش» بىلەن مۇناسىۋەتلىك بولىدۇ).

مۇقەددەس يازمىلاردا «7» بولسا ھامان خۇدانىڭ مۇكەممەللىكىنى بىلدۈرىدىغان ياكى ئۇنىڭ مۇكەممەللىكىنى كۆرسەتكەن ئىشلارغا باغلىنىدۇ.

«6» دېگەن رەقەم بولسا ھامان «ئىنسان» بىلەن باغلىق بولىدۇ. ئادەمئائىمىز 6-كۈنىدە يارىتىلغان؛ يەنە كېلىپ «6» خۇدانىڭ مۇكەممەللىكىنى بىلدۈرىدىغان «7»دىن كەم بولۇپ، دائىم ئىنساننىڭ ئۆزىگە تايىنىدىغانلىقى ياكى ئىنسانلارنىڭ ئۆز-ئۆزىنى كۆتۈرگەنلىكى (تەكەببۇرلۇقى)نى بىلدۈرىدۇ. شۇڭا «666» دەرۋەقە ئۆزىنى خۇدا قىلماقچى بولغان مەلۇم بىر ئىنساننىڭ ئىسمىنىڭ ئەڭ مۇۋاپىق رەقىمى بولىدۇ.

شۇنىمۇ ئېيتىپ ئۆتىمىزكى، ھازىرقى زاماندىكى «تور» (ئىنتېرنېت)نىڭ ئىپادىسى «WWW» بولىدۇ. ئىبرانىي تىلىدا «W» «ۋاۋ»، يەنى 6-ھەرپ بولۇپ، «WWW» ئىبرانىي تىلىدىكى ئىپادىسى «666» بولىدۇ. كەلگۈسىدە «تور» دەجىئالىنىڭ قورالى بولۇپ قالامدۇ قانداق؟ ئىشقىلىپ بۇ رەقەمگە قاراپ ئېتىقادچىلارنىڭ ئۆزلىرىنى «تور»غا بەك ئۇرۇپ كېتىشتىن سەل پەخەس بولۇشىغا توغرا كېلىدۇ، دەپ قارايمىز.

## 5-1:14

— 144000 ئىسرائىل خەلقى يەنە پەيدا بولىدۇ. يۇقىرىدا، 4:7 ئۈستىدە توختالغانلىرىمىزنى كۆرۈڭ. ئەگەر «تۇنجى ھوسۇلنىڭ مېۋىسى» دېگەن ئىبارە «دۇنياۋى جامائەتنىڭ دەسلەپكى ئەزالىرى»نى كۆرسەتمىسە، ئۇنداقتا بەلكىم، روسۇل ياقۇپ خېتىدە: «**بىزلەر (ئېتىقادچىلار) ئۇنىڭ (خۇدانىڭ) ياراتقان كائىناتتىكى ھوسۇلنىڭ بىرخىل تۇنجى مېۋىسىدۇرمىز**» («ياق. 18:1) دېگەن ئومۇمىي ھەقىقەتنى كۆرسىتىشى مۇمكىن (تەۋرات دەۋرىدە ھوسۇلنىڭ تۇنجى مېۋىسى دائىم خۇداغا ئاتىلىشى كېرەك ئىدى). بىز قايتىدىن تۇغۇلغان بولساق، ئەمدى يېڭى ھاياتىمىز «**يېڭى ئاسمان، يېڭى زېمىن**»گە كېلىشىمىزدىن ئىلگىرى يەر يۈزىدە «**تۇنجى مېۋە**»دەك ئۇلارنىڭ ۋەكىلى ۋە ئىسپاتى بولىدۇ.

يەنە بىر ئىمكانىيەت باركى، بۇ 144000 نەپەر ئېتىقادچىلار 1:7دە كۆرسىتىلگەن كىشىلەرگە ئوخشىمايدىغان بىر تۈركۈم، يەنى ئىسرائىل ئوتتۇرىسىدىن «دەسلەپتىكى چىققان جامائەت»نى كۆرسىتىدۇ. ئۇلار رەبگە بولغان ساپ دىللىق سادىقلىقى ۋە

سۆيگىسى «خۇش خەۋەر» نىڭ پۈتكۈل دۇنياغا تارقىتىلىشىنىڭ كەم بولسا بولمايدىغان ھالقىلىق تۈرتكە ئىدى. شۇ تەرەپتە دەۋردىن-دەۋرگىچە، پۈتكۈل دۇنيادىكى بارلىق ئېتىقادچىلار ئۇلارنىڭ قەرزدارلارمىز («رىم» 27:15 كۆرۈڭ). ئۇلارنىڭ بىزگە بولغان تۆھپىسى تۈپەيلىدىن ئۇلارغا «پاك ئادەملەر» ۋە «خۇداغا ۋە قوزغا ھوسۇلنىڭ تۇنجى مېۋىسى» دەپ ئاتىلىشى پۈتۈنلەي لايىق ئەمەس؟

8-ئايەتتە، ئىككىنچى پەرىشتە: «**غۇلىدى! كاتتا شەھەر بابىل غۇلىدى!**» دەپ جاكارلايدۇ. بۇ ئىش «يەتتىنچى چىنە» نىڭ ئاخىرقى نەتىجىسىگە ئوخشاش بولىدۇ (17:16-19). بىز 17-باب توغرىلۇق بايانىمىزدا بۇنىڭ ئۈستىدە توختىلىمىز.

9-ئايەتتە، ئۈچىنچى پەرىشتە كىم دېۋىگە ياكى بۇت-ھەيكىلىگە چوقۇنسا ياكى ئۇنىڭ بەلگىسىنى قوبۇل قىلسا مەڭگۈ قىيىلىدۇ، دەپ جاكارلايدۇ. بۇ خەۋەر «دەھشەتلىك ئازاب-ئوقۇبەت» نىڭ ئاخىرىدا كېلىدۇ (بابىل ئاللىقاچان گۇمران بولغان بولسا، ئۇشۇ خەۋەر شۇ ۋاقىتتا بولۇشى كېرەك). مۇشۇ خەۋەر چوخۇم بەزى ئادەملەرنىڭ تېخى «دېۋىنىڭ بەلگىسى» نى قوبۇل قىلمىغانلىقىغا ئىسپات بولىدۇ. ھەتتا بۇ ئىشلارنى قىلغان بولسىمۇ، بۇ ئاگاھ ئۇلار ئۈچۈن دېۋىنىڭ ئىبادىتىنى تاشلاپ توۋا قىلىش يولى تېخى ئىمكانىيەت بېرىمدۇ؟ ئاگاھ بولسا «ھازىرقى زامان» دا بىلدۈرۈلىدۇ - «كىمدىكىم دېۋىگە ۋە ئۇنىڭ بۇت-ھەيكىلىگە چوقۇنۇۋاتسا، ئۇنىڭ تامغىسىنى پېشانىسىگە ياكى قولغا قوبۇل قىلىۋاتسا...». بۇ ئۆتكەن زامان» دا ئىپادىلەنگەچكە، ئېيتقان كىشىلەر ئۈچۈن توۋا قىلىش پۇرسىتى بارمىدۇ؟ مۇقەددەس كىتابتا خۇدانىڭ ھېچقانداق مۇشۇنداق ئاگاھى بىكار بولمايدۇ — دېمەك، گەرچە كەچۈرۈم قىلىش پۇرسىتى تىلغا ئېلىنمىغان بولسىمۇ، ھەردائىم بار بولىدۇ (مەسىلەن، يۈنۈس پەيغەمبەر نىنەۋە شەھىرىدىكىلەرگە بەرگەن ئاگاھ). بىز پەقەت جەننەتكە يەتكەندىلا جەزەمەن بىلەلەيمىز.

14:14-20 دە رەب ئەيسانىڭ قايتىپ كەلگەن يەنە بىر كۆرۈنۈشىنى كۆرىمىز. بۇمۇ بىزگە شۇنى ئىسپاتلايدۇكى، ۋاقىت «يەتتىنچى چىنە» نىڭ ۋاقتىدىن كېيىن بولىدۇ. يۇھاننا «ئىنسانئوغلىغا ئوخشايدىغان» بىرسىنىڭ بۇلۇت ئۈستىدە ئولتۇرغانلىقىنى كۆرىدۇ. ئۇ ئورغىقى بىلەن ئورۇشقا باشلايدۇ. بۇ ئورما ياخشى ئورما، ئىنسانئوغلى مەسىھ ئۆزى شەخسەن ئالدىغان، يەنى نىجاتقا ئېرىشكەنلەردىن بولغان ئورما دەپ قارايمىز («مات.» 31:24 نى كۆرۈڭ — بۇ ۋاقىت دەرۋەقە «زاماننىڭ ئاخىرى»).

كېيىنكى ئورما پەرىشتە تەرىپىدىن ئېلىنغان — خۇدانىڭ جازاسىنى تارتىشقا بولغان ئورما. قاننىڭ كۆپلىكىگە قارىغاندا، ئۇنداق قىرغىنچىلىق يەر يۈزىدە بولۇپ باقمىغان. بىزگە ھازىر خۇدانىڭ «دەھشەتلىك ئازاب-ئوقۇبەت» نىڭ ئىككىنچى يېرىمىدىكى ئاخىرقى جازالىرىنىڭ كۆپرەك تەپسىلاتلىرى مەلۇم قىلىنىدۇ. بۇ جازالار «يەتتە چىنە» ياكى «يەتتە بالايىئاپەت» دەپ ئاتىلىدۇ.

## 15-16- بابلار «يەتتە چىنە» دىن چىققان «يەتتە بالايىئاپەت»

يۇھانناغا يەنە بىر ۋەھىي تاپشۇرۇلغان، بۇ قېتىم «دەھشەتلىك ئازاب-ئوقۇبەت» نىڭ ئىككىنچى يېرىمىنىڭ ئاخىرىدا، رەب ئەيسانىڭ قايتىپ كېلىشىگە ئاز قالغان قىسقا مەزگىلدىكى جازالىرى توغرىلىق بولىدۇ: —

«ئاسماندا زور ھەم كارامەتلىك يەنە بىر ئالامەتنى، يەنى ئاخىرقى يەتتە بالايىئاپەتنى تۇتۇپ تۇرغان يەتتە پەرىشتىنى كۆردۈم (ئاخىرقى بالايىئاپەت دېيىلىشتىكى سەۋەب، خۇدانىڭ غەزىپى بۇلار بىلەن ئاخىرلىشىدۇ)»

ئومۇمىي جەھەتتىن ئېيتقاندا، «يەتتە چىنە» دىكى جازالار «يەتتە كاناي» دىكى جازالارنى ئۆتكۈرلەشتۈرىدۇ.

4-2:15 مۆمىن بەندىلىرىنىڭ بۇ كۈيىنىڭ مەزمۇنىغا قارىغاندا ۋاقىت «دەھشەتلىك ئازاب-ئوقۇبەت» تىن كېيىن بولىدۇ، چۈنكى بۇ ۋاقىتتا كۈي ئېيتقۇچىلار دېۋە ئۈستىدىن غەلبە قىلغان ۋە خۇدانىڭ ھۆكۈملىرى يەر يۈزىدە نامايان قىلىنغان بولىدۇ.

8-5:15 بۇ «يەتتە چىنە» بىۋاسىتە ئەرشتىكى ئىبادەتخانىدىن چىقىدۇ — دېمەك، جازالار خۇدانىڭ ئۆزىنىڭ جازالىرى بولىدۇ. ئىلگىرىكى چۈشۈرۈلگەن بالايىئاپەتلەردىن بەزىلىرى شەيتاننىڭ ئۆز رەزىل كۈچىنى قويۇۋېتىشىنى ئۆز ئىچىگە ئېلىشى مۇمكىن ئىدى.

2:16 «**بىرىنچى چىنە**» — دېۋىگە چوقۇنغانلار ئۈستىدە ئەشەددى يارا پەيدا بولىدۇ — دېۋە ئاللىقاچان ئايان بولغاچقا، بۇ ۋەقە ئىككىنچى «1260 كۈن» ئىچىدە بولىدۇ. 3:16 — «**ئىككىنچى پەرىشتىنىڭ چىنىسى**» - دېڭىز قانغا ئايلىنىپ، دېڭىزدا بارلىق جانىۋارلار ئۆلىدۇ. بۇ ۋەقە «2-كاناي» (دېڭىزنىڭ ئۈچتىن بىرى قانغا ئايلىنىدۇ)دىن كېيىن بولسا كېرەك.

7-4:16 «**ئۈچىنچى پەرىشتىنىڭ چىنىسى**» — دەريالار ۋە بۇلاقلار ئۈستىگە تۆكۈلۈپ، ئۇلارمۇ قانغا ئايلىنىدۇ. بۇ ۋەقە يەنە «3-كاناي» (دېڭىزنىڭ ئۈچتىن بىرى ئاچچىق بولۇپ، كۆپ ئادەم ئۆلىدۇ)دىن كېيىن بولسا كېرەك.

9-8:16 «**تۆتىنچى پەرىشتىنىڭ چىنىسى**» - قۇياش ئۈستىگە تۆكۈلۈپ، قۇياش تەپتى ئادەملەرنى كۆيدۈرىدۇ. بەزىلەر بۇ چىنە «4-كاناي» (قۇياش ۋاقتىنىڭ ئۈچتىن بىرىدە قاراڭغۇلىشىدۇ) بىلەن باغلىق، دەپ قارايدۇ. ئەمما بىزنىڭچە ««چىنە»لەردىكى جازالار «كاناي»لارنى ئۆتكۈزلەشتۈرىدۇ» دېگەن پرىنسىپ توغرا بولسا، «**بەشىنچى چىنە**» بەلكىم «4-كاناي»دا بولغان ئاپەتنى تېخىمۇ بەتتەر قىلىدۇ.

11-10:16 «**بەشىنچى پەرىشتىنىڭ چىنىسى**» — «دېۋىنىڭ پادىشاھلىقى» (يەر يۈزىدىكى كۆپىنچى جايلار) قاراڭغۇلىشىدۇ. ئىنسانىيەتنىڭ كۆپىنچىسى يەنىلا بۇ ئىشلارنى خۇدا تەرىپىدىن كەلگەن دەپ بىلىپ تۇرۇپ، توۋا قىلمايدۇ، ھەتتا تېخىمۇ كۆپۈرلۈك قىلىدۇ.

16-12:16 «**ئالتىنچى پەرىشتىنىڭ چىنىسى**» — ئەفرات دەرياسى قۇرۇتۇۋېتىلىدۇ. بۇ ئىش «ئالتىنچى كاناي»دىكى ۋەقەگە ئوخشاش؛ شەرقتىكى پادىشاھلار ھازىر «ھارماگېددون»دا بولغان جەڭگە قاتنىشىشقا كېلەلەيدۇ (ئەفرات دەرياسىنىڭ قۇرۇتۇۋېتىلىشى كېرەك بولغانلىقى بىزگە بۇ دەۋردىكى ئۇرۇشلار ۋە قاتناش قوراللارنىڭ «زامانىۋىي» ئەمەسلىكىنى ئىسپاتلايدۇ، بولمىسا ئايروپىلانلار ئاسانلا ئۆتۈپ كېتەتتى!). «(يەرەمىيا)دىكى قوشۇمچە سۆزىمىزدىكى (ئەفرات دەرياسىنىڭ قۇرۇتۇۋېتىلىشى)غا دائىر بۇرۇنقى بىر ۋەقە توغرىسىدىكى ئىزاھاتىمىزنى كۆرۈڭ. شۇ چاغدىمۇ «قۇرۇتۇلۇش» (بابل شەھىرى)نىڭ يوقىتىلىشىغا «شەرقتىن كېلىدىغان بىر پادىشاھنىڭ يولى»نى تەييارلاش ئۈچۈن ئىدى. ۋەقە «يەر.» 38:50، 32-30:32، 36 دە بېشارەت قىلىنىدۇ؛ «يەش.» 1:45 نىمۇ كۆرۈڭ).

17:16-21 - ئايەتلەر «يەتتىنچى پەرىشتىنىڭ جىنىسى» — ھاۋاغا تۆكۈلىدۇ. «ئىش تامام بولدى!» دېگەن ئاۋاز ئاڭلىنىدۇ. «يەتتىنچى كاناي» چېلىنغاندا ئوخشاش ئاۋاز ئاڭلىنىدۇ. يۈز بېرىدىغان يەر تەۋرەش ئىلگىرىكى ھەرقاندىقىدىن ئېغىر بولىدۇ. بۇ ئايەتلەرگە قارىغاندا بابىل ئۈستىگە چىقىرىلغان ھۆكۈم-جازانى (ئون پادىشاھنىڭ قولىدا — 16:17 نى كۆرۈڭ) «يەتتىنچى چىنە»دىكى ۋەقەلەر ئۆز ئىچىگە ئالىدۇ. بىز ھازىر رەب ئەيسا مەسىھنىڭ قايتىپ كېلىدىغان «يوسۇغىسى»غا كەلدۇق. ھەممە ئىش بۇنىڭغا تەييار تۇرىدۇ. ئۇنىڭ قايتىپ كېلىشىنىڭ ئەينى تەپسىلاتلىرى پەقەت 19:11-19 دە تەسۋىرلىنىدۇ. ئەمما ئاۋۋال 17- ۋە 18- بابتىكى «قىستۇرما سۆز»گە قاراش كېرەك. بۇ بابلاردا ئاخىرقى زامانلاردا، شۇنداقلا ھازىرقى دەۋرىمىزگە كۈچلۈك تەسىر كۆرسىتىۋاتقان «بابىل» بىزگە «پاش قىلىنغان ھالدا» تونۇشتۇرۇلىدۇ.

## (17-18- بابلار) «بۈيۈك پاھىشە ئايال» — بابىل

مۇقەددەس يازمىلار ئىچىدە «بابىل» مۇھىم بىر تېمىدۇر. «بابىل» ھەم شەھەرنىڭ ئۆزى ۋە بۇ شەھەرنىڭ كەينىدە تۇرغان بىرخىل روھىي كۈچىگە ۋەكىلدۇر. «يار. 10:10 دە نىمرودىنىڭ خۇداغا قارشىلىق بىلدۈرۈپ، ئىنساننىڭ شان-شۆھرىتىنى كۆتۈرۈش مەقسىتىدە «بابىل»نى قۇرغانلىقى كۆرۈنىدۇ. ھازىر «ۋەھىي» دە بابىل پاھىشە ئايالنىڭ سۈپىتىدە كۆرۈنىدۇ؛ ئۇ «قوزغا ياتلىق بولغان قىز» (9:21)، يەنى جامائەتنىڭ دەل ئەكسى بولىدۇ؛ بابىل قىزىل كىيىم كىيىدۇ، «سۇلار ئۈستىدە» ئولتۇرىدۇ؛ جامائەت، يەنى «يېڭى يېرۇسالېم» ئاسماندىن چۈشىدۇ، ئاپئاق كىيىم كىيىپ، خۇددى ئۆز ئېرى ئۈچۈن تەييارلانغان توي قىلىدىغان قىزغا ئوخشاش بولىدۇ. پاھىشە ئايال دىۋىنىڭ ئۈستىگە مىنىدۇ (سىياسىي ۋە شەيتاننىڭ كۈچىگە تايىنىدۇ)، بۇزۇقلۇق قىلىدۇ (كىمكى ئۇنىڭغا پايدا يەتكۈزسە، بابىل ئۆزىنى ئۇنىڭغا ساتىدۇ). ئۇ ئاز دېگەندىمۇ (1) «ساختا بىر جامائەت» ياكى دىنىي تۈزۈم؛ (2) ھەقىقىي بىر شەھەر — «قايتىدىن قۇرۇلغان بابىل» بولۇشى مۇمكىن.

«يېرۇسالېم» ۋە «بابىل» شەھەرلىرىنىڭ بىرسى ئاسماندىن، بىرسى ئاسىي نىمروددىن كېلىدۇ. 9- ئايەتكە قارىغاندا ئۇنىڭ رىم شەھىرى بىلەن مۇناسىۋىتى بارلىقىدىن كىممۇ گۇمانلانسۇن؟ ھالبۇكى، «پاھىشە ئايال» — «رىمدىكى «كاتولىك جامائەت»نى

كۆرسىتىدۇ» دېيىش 18-بابتىكى تەپسىلاتلارغا قارىغاندا يۈزەكى بىر چۈشەنچە بولىدۇ. بارلىق بايانلارغا ئىنچىكىلىك بىلەن قارىغاندىن كېيىن، بەلكىم بىر خۇلاسىگە كېلىشىمىز مۇمكىن: —

يۇھاننا مۇشۇ يەردە كۆرگەن دېۋە 13-بابتا كۆرۈنگەن دېۋىگە ئوخشاش بولسا كېرەك، لېكىن ھازىر «بەدىنىنى كۆپۈرلۈك ناملىرى قاپلىغان بىر توق قىزىل دېۋە» كۆرۈنىدۇ — ئۇنىڭ ھەقىقىي ئەپت-بەشىرىسى كۆرۈنىدۇ.

تاپشۇرۇلغان ھېكمەت بويىچە «پاھىشە» يەتتە باش ئۈستىدە ئولتۇرىدۇ، بۇ باشلار:

(1) يەتتە تاغ. قەدىمكى زامانلاردا ھەممىگە ئايانكى، «رىم شەھىرى ئەسلىدە تىبېر دەرياسىنىڭ سول قىرغىقىدىكى يەتتە تاغ ئۈستىگە بەرپا قىلىنغان».

(2) يەتتە پادىشاھ («بۇلارنىڭ بەشى يىقىلغان، بىرسى بار، يەنە بىرى تېخى كەلمىدى. ئۇ كەلگەندە پەقەت ئازلا ۋاقىت تۇرالايدۇ»). مۇقەددەس يازمىلاردا بايان قىلىنغان، خۇدانىڭ خەلقى ئىسرائىلغا قارشى تۇرغان، شۇنداقلا خۇدانىڭ ئىسرائىل ئارقىلىق قۇتقۇزغۇچى-مەسىھنى ئەۋەتىدىغان پىلاننى يوقاتماقچى بولغان (مەسىھنىڭ ئەجدادى بولغانلارنى يوقىتىش ئارقىلىق) ئالاھىدە ئالتە ئىمپېرىيە بار ئىدى. ئۇلار: — (1) مىسىر (ئەسلى ئىبراھىمدىن ساراھنى تارتىۋالماقچى ئىدى، كېيىن ئىسرائىلدا بارلىق ئوغۇل بوۋاقلارنى ئۆلتۈرۈشكە تىرىشقان؛ (2) ئاسۇرىيە ئىمپېرىيەسى (پۈتكۈل ئىسرائىلنى يوقاتماقچى)، (3) بابىل ئىمپېرىيەسى (يەھۇدالىكى بارلىق شاھزادىلەرنى ئاغۋات قىلىۋەتمەكچى ئىدى، كېيىن بابىلنىڭ بايلىقلىرى كۆپ ئىسرائىللارغا ۋەتەنگە قايتىمىسلىققا ئېزىتقۇ بولدى)، (4) مېدىئا-پارس ئىمپېرىيەسى (ئەستەر ئايال پادىشاھنىڭ كۈنلىرىدە باش ۋەزىر خامان پۈتكۈل ئىسرائىلنى يوقاتماقچى بولغان)، (5) گىرىك ئىمپېرىيەسى («ئانتىئوقۇس ئەپىفانىس» ئىمپېراتور بولغاندا ئىسرائىلدىكى ئىبادەتنى پۈتۈنلەي بۇزۇپ، شۇنداقلا ئۇلارنىڭ خۇدانىڭ خەلقى بولغان سالاھىيىتىنى يوقاتماقچى بولغان)، (6) رىم ئىمپېرىيەسى (مەسىھنى ئۆلتۈرگەن، يېرۇسالېمنى ۋەيران قىلغان، جامائەتكە ئەشەددىي زىيانكەشلىك قىلىشقا باشلىغان). شۇنىڭ بىلەن «بەشى يىقىلغان (مىسىر، ئاسۇرىيە، بابىل، پارس، گىرىتسىيە)، بىرسى بار (رىم) يەنە

برى تېخى كەلمىدى. ئۇ كەلگەندە پەقەت ئازلا ۋاقىت تۇرالايدۇ» (دانىيال پەيغەمبەرنىڭ بېشارەتلىرىگە ۋە تۆۋەندىكى 11-ئايەتكە ئاساسلانغاندا ۋە شۇنداقلا بابىل رىم شەھىرىگە باغلانغان بولغاچقا، بۇ يەتتىنچىسىنى بىز بىرخىل «قايتىدىن جانلانغان رىم» دەپ ئويلايمىز).

«بۇرۇن بار بولغان، ئەمدى ھازىر يوق بولغان دىۋىننىڭ ئۆزى سەككىزىنچى پادىشاھدۇر، شۇنداقلا ئۇ ھەم يەتتىنچىدىن بىرى بولۇپ ھالاكەتكە قاراپ ماڭىدۇ» — شۇڭا «دىۋە» «ئەسلىگە كەلتۈرۈلگەن رىم» دىن چىقىشى مۇمكىن. ئۇنىڭ چىقىشى بىلەن تەڭ ئون پادىشاھنىمۇ ھوقۇققا ئېرىشتۈرىدۇ. ئاندىن («دان.» 8:7، 20-21 گە ئاساسلانغاندا) دىۋە ئوندىن ئۈچىسىنى تەختىدىن چۈشۈرۈۋېتىپ ئۇلارنىڭ ئورنىنى ئىگىلەيدۇ.

«ئون پادىشاھ» بولسا پەقەت «بىر سائەت» لا ھوقۇقلۇق بولىدۇ. ئەگەر «ۋەھىي» دە «بىر ھەپتە»  $7 \times 360$  كۈننى بىلدۈرسە، ئۇنداقتا «بىر سائەت»  $= 360/24$  كۈن، يەنى 15 كۈن بولىدۇ - ئىشقىلىپ ئىنتايىن قىسقا بىر ۋاقىت بولىدۇ.

17:15-18-ئايەتتە شەيتاننىڭ ئاخىرقى مەقسىتىنى كۆرىمىز. گەرچە ئۇ مۇشۇ «پاھىشە ئايال» نى ئەللەرنى بۆتپەرەسلىك ۋە ھەرخىل بۇزۇقلۇققا ئازدۇرۇشقا ئىشلەتكەن بولسىمۇ، ئۇ ئىنسانلارنىڭ پەقەت تاش-ياغاچتىن ياسالغان بۇتلارغا ئىبادەت قىلىشىدىن رازى ئەمەس — ئۇ ئۇلارنىڭ ئىبادىتىنىڭ «ئۆز ئوبرازى بولغان دىۋە» ئارقىلىق بىۋاسىتە ئۆزىگىلا بولۇشىنى خالايدۇ. شۇنىڭ بىلەن «ئايال بابىل» نى ئۆزىنىڭ ۋاقىتلىق مەقسىتىدە ئىشلەتكەندىن كېيىن شەيتان ئون پادىشاھنىڭ ۋاسىتىسى بىلەن ئۇنى يوقىتىدۇ (شەيتاننىڭ بارلىق ۋاسىتىچىلىرىنىڭ ئاخىرقى ئاقىۋىتى ئوخشاش بولىدۇ).

يۇھانناغا پاھىشە توغرۇلۇق: «يەر يۈزىدىكى پادىشاھلارنىڭ ئۈستىدىن ھۆكۈمرانلىق قىلىدىغان كاتتا شەھەردۇر» دەپ ئېيتىلىدۇ. ئۆتكەن زامانلاردا (سەككىزىنچى ئەسىردىن ئون ئالتىنچى ئەسىرگىچە) «رىم پاپاسى» ئەسلىدە رىم ئىمپېراتورلىرى ئارقىلىق، ئىمپېرىيە يوقالغاندىن كېيىن ئۆزلىكىدىن ياۋروپادىكى كۆپ پادىشاھلارنىڭ ئۈستىدىن كۆپ جەھەتلەردە ھۆكۈم سۈرەتتى. ئايەتكە قارىغاندا ئاخىرقى زاماندا بۇنداق ئىش قايتىدىن پەيدا بولىدۇ. مۇشۇ يەردە سەھىپە چەكلىكلىكى بىلەن مۇناسىۋەتلىك تەپسىلاتلارنى تەمىنلىمەيمىز، لېكىن بابىلنىڭ كونا ئالاھىدە بۆتپەرەسلىكى



بىلەن ھازىرقى رىمىدىكى «كاتولىك دىنى» زىچ مۇناسىۋەتلىك، دېيىشىمىز كېرەك. بۇلارنىڭ ئالاقىسى ھەتتا پەرگامۇم شەھىرى («شەيتاننىڭ تەختى بولغان جاي»، 13:2) ئارقىلىق باغلانغان.

تارىختىكى رەددىيە قىلغۇسىز پاكىت شۇكى، ئوتتۇرا ئەسىرلەردىكى رىم پاپالىرى ئوچۇق-ئاشكارە قاتىللىق، ئەخلاقسىزلىق، جىنسىي بۇزۇقلۇق ۋە بەچچىۋازلىقلىرى بىلەن ھەتتا بۇتپەرەسلەرنى سەسكەندۈرەتتى. رىم پاپىلىق بولغاندىن تارتىپ مۇشۇ پاپىلار «مەسىھنىڭ نامىدا» خۇدانىڭ مۆمىن بەندىلىرىدىن، مەيلى ئەرلەر بولسۇن، ئايال بولسۇن ياكى ھەتتا بالىلار بولسۇن، قانچىلىغان ئادەملەرنى قىيىن-قىستاققا ئالغان، كۆيدۈرگەن، پالەچ قىلغان ۋە ئۆلتۈرگەن، بۇنى پەقەت بىر خۇدا بىلىدۇ. ئۇلار ئۆلتۈرگەن مۆمىن بەندىلەر رىم ئىمپېرىيەسى ئەسلى ئۆلتۈرگەن بەندىلەردىن زىيادە كۆپ ئىدى. رىم پاپاسى ياۋروپادىكى كىشىلەرنى يەھۇدىي خەلقىگە نەپرەتلىنىشكە قۇترىتىشلىرى ئىككىنچى دۇنيا ئۇرۇشىدا گىتلېرنىڭ ئالتە مىليون يەھۇدىيىنى قەتل قىلىشىغا مۇھىم تۈرتكە بولغانىدى.

يەنە ئېيتىشقا مۇۋاپىقكى، دۇنيادىكى ئەڭ رەزىل جىنايەتچى تەشكىلات (مافىيا، قارا قول جەمئىيىتى) رىم شەھىرى جايلاشقان دۆلەتتە يىلتىز تارتقان ۋە «رىمنىڭ كاتولىك جامائىتى» بىلەن زىچ مۇناسىۋىتى بار.

18-بابتا يۇھاننا بابىلىنىڭ تېخىمۇ كۆپرەك جەھەتلىرىنى كۆرىدۇ. مۇشۇ بابتا ئۇ چوڭ سودا شەھىرى سۈپىتىدە كۆرۈنىدۇ. يەشايا ۋە يەرەمىيا يەيغەمبەرلەرنىڭ بابىل شەھىرى توغرىلىق بېشارەتلىرى تېخى تولۇق ئەمەلگە ئاشۇرۇلمىغاچقا، كەلگۈسىدە بابىل شەھىرىنىڭ قايتىدىن قۇرۇلۇشىنى، ئاندىن قايتىدىن ۋەيران بولۇشىنى مۇقەررەر، دەپ قارايمىز.

18-بابتا «بابىل» نىڭ «سودا» ئالاقىسى ئىنتايىن ئېنىق كۆرۈنىدۇ. بابىلنىڭ مۇھىم ئالاھىدىلىكىنى تۆۋەندىكىدەك كۆرسىتىمىز: —

(1) بابىل ئېتىقادچىلاردىن بولغان ھەقىقىي جامائەتنىڭ بىرخىل ئەكسى، ساختىسىدۇر.

(2) ئۇ دائىم ھەقىقىي جامائەتكە زىيانكەشلىك قىلىدۇ ۋە ھەتتا «بارلىق يەر يۈزىدە قىرغىن بولغانلار» غىمۇ بىرخىل مەسئۇلىيىتى بار (24:18)

- (3) يەر يۈزىدىكى بارلىق پادىشاھلار ئۇنىڭ بىلەن سودىلىشىش ۋە ئۇنىڭدىن پايدىلىنىش ئۈچۈن ئۆزلىرىنى ئەخلاق جەھەتتە بۇلغايدۇ.
- (4) بابىل بارلىق سەنئەتلەر ۋە ئىلىم-پەنلەردىن پايدىلىنىدۇ ۋە ئۇلار ئارقىلىق كىشىلەرنى ئۆزىگە تارتىدۇ.
- (5) ئۇ سېھىرگەرلىك قىلىدۇ.
- (6) بابىل بولمىسا خەلقئارا سودا ياكى كەڭ دائىرىلىك سودا مۇمكىن بولماي قېلىپ، دەرھال تۈگىشىدۇ.
- (7) ئۇنىڭ رىم شەھىرى بىلەن مۇقىم مۇناسىۋىتى بار؛ ئاخىرقى زاماندىكى رىمدا يىلتىز تارتقان دىۋىننىڭ قوللىشىغا ئېرىشىدۇ، لېكىن ئاخىردا دىۋىن ئۇنى يوقىتىدۇ.
- (8) بابىلنىڭ تۈگىشى ئىنتايىن قىسقا ۋاقىت ئىچىدە بولىدۇ؛ بۇ ئىش «ئون پادىشاھ» نىڭ قولىدا بولىدۇ.
- دەرۋەقە ئۇ «بىر سىر» بولىدۇ!

بولۇپمۇ يېقىنقى زامانلاردا بابىلنىڭ سالاھىيىتى توغرىلىق ئالتە قىياس ئوتتۇرىغا قويۇلدى: —

- (1) رىملىق كاتولىك جامائىتى
- (2) مەلۇم بىرخىل «دۇنياۋىي دىن» ياكى ئېتىقادى بۇزۇلغان «خرىستىئان دۇنياۋىي جامائىتى»
- (3) سودا-سېتىق، تۈرلۈك تىجارەت
- (4) ئامېرىكا
- (5) قايتىدىن قۇرۇلغان بابىل شەھىرى
- (6) ئىككىنچى ھەم بەشىنچىسى — «دۇنياۋىي دىن» ۋە «قايتىدىن قۇرۇلغان بابىل» شەھىرى.

بۇلارنىڭ ئىچىدىكى «ئامېرىكا» ئەڭ نامۇۋاپىق نامزات بولۇشى مۇمكىن، چۈنكى ئېتىقادچىلارنىڭ جامائەتلىرى ئامېرىكىدا ئۇچرىغان زىيانكەشلىك بۈگۈنگە قەدەر ئاز بولدى؛ ئامېرىكا كۆپ قېتىم زىيانكەشلىكتىن قاچقان يەھۇدىيلارغا ۋە مەسىھىي ئېتىقادچىلارغا باشپاناھ بولدى. بۇنداق دېگەنلىكىمىز ئامېرىكىدىكى ئەھۋال پەقەت ئۆزگەرمەيدۇ، دېگىنىمىز ئەمەس. ئۆزىمىز تۆۋەندىكى سەۋەبلەردىن 6-پىكىرگە مايىلىمىز: —

مۇشۇ 17- ۋە 18- بابلاردىن دۇنيادىكى كۆپ سودا (ھەممە سودا دېمەكچى ئەمەسمىز) ئىشلىرىنىڭ كەينىدە بىر روھ تۇرىدىغانلىقىنى، ئىنسانلارنى ئۆزىگە تارتىپ قىلتاققا چۈشۈرۈۋاتقانلىقىنى كۆرگىلى بولىدۇ. شۇڭا كۆپلىگەن كىشىلەرنىڭ دىنىنى بولسا دەل «سودا» دېگىلى بولىدۇ. رەببىمىز بۇ ئىشنى تىلغا ئېلىپ: «**سەلەر ھەم خۇدانىڭ، ھەم مال-دۇنيا («مامون») نىڭ قۇلى بولۇشۇڭلار مۇمكىن ئەمەس**». گرېك تىلىدا «مامون» «سودا، بايلىق، كۈچلۈك تايانچ» نى بىلدۈرىدۇ. بەلكىم، 23:18 دە بۇ سىرنى چۈشىنىشتىكى بىر ئاچقۇچ بىزگە كۆرسىتىلىدۇ: «**بارلىق ئەللەر سېنىڭ سېپەر-ئەپسۇنلىرىڭغا ئالدىدى**». 20:9 دە بۇ سېپەرلىكنىڭ كۈچى ئايان قىلىنىدۇ. «بابىل» خۇدانىڭ ھەقىقىتى ۋە نىجاتقا قارشى تۇرغان، خۇدانىڭ بەندىلىرىگە زىيانكەشلىك قىلىدىغان دۇنيادىكى بارلىق دىنغا، جۈملىدىن «مامون» غا ۋەكىللىك قىلىدۇ، دېسەك بەلكىم ئېھتىمالغا يېقىن بولىدۇ. كەلگۈسىدە دۇنياۋىي دىنلار بىرلەشتۈرۈلۈپ، رىم پاپاسى ئۇلارنىڭ بېشى بولۇشى مۇمكىن. چۈنكى رىم شەھىرىدە رىم پاپاسى رەئىسلىكى ئاستىدا دۇنيادىكى كۆپ دىندارلار، جۈملىدىن «خرىستىيان دىنى»، بۇددا دىنى، ھىندۇ دىنى، ئىسلام دىنى ۋە تىبەت دىنىدىكى ئەربابلار بىرنەچچە قېتىم كېڭەشتە جەم بولۇپ بىللە «دۇئا قىلىپ» «خۇداغا ئىبادەت» قىلىشتى. ئەمەلىيەتتە ئۇلارنىڭ «كېڭەش» پائالىيەتلىرى «سىز ياخشى، مەن ياخشى، ھەممىمىز ياخشى ئادەملەرمىز» دېيىشتىن باشقا ئىش ئەمەس. ئۇلارنىڭ كۆپ ئىشلار توغرىلۇق بىر-بىرىگە شۈنچىلىك قوشۇلغانلىقىنىڭ سەۋەبى ئەمەلىي ئېتىقادقا بولغان ئەقىدىلىرى ئىنتايىن كەم بولغاچقا، ھېچقانداق مۇقىم بىر ئەقىدىگە دېگۈدەك ئىشەنمەيتتى؛ بىراق ئۇلارنىڭ كۆپىنچىسى شۇ مۇھىم بىر نۇقتىدا بىر پىكىردە بولغانىكى، «پۈتكۈل ئالەمدە مۇتلەق بىرلا ھەقىقەت مەۋجۇت دېگىلى بولمايدۇ» ۋە «مۇمكىن بولسا «مۇتلەق ھەقىقەتكە ئىشەنگەنلەر» نىڭ كۆزقاراشلىرىنى ئالەمدىن يوقىتىش كېرەك».

سودا ئىشلىرىغا كەلسەك، دۇنيادىكى كۆپ سودا ئىشلىرىنىڭ ھەر تۈرلۈك دىنغا زىچ مۇناسىۋەتلىك ئىكەنلىكىدىن كىممۇ گۇمان قىلسۇن؟ ئەفەسۇستىكى زەرگەرلەر بۇنىڭ كۆرۈنەرلىك بىر مىسالىدۇر («روس» 23:19-41). رىمدىكى «ۋاتىكان» (كاتولىك دىنىنىڭ «باش ئىشتابى») نىڭ بايلىقلىرى قانچىلىك ئىكەنلىكى نامەلۇم، لېكىن شۈبھىسىزكى، نۇرغۇن دۆلەتلەرنىڭ بارلىق خەزىنىلىرىدىن ئارتۇقتۇر. «ۋاتىكان» نىڭ نۇرغۇنلىغان سودا ئالاقىلىرى بار، يېقىنقى بەزى ۋەقەلەرگە قارىغاندا، «مافىيا» بىلەنمۇ

مۇناسىۋىتى بار. ھالبۇكى، بۇ 18-بابتىكى تېكىستلەر ھەتتا يۇقىرىدا شۇ ئىشلاردىن ئۆتۈپ، دۇنيادىكى كۆپ قىسىم سودىلارنىڭ بىرخىل «سېھىرلىك كۈچ» نىڭ ئالاقىسىدە تۇرۇۋاتقانلىقىنى، ھەتتا ئاشۇ كۈچ تەرىپىدىن باشقۇرۇلۇۋاتقانلىقىنى بىزگە پۇرسىتىدۇ. «ۋەھىي» دىكى بابىل توغرىلۇق بۇ بېشارەتلەرنىڭ بىزگە تاپشۇرۇلۇشىنىڭ سەۋەبى بىزگە دۇنيادىكى مۇشۇ ئۇلۇغ ئىقتىسادىي سىستېما (بانكىلار، پايچىكلار، تۈرلۈك پايچىك بازارلىرى ۋە ھازىرقى ھەممىدىن مۇھىم «تور» دىكى سودا) نىڭ كەينىدە بىر سېھىرلىك جىننىڭ كۈچى بار دەپ مەلۇم قىلىشتىن ئىبارەتتۇر. بۇ ئىقتىسادىي سىستېما ئىنساننىڭ سۆزى (خۇدانىڭ سۆزى ئەمەس) ئۈستىگە قۇرۇلغان بولۇپ، ئۇنىڭ دۇنيادىكى بارلىق دىن بىلەن بىللە ئادەمنى ئازدۇرۇپ، ھەقىقەتتىن ئايرىشقا خېلى كۈچى بار.

كەلگۈسىدە «بابىل شەھىرى» قايتىدىن قۇرۇلسا، دۇنيانىڭ سودا-سېتىقىنى ھالقىلىق كونترول قىلغۇدەك ئامىللارنى تۇتۇشى مۇمكىن. سادام ھۈسەين بابىل شەھىرىنى قايتىدىن ئەسلىگە كەلتۈرمەكچى بولغان؛ ئۇ بۈگۈن «قىسمەن قۇرۇلغان پېتى» دا تۇرىدۇ.

بابىلنىڭ گۇمران بولۇشى (14:5-12-ئايەتلەردە كۆرسىتىلگەن ئۈچ پەرىشتىنىڭ خەۋىرىگە قارىغاندا) بەزى كىشىلەرنىڭ توۋا قىلىشىغا تۈرتكە بولۇشى مۇمكىن. لېكىن شۇ ئىش ئادەمنى ئىنتايىن ھەيران قالدۇرىدۇكى، ھەتتا نۇرغۇن بالايىپاەتلەرنىڭ ئاگاھلىرىغا، شۇنداقلا خۇدانىڭ ئۆز گۇۋاھچىلىرىنىڭ گۇۋاھلىقىنى ئاڭلاپ تۇرۇپ، شۇنچە كۆپ ئادەملەر ئۆزلىرىنىڭ سەكراتقا چۈشۈپ پات ئارىدا جازاغا تارتىلىدىغانلىقىغا ھېچ قارىماي، بەلكى بابىل ئۈچۈن ھەسرەت چېكىپ يىغا-زار كۆتۈرىدۇ. كونا زامانلاردا خۇدانىڭ پەرىشتىسى سودوم شەھىرىدىكىلەرنى رەزىللىكى تۈپەيلىدىن ئۇرۇپ كور قىلىۋەتكەن. لېكىن ئۇلار خۇدانىڭ جازاسىدىن ھېچ ئاگاھ ئالماي، كور تۇرۇپمۇ يەنە گۇناھ قىلىش پۇرسىتىنى ئىزدەپ يۈرگەن («يار»، 11:19). رەب ئۆزى بىزگە تەلىم بەرگەندە، ھەتتا قىيامەتنىڭ ھارپا كۈنىمۇ كۆپ ئادەملەر سودىسىنى قىلىۋېرىدۇ، دەپ كۆرسىتىدۇ («مات»، 24:36-41، «لۇقا» 26:17).

## 19-باب - ئەيسا مەسىھنىڭ قايتىپ كېلىشى

19-بابتا زاماننىڭ ئاخىرقى كۆرۈنۈشى، جۈملىدىن رەببىمىزنىڭ قايتىپ كېلىشى بىز ئۈچۈن تەسۋىرلىنىدۇ. يۇقىرىدا كۆرسەتكەنمىزدەك، بۇ ئىشلار

(1) ئالتىنچى پېچەتنىڭ؛

(2) يەتتىنچى كانايىنىڭ؛

(3) يەتتىنچى چىنىننىڭ؛

(4) (17-باب-4:19 دە خاتىرىلەنگەندەك) بابىل ئۈستىگە تۆكۈلگەن جازالارنىڭ ئەۋجىگە چىقىشىدۇر.

## 20-باب - شەيتاننىڭ باغلىنىشى، مىڭ يىللىق سەلتەنەت

«1كور. 2:6-3نى كۆرۈڭ. ئۇنىڭدا روسۇل پاۋلۇس خۇدانىڭ دۇنيا ئۈستىدىن ھۆكۈم چىقىرىشىدا ئۇنىڭ مۇقەددەس بەندىلىرىنىڭ نېسۋىسى بار، دەيدۇ. مۇشۇ سۆزنىڭ ئەمەلگە ئاشۇرۇلۇشى مۇشۇ «مىڭ يىل» نىڭ بېشىدا بولۇشى كېرەك.

يەنە بىر ئېش ئېنىقكى، «ئىككى تىرىلىش» بار — بىرىنچى تىرىلىش «مىڭ يىل» نىڭ ئالدىدا، يەنى ئىشەنگۈچىلەرنىڭ تىرىلىشى؛ ئىككىنچى تىرىلىش مىڭ يىلدىن كېيىن، يەنى ئېتىقادسىزلارنىڭ تىرىلىشى بولىدۇ.

بۇ مىڭ يىللىق سەلتەنەت ھەققىدىكى بايانلارنىڭ شۇنچە قىسقا ئىكەنلىكى، كۆرۈنۈشتە مەلۇماتنىڭ شۇنچە ئازلىقى بىزنى ھەيران قالدۇرۇشى مۇمكىن. بۇ ئىشنىڭ ئۆزى بىزگە شۇنى ئىسپاتلايدۇكى، «مىڭ يىللىق سەلتەنەت» ئەمەلىيەتتە تەۋراتقا تونۇش بولغان شۇ دەۋردىكى ئېتىقادچىلارغا نىسبەتەن «يېڭى ئىش» ئەمەس. چۈنكى تەۋراتتىكى نۇرغۇن پەيغەمبەرلەرنىڭ يازمىلىرىدا «خۇدانىڭ پادىشاھلىقى» ئاللىقاچان تىلغا ئېلىنغان. «ۋەھىي» پەيغەمبەرلەرنىڭ شۇ كۆپ خەۋەرلىرىگە شۇ چاغغىچە نامەلۇم بولۇپ كەلگەن ئىككى مەلۇمات، يەنى مۇنۇ ئىككى سونالغا بولغان جاۋابنى قوشۇپ تەمىنلەيدۇ: —

(1) خۇدانىڭ (يەر يۈزىدە بولغان) پادىشاھلىقى قانچە ۋاقىت داۋام قىلىدۇ؟

(2) ئۇ قانداق تۈگەيدۇ؟

ئاندىن يۇھاننا يېڭى ئاسمان، يېڭى زېمىننى كۆرىدۇ؛ «چۈنكى بۇرۇنقى ئاسمان ۋە زېمىن ئۆتۈپ كەتكەنىدى. دېڭىز مۇمەۋجۇت بولمىدى».

بىز ھازىر يېڭى ئاسمان، يېڭى زېمىن توغرىلىق تولۇق تولىمۇ ئاجايىپ ۋە تىلىسمات بايانلارغا كەلدۇق (21-22-باب). بەزى ئالىملار بايقىغىنىدەك، مەسىھ ئەيسا بىزگە ئۇ دۇنيا ئۈچۈن تەييارلىنىشىمىز كېرەك دەپ شۇنچە كۆپ قېتىم تەلىم بەرگەن بولسىمۇ، پۈتكۈل مۇقەددەس يازمىلار ئىچىدە يېڭى ئاسمان-زېمىن توغرىلىق پەقەت مۇشۇ ئىككى بايتىلا خەۋىرىمىز بارلىقى بەلكىم سەل غەلىتە تۇيۇلىدۇ. لېكىن ئەھۋال بەلكىم ھېچ باشقىچە بولماسلىقى مۇمكىن. ھازىرقى ئەقلىمىز ئىنتايىن چەكلىك، ھەتتا زەررىچىلىك بولغاچقا، ئەگەر يېڭى ئاسمان-زېمىننى تولۇقراق تەسۋىرلىگەن بولسا، بەلكىم ئۇنى پەقەتلا چۈشىنەلمەي قالغان بولاتتۇق.

تۆۋەندە بىز «ۋەھىي» دە «يەتتە پېچەت» ئېچىلغاندىن كېيىن بېشارەت قىلىنغان مۇھىم ۋەقەلەرنى تەرتىپى بويىچە تىزىشقا تىرىشماقچىمىز؛ ئاندىن بۇ ۋەقەلەرنى بىر «ۋاقىت جەدۋىلى» ئىچىگە تىزماقچىمىز.

ھازىرقى زامان: —

ئاق ئاتقا مىنگۇچى — ساختا مەسىھلەر

قىزىل ئاتقا مىنگۇچى — ئۇرۇشلار

قارا ئاتقا مىنگۇچى — ئاچارچىلىقلار

تاتىراڭ ئاتقا مىنگۇچى — ۋابا، ئاچارچىلىق، ئۇرۇش؛ ئىنسانلارنىڭ تۆتتىن بىرى ئۆلىدۇ.

شەيتاننىڭ يەر يۈزىگە تاشلىنىشى — «دەھشەتلىك ئازاب-ئوقۇبەت» نىڭ باشلىنىشى.

دەججال پەيدا بولىدۇ، «تىنچ-ئامانلىق ئېلىپ كەلگەن» ھالدا بولىدۇ. ئۇ «يېڭى رىم» نىڭ بېشى بولۇپ («يەتتىنچى باش»); «ئون مۇڭگۈز» نى تېخى نامايان بولمىدى. ئۇ خۇدانىڭ خەلقىنىڭ «كۆپ قىسمى» بىلەن (دېمەك، ھەممە يەھۇدىي بىلەن ئەمەس) ئەھدە تۈزىدۇ («دان»، 9-باب).

يىلان (يەنى ئەجدىھا، بەلكى دېۋە ئەمەس) خۇداغا سادىق بولغان «ئىسرائىلنىڭ قالدسى» نى يوقاتماقچى بولىدۇ.

«قالدى» چۆل-باياۋانغا (تەييارلانغان بىر جايغا) قاچىدۇ.

يىلان يەنىلا ئىسرائىلنىڭ قالدسىنى ھالاق قىلماقچى بولىدۇ، لېكىن «قالدى» 1260 كۈن چۆل-باياۋاندا ھىمايە قىلىنىدۇ.

ئېتىقادچىلارنىڭ جامائەتلىرىگە زور زىيانكەشلىك باشلىنىدۇ. لېكىن نۇرغۇن ئادەملەر خۇش خەۋەرنى قوبۇل قىلىدۇ، «مول ھوسۇل» بولىدۇ (7-باب، «زور بىر توپ ئادەملەر») — بۇ «دەھشەتلىك ئازاب-ئوقۇبەت»نىڭ بىرىنچى يېرىمىنىڭ ئەڭ مۇھىم تەرىپىدۇر. دېۋە (دەججال) ئىسرائىل بىلەن بولغان ئەھدىسىنى بۇزىدۇ. ئۇ يېرۇسالېمدىكى ئىبادەتخانىنىڭ «سىرتقى ھويلا»سىنى بۇلغايدۇ. بۇ «دەھشەتلىك ئازاب-ئوقۇبەت» مەزگىلىنىڭ ئوتتۇرىسى بولىدۇ.

دېۋە ئون مۇڭگۈزى (ئون پادىشاھ) بىلەن تەڭ ئۆزىنىڭ رەزىل ئەپت-بەشىرىسى بىلەن پەيدا بولىدۇ؛

دېۋە ئۈچ پادىشاھنى تەختىدىن چۈشۈرۈپ، ئۇلارنىڭ ئورنىغا چىقىپ ئاساسىي قوقۇققا ئىگە بولىدۇ.

دېۋىنىڭ يەتتە بېشىدىن بىرى ئەجەللىك يارىلىنىدۇ، ئاندىن ساقايتىلىدۇ (ئاندىن «سەككىزىنچى باش» بولىدۇ).

دېۋە (ساختا پەيغەمبەرنىڭ ياردىمى بىلەن، بولۇپمۇ «ئەجەللىك يارىسى» ساقايتىلغاندىن كېيىن) ئىنسانلارنى ئۆزىگە ئىبادەت قىلدۇرىدۇ.

دېۋە ئۆزىنى ئىبادەتخانىسىدا «مانا ئۆزۈم خۇدادۇرمەن» دەپ كۆرسىتىپ («2تېس» 2-باب) «ۋەيران قىلغۇچى يىرگىنچىلىك نومۇسىسىزلىق»نى ئورنىتىدۇ.

ساختا پەيغەمبەر دېۋىگە بىر بۇت-ھەيكەل ياسايدۇ. ئۇ ھەيكەلنى «تىرىك» قىلىدۇ، ئۇنى سۆز قىلدۇرىدۇ، تۈرلۈك باشقا كارامەتلەرنىمۇ كۆرسىتىدۇ. دېۋىنىڭ بەلگىسىنى قوبۇل قىلمىغانلارغا ھېچقانداق سودا-سېتىقنى رۇخسەت قىلمايدۇ.

خۇدانىڭ مۆمىن بەندىلىرى تېخىمۇ ئېغىر زىيانكەشلىككە ئۇچرايدۇ. دېۋىنىڭ بەلگىسىنى قوبۇل قىلمىغاچقا، ئۇلار ھېچنېمىنى سېتىۋالالمايدۇ. بابىل مۇشۇ زىيانكەشلىككە قاتنىشىدۇ. ئىسرائىللار (پەلەستىندە تۇرغانلار) ھازىر دېۋىنىڭ خارلىقى ئاستىدا قالىدۇ. ئەگەر مۇشۇ ۋاقىت 144000 تاللانغان يەھۇدىي پەيدا بولغان پەيت بولسا، ئۇلار خۇدانىڭ ئالاھىدە باشپاناھى ئاستىدا گۇۋاھلىق بېرىشنى باشلىشى مۇمكىن. ئىككى گۇۋاھچى ئىسرائىلىيە زېمىنىدا 1260 كۈن گۇۋاھلىق بېرىدۇ.

بەشىنچى كاناي — ئادەملەر بەش ئاي قىيىلىدۇ  
ئەفرات دەرياسى قۇرۇپ كېتىدۇ. «شەركىتى پادشاھلار» كېلىدۇ.  
ھارماگېدوندا بولغان جەڭ ئىنسانلارنىڭ ئۈچتىن بىرى ئۆلىدۇ.  
«ئىككى گۇۋاھچى» ئۆلتۈرۈلىدۇ، قايتىدىن تىرىلىدۇ، ئاسمانغا كۆتۈرۈلىدۇ.  
دېۋە بۇرۇلۇپ «بابىل»نى يەۋېتىدۇ.  
سودىگەرلەر بابىل ئۈستىدە يىغا-زار كۆتۈرىدۇ — جەمئىيەتنى مۇقىم قىلىدىغان  
ئىقتىسادىي سىستېما يوق بولىدۇ.  
ئاسماننىڭ ئوتتۇرىسىدا ئۇچۇۋاتقان ئۈچ پەرىشتە كۆرۈنىدۇ؛ ئۇلارنىڭ يەتكۈزىدىغان  
خەۋىرى: —

- (1) «خۇداغا ئىبادەت قىلىڭلار، چۈنكى سوت قىلىش ۋاقتى كەلدى»؛
  - (2) «بابىل غۇلىدى»؛
  - (3) «دېۋىگە چوقۇنىدىغانلار ۋە تامغىسىنى قوبۇل قىلىدىغانلارغا ... جازا چۈشىدۇ».
- «مۇقەددەس بەندىلەر ئارام ئېلىش ۋاقتى كەلدى» دېگەن تۆتىنچى ئاۋاز  
ئەرىشتىن ئاڭلىنىدۇ

رەب بۇلۇتلاردا ئايان بولىدۇ، مۇقەددەس بەندىلىرى ئۆزى بىلەن «ھاۋادا ئۇچرىشىش»قا  
ئېلىنىدۇ.  
يەنە بىر پەرىشتىگە يەر يۈزىدە قالغانلارنى سوراققا تارتىش ۋەزىپىسى تاپشۇرۇلىدۇ.  
«خۇدانىڭ قەھرىنىڭ چوڭ شاراب كۆلچىكى» نىڭ ۋاقتى كېلىدۇ.  
رەب (مۇقەددەس بەندىلىرى بىلەن) چۈشىدۇ — ئىسرائىل شۇ ۋاقىتتا قۇتقۇزۇلۇشى  
مۇمكىن.  
دېۋە يوقىتىلىدۇ.

يەر يۈزىدە قالغانلار بار بولىدۇ — ئۇلار بالىلار ۋە بوۋاقلارلا بولۇشى مۇمكىن.  
دېۋە ۋە ساختا پەيغەمبەر ئوت كۆلىگە تاشلىنىدۇ.  
يەر يۈزىدە قالغانلار «مىڭ يىللىق سەلتەنەت» كە كىرىدۇ.  
«مىڭ يىللىق سەلتەنەت»  
«مىڭ يىللىق سەلتەنەت» نىڭ ئاخىرىدا، شەيتان يەنە بوشىتىلىدۇ، ئەللەر ئالدىنىدۇ  
يېرۇسالېمغا ئاخىرقى ھۇجۇم قىلىنىدۇ



خۇدانىڭ جازاسى ئاسمان ۋە زېمىن ئوت ئىچىدە ئېرىتىپ يوقىتىلىدۇ  
 قالغان ئۆلگەنلەر (ئېتىقادسىزلار) تىرىلدۈرۈلۈپ سوراققا تارتىلىدۇ  
 يېڭى ئاسمان-زېمىن پەيدا بولىدۇ  
 پېچەتلەر، كانايىلار، «ئارىلىقتىكى كۆرۈنۈشلەر» ۋە «يەتتە چىنە» نىڭ بىر-بىرىگە  
 بولغان مۇناسىۋىتى بەلكىم تۆۋەندىكى جەدۋەلدىكىدەك بولىدۇ: —

«يېچەتلەر» «كانايلا» «ئارىلىقتىكى كۆرۈنۈشلەر» «چىنلەر»

1-يېچەت			
ئاق ئات			
ساختا مەسىھلەر			
2-يېچەت			
قىزىل ئات			
ئۇرۇش			
3-يېچەت			
قارا ئات			
ئاچارچىلىق			
4-يېچەت			
تاتىراڭ ئات			
ئۆلۈم، ۋابا، ئاچارچىلىق، ئۇرۇش			
ئىنسانلارنىڭ تۆتتىن بىرى ئۆلدى			
«-----دەھشەتلىك ئازاب-ئوقۇبەت» نىڭ باشلىنىشى -----»			

5-يېچەت			
قۇربانگاھ ئاستىدىكى جانلار			
زىيانكەشلىك پات ئارىدا باشلىنىدۇ			
«ئەمىر» ئىسرائىل			
بىلەن ئەھدە تۈزىدۇ			
ئەجدىھا «ئايال» نى يوقاتماقچى			
«ئايال» 1260 كۈن يوشۇرۇلىدۇ			
ئەجدىھا جامائەتكە زىيانكەشلىك			
قىلىدۇ			
1260 كۈن			
«-----دەھشەتلىك ئازاب-ئوقۇبەت» نىڭ ئوتتۇرىسى -----»			

دېۋەھەققىي قىياپەتتە كۆرۈنىدۇ			
ئەھدىنى بۇزىدۇ			
144000 كۆرۈنىدۇ؟؟			
«ئىككى گۇۋاھچى»			
ئون پادىشاھ پەيدا بولىدۇ			
ئۈچ پادىشاھ تەختتىن چۈشىدۇ			
دېۋە «ئەجەللىك يارىلىنىدۇ»			
دېۋە ساقايتىلىدۇ			
«ساختا پەيغەمبەر» كۆرۈنىدۇ			

	«يىرگىنچىلىك نومۇسىزلىق»	
	ئىبادەتخانىدا سېلىندۇ	
	«دۇنيانىڭ ھەيكىلىگە جان كىرگۈزۈلدى»	
	ھەيكەل سۆزلەيدۇ	
	بارلىق كىشىلەر دۇنىگە چوقۇنۇشقا	
	ۋە بەلگىسىنى قوبۇل قىلىشقا مەجبۇرلىنىدۇ	
	1-كاناي	
	مۆلدۈر، ئوت، قان	
	دەل-دەرەخلەرنىڭ ئۈچتىن بىرى كۆيدۈرۈلدى	
	2-كاناي	
	ئوتلۇق تاغ دېڭىزغا چۈشىدۇ	
	دېڭىزنىڭ ئۈچتىن بىرى قان بولىدۇ،	
	دېڭىزدىكى جانىۋارلارنىڭ ئۈچتىن بىرى ئۆلىدۇ	
	3-كاناي	
	«كەكرە» يۇلتۇزى چۈشىدۇ	
	دەريالار يۇلغىنىدۇ، كۆپ ئادەم ئۆلىدۇ	
	4-كاناي	
	قۇياش، ئاي، يۇلتۇزلارنىڭ ئۈچتىن بىرى قاراڭغۇلىشىدۇ	
	5-كاناي- - - - - ؟؟؟؟؟ - - - - -	
1-چىنە	«چېكەتكىلەر» بەش ئاي	
	ئادەمنى قىينايدۇ	
	2-چىنە	
	دېڭىز قانغا ئايلىنىدۇ	
	ادېڭىزدا ھەممە نەرسە ئۆلىدۇ	
	3-چىنە	
	اسۇلار، دەريالار قانغا ئايلىنىدۇ	
	ئىنسانلار ئىچىشى كېرەك	
	4-چىنە	
	ئىنسانلار ئوت بىلەن	
	زەخمىلەندۈرۈلدى	
5-چىنە	يەنە بىر «يارا ۋاپاسى»،	
	اقاراڭغۇلۇق كۆپ يەرلەرنى باسدۇ	

## 6-چىنە

## 6-كاناي

«شەرقتىن كەلگەن پادىشاھلار» نىڭ

يولىنى تەييارلاشقا ئەفرات دەرياسى قۇرۇتلىدۇ

«ھارماگېددون ئۇرۇشى» پەيدا بولىدۇ؛ ئەفرات دەرياسىدىن

ئۆتەلەيدۇ، ئادەملەرنىڭ

ئۈچتىن بىرىنى ئۆلتۈرىدۇ

200 مىليون ئاتلىق شەرقتىن

|

## 7-چىنە

## «ئىككى گۇۋاھچى»

«ئىش تامام بولدى!»

ئۆلتۈرۈلىدۇ، تىرىلىدۇ

بابىل غۇلايدۇ

بابىل جازالىنىدۇ

|

ئۈچ پەرىشتىنىڭ ئاخىرقى ئاگاھى

«-----دەھشەتلىك ئازاب-ئوقۇپەت» نىڭ ئاياغلىشىشى -----»

«-----1260 كۈن تۈگەيدۇ -----»

## 7-چىنە (داۋامى)

## 6-پېچەت 7-كاناي

قاتتىق يەر تەۋرەش قاتتىق يەر تەۋرەش قاتتىق يەر تەۋرەش

سوراق جاكارلىنىدۇ

قۇياش قارا، ئاي قان،

يۇلتۇزلار چۈشىدۇ

«دۇنيانىڭ پادىشاھلىقى

خۇدانىڭ پادىشاھلىقى بولدى!»

مۆلدۈر

پەرىشتىمۇ ھوسۇل ئالىدۇ

پېرۇسالىم يىقىلىدۇ،

ھەممە شەھەر غۇلايدۇ،

تاغلار، ئاراللار يوقىلىدۇ

مۆلدۈر

ئىنسانئوغلى

ھوسۇل

ئالىدۇ،

«-----مەسىھ يەر يۈزىگە قايتىپ كېلىدۇ -----»

«-----»

مىڭ يىللىق سەلتەنەت باشلىنىدۇ

## 7-پېچەت

ئەرشتە سۈكۈت

سوراق تەييارلىنىدۇ